

X ധനകാര്യം

2021-22 സാമ്പത്തിക വർഷത്തേയ്ക്കുള്ള പുതുക്കിയ ബഡ്ജറ്റിലെ ധനാഭ്യർത്ഥനകളിന്മേലുള്ള ചർച്ചയും വോട്ടെടുപ്പും

മുഖ്യമന്ത്രി (ശ്രീ. പിണറായി വിജയൻ): സർ, സംസ്ഥാന ഭരണത്തലവന്മാർ, മന്ത്രിമാർ, ആസ്ഥാന ഉദ്യോഗസ്ഥന്മാർ എന്ന II-ാം നമ്പർ ധനാഭ്യർത്ഥനയുടെയും നീതിന്യായ നിർവ്വഹണം എന്ന III-ാം നമ്പർ ധനാഭ്യർത്ഥനയുടെയും പേരിൽ കാര്യവിവരപ്പട്ടികയിൽ സൂചിപ്പിച്ചിട്ടുള്ള ലിസ്റ്റിൽ പ്രസ്തുത ധനാഭ്യർത്ഥനകൾക്കു നേരെ 9-ാം കോളത്തിൽ യഥാക്രമം കാണിച്ചിട്ടുള്ള തുകകൾ 2021-22 സാമ്പത്തിക വർഷത്തെ ചെലവുകൾ പൂർത്തീകരിക്കുന്നതിനായി അനുവദിക്കണമെന്ന പ്രമേയം ഞാൻ അവതരിപ്പിക്കുന്നു.

ധനാഭ്യർത്ഥന നമ്പർ	ധനാഭ്യർത്ഥനയുടെ പേര്	ബഡ്ജറ്റ് എസ്റ്റിമേറ്റ് 2021-22						
		25-1-2021 -ൽ സഭ പാസ്സാക്കിയ വോട്ട് ഓൺ അക്കൗണ്ട് തുക		10-6-2021-ൽ സഭ പാസ്സാക്കിയ വോട്ട് ഓൺ അക്കൗണ്ട് തുക		സഭയുടെ വോട്ടിന് സമർപ്പിക്കുന്ന ധനാഭ്യർത്ഥനയുടെ തുക		ആകെ (രൂപ)
		റവന്യൂ (രൂപ)	മൂലധനം (രൂപ)	റവന്യൂ (രൂപ)	മൂലധനം (രൂപ)	റവന്യൂ (രൂപ)	മൂലധനം (രൂപ)	
(1)	(2)	(3)	(4)	(5)	(6)	(7)	(8)	(9)
II	സംസ്ഥാന ഭരണത്തലവന്മാർ, മന്ത്രിമാർ, ആസ്ഥാന ഉദ്യോഗസ്ഥന്മാർ	264,33,21,000	-	198,24,90,000	-	330,41,51,000	-	330,41,51,000
III	നീതിന്യായ നിർവ്വഹണം	321,60,95,000	-	241,20,72,000	-	402,01,19,000	-	402,01,19,000

കൃഷി വകുപ്പുമന്ത്രി (ശ്രീ. പി. പ്രസാദ്): സർ, ഞാൻ പ്രമേയത്തെ പിന്തുടരുന്നു.

ധനകാര്യ വകുപ്പുമന്ത്രി (ശ്രീ. കെ. എൻ. ബാലഗോപാൽ): സർ, സംസ്ഥാന ഭരണത്തലവന്മാർ, മന്ത്രിമാർ, ആസ്ഥാന ഉദ്യോഗസ്ഥന്മാർ എന്ന II-ാം നമ്പർ ധനാഭ്യർത്ഥനയെയും നീതിന്യായ നിർവ്വഹണം എന്ന III-ാം നമ്പർ ധനാഭ്യർത്ഥനയെയും സംബന്ധിക്കുന്ന സബ്ജക്ട് കമ്മിറ്റിയുടെ റിപ്പോർട്ടിലെ ശുപാർശകളിന്മേൽ ചട്ടം 236 (3) പ്രകാരമുള്ള പ്രസ്താവന ഞാൻ മേശപ്പുറത്ത് വയ്ക്കുന്നു.

XI അറിയിപ്പ്

റിപ്പോർട്ടുകൾ വെബ്സൈറ്റിൽ ലഭ്യമാക്കിയത് സംബന്ധിച്ച്

മി. സ്പീക്കർ: ധനകാര്യ വകുപ്പുമന്ത്രിയുടെ പ്രസ്താവനയും 2021-22 സാമ്പത്തിക വർഷത്തെ ധനാഭ്യർത്ഥനകളുടെ പരിശോധന സംബന്ധിച്ച സബ്ജക്ട് കമ്മിറ്റികളുടെ റിപ്പോർട്ടുകളും ഇ-നിയമസഭ ആപ്ലിക്കേഷനിലെ ഡോക്യുമെന്റ്സ് അദേസ്സ് എന്ന ഫോൾഡറിലും നിയമസഭാ വെബ്സൈറ്റിലെ കമ്മിറ്റീസ് എന്ന പേജിലും ബഹുമാനപ്പെട്ട അംഗങ്ങൾക്കും മാധ്യമപ്രവർത്തകർക്കും ലഭ്യമാണ്. നിയമസഭാ പ്രവർത്തനങ്ങൾ കടലാസുരഹിതമാക്കുന്നതിന്റെ ഭാഗമായി മേൽപ്പറഞ്ഞവ അച്ചടിച്ച് വിതരണം ചെയ്യുന്നതല്ലെന്ന വിവരം കൂടി അറിയിക്കുന്നു.

ധനകാര്യം (തുടർച്ച)

മി. സ്പീക്കർ: ഖണ്ഡനോപക്ഷേപങ്ങൾ അവതരിപ്പിക്കാവുന്നതാണ്.

ധനാഭ്യർത്ഥന നമ്പർ II-സംസ്ഥാന ഭരണത്തലവന്മാർ, മന്ത്രിമാർ, ആസ്ഥാന ഉദ്യോഗസ്ഥന്മാർ

നയനിരാകരണത്തിനുള്ള വെട്ടിക്കറയ്ക്കൽ ആവശ്യപ്പെടുന്ന ഉപക്ഷേപങ്ങൾ

ശ്രീ. കെ. ബാബു (തൃപ്പൂണിത്തുറ): സർ, സംസ്ഥാന ഭരണത്തലവന്മാർ, മന്ത്രിമാർ, ആസ്ഥാന ഉദ്യോഗസ്ഥന്മാർ എന്ന II-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 330,41,51,000 രൂപ ഒരു രൂപയായി കുറവ് ചെയ്യേണ്ടതാണ് (സ്വർണ്ണക്കടത്ത് കേസിലെ പ്രതികൾ മുഖ്യമന്ത്രിയുടെ ഓഫീസ് സംവിധാനം ദുരുപയോഗം ചെയ്തതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. എ. പി. അനിൽ കുമാർ: സർ, സംസ്ഥാന ഭരണത്തലവന്മാർ, മന്ത്രിമാർ, ആസ്ഥാന ഉദ്യോഗസ്ഥന്മാർ എന്ന II-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 330,41,51,000 രൂപ ഒരു രൂപയായി കുറവ് ചെയ്യേണ്ടതാണ് (മുഖ്യമന്ത്രിയുടെ മുൻ പ്രിൻസിപ്പൽ സെക്രട്ടറിയെ സ്വർണ്ണക്കടത്ത് കേസിൽ പ്രതിചേർത്തതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. സനീഷ്കുമാർ ജോസഫ്: സർ, സംസ്ഥാന ഭരണത്തലവന്മാർ, മന്ത്രിമാർ, ആസ്ഥാന ഉദ്യോഗസ്ഥന്മാർ എന്ന II-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 330,41,51,000 രൂപ ഒരു രൂപയായി കുറവ് ചെയ്യേണ്ടതാണ് (കേരളത്തിലെ പ്രളയാനന്തര പുനർനിർമ്മാണ പ്രവർത്തനങ്ങൾ പരാജയപ്പെട്ടതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. സജീവ് ജോസഫ്: സർ, സംസ്ഥാന ഭരണത്തലവന്മാർ, മന്ത്രിമാർ, ആസ്ഥാന ഉദ്യോഗസ്ഥന്മാർ എന്ന II-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 330,41,51,000 രൂപ ഒരു രൂപയായി കുറവ് ചെയ്യേണ്ടതാണ് (സർക്കാർ ജീവനക്കാരെ മാനദണ്ഡങ്ങൾ പാലിക്കാതെ സ്ഥലം മാറ്റുന്നതായി പറയപ്പെടുന്നത് ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ഡോ. എം. കെ. മുനീർ: സർ, സംസ്ഥാന ഭരണത്തലവന്മാർ, മന്ത്രിമാർ, ആസ്ഥാന ഉദ്യോഗസ്ഥന്മാർ എന്ന II-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 330,41,51,000 രൂപ ഒരു രൂപയായി കുറവ് ചെയ്യേണ്ടതാണ് (നിയമനങ്ങൾ പി.എസ്.സി.ക്ക് വിട്ടെങ്കിലും സ്പെഷ്യൽ റൂൾസ് ഉണ്ടാക്കാത്തതുമൂലം നിയമന നടപടി ആരംഭിക്കാൻ കഴിയാത്തതായി പറയപ്പെടുന്നത് ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. ടി. വി. ഇബ്രാഹിം: സർ, സംസ്ഥാന ഭരണത്തലവന്മാർ, മന്ത്രിമാർ, ആസ്ഥാന ഉദ്യോഗസ്ഥന്മാർ എന്ന II-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 330,41,51,000 രൂപ ഒരു രൂപയായി കുറവ് ചെയ്യേണ്ടതാണ് (സർക്കാർ ഓഫീസുകളിൽ വിവിധ തസ്തികകളിലെ എല്ലാ ഒഴിവുകളും പി.എസ്.സി.ക്ക് റിപ്പോർട്ട് ചെയ്യുമെന്ന പ്രഖ്യാപനം പ്രാവർത്തികമാക്കാത്തതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. യു. എ. ലത്തീഫ്: സർ, സംസ്ഥാന ഭരണത്തലവന്മാർ, മന്ത്രിമാർ, ആസ്ഥാന ഉദ്യോഗസ്ഥന്മാർ എന്ന II-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 330,41,51,000 രൂപ ഒരു രൂപയായി കുറവ് ചെയ്യേണ്ടതാണ് (കോവിഡ് പ്രതിസന്ധിയിൽ വരുമാനം നിലച്ചുപോയ എല്ലാവർക്കും സാമ്പത്തിക സഹായം നൽകാൻ നടപടി സ്വീകരിക്കാത്തതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. സണ്ണി ജോസഫ്: സർ, സംസ്ഥാന ഭരണത്തലവന്മാർ, മന്ത്രിമാർ, ആസ്ഥാന ഉദ്യോഗസ്ഥന്മാർ എന്ന II-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 330,41,51,000 രൂപ ഒരു രൂപയായി കുറവ് ചെയ്യേണ്ടതാണ് (കോവിഡ് ബാധിച്ച് മരിച്ചവരുടെ കുടുംബങ്ങൾക്ക് സുപ്രീംകോടതി നിർദ്ദേശിച്ച

പ്രകാരം നഷ്ടപരിഹാരം അനുവദിക്കുന്നതിന് നടപടി സ്വീകരിക്കാത്തതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. അൻവർ സാദത്ത്: സർ, സംസ്ഥാന ഭരണത്തലവന്മാർ, മന്ത്രിമാർ, ആസ്ഥാന ഉദ്യോഗസ്ഥന്മാർ എന്ന II-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 330,41,51,000 രൂപ ഒരു രൂപയായി കുറവ് ചെയ്യേണ്ടതാണ് (റീബിൽഡ് കേരള പദ്ധതിക്കായി മാറ്റിവച്ച തുക ചെലവഴിക്കാതിരുന്നതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ഡോ. മാത്യു കുഴൽനാടൻ: സർ, സംസ്ഥാന ഭരണത്തലവന്മാർ, മന്ത്രിമാർ, ആസ്ഥാന ഉദ്യോഗസ്ഥന്മാർ എന്ന II-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 330,41,51,000 രൂപ ഒരു രൂപയായി കുറവ് ചെയ്യേണ്ടതാണ് (പെട്രോളിയം ഉല്പന്നങ്ങളുടെ വിലവർദ്ധനവുമൂലം ജനങ്ങൾക്കുണ്ടാകുന്ന ബുദ്ധിമുട്ടുകൾ പരിഹരിക്കുന്നതിനായി നടപടി സ്വീകരിക്കാതിരുന്നതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. പി. കെ. ബഷീർ: സർ, സംസ്ഥാന ഭരണത്തലവന്മാർ, മന്ത്രിമാർ, ആസ്ഥാന ഉദ്യോഗസ്ഥന്മാർ എന്ന II-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 330,41,51,000 രൂപ ഒരു രൂപയായി കുറവ് ചെയ്യേണ്ടതാണ് (സാമ്പത്തിക തെരുക്കത്തിനിടയിൽ സർക്കാരിന്റെ നൂറുദിന പദ്ധതികളുടെ പ്രചാരണത്തിനായി വൻതുക ചെലവഴിക്കാൻ അനുമതി നൽകിയതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. കെ. പി. എ. മജീദ്: സർ, സംസ്ഥാന ഭരണത്തലവന്മാർ, മന്ത്രിമാർ, ആസ്ഥാന ഉദ്യോഗസ്ഥന്മാർ എന്ന II-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 330,41,51,000 രൂപ ഒരു രൂപയായി കുറവ് ചെയ്യേണ്ടതാണ് (വകുപ്പുമന്ത്രിമാരോട് കൂടിയാലോചിക്കാതെ വകുപ്പു സെക്രട്ടറിമാർ തന്നിഷ്ടപ്രകാരം തീരുമാനങ്ങൾ എടുക്കുന്നതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. എൻ. ഷംസുദ്ദീൻ: സർ, സംസ്ഥാന ഭരണത്തലവന്മാർ, മന്ത്രിമാർ, ആസ്ഥാന ഉദ്യോഗസ്ഥന്മാർ എന്ന II-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 330,41,51,000 രൂപ ഒരു രൂപയായി കുറവ് ചെയ്യേണ്ടതാണ് (വിവരാവകാശ നിയമപ്രകാരം വിവരങ്ങൾ നൽകുന്ന ജീവനക്കാരെ സർക്കാർ നയത്തിനു വിരുദ്ധമായി പ്രവർത്തിച്ചുവെന്ന് പറഞ്ഞ് ശിക്ഷാ നടപടികൾ സ്വീകരിച്ചതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. എൻ. എ. നെല്ലിക്കുന്ന്: സർ, സംസ്ഥാന ഭരണത്തലവന്മാർ, മന്ത്രിമാർ, ആസ്ഥാന ഉദ്യോഗസ്ഥന്മാർ എന്ന II-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 330,41,51,000 രൂപ ഒരു രൂപയായി കുറവ് ചെയ്യേണ്ടതാണ് (മുസ്ലീം സമുദായത്തിന് അനർഹമായ പലതും ലഭിച്ചുവെന്ന പ്രചാരണം സോഷ്യൽ മീഡിയയിലും മറ്റും നടക്കുന്ന സാഹചര്യത്തിൽ സത്യാവസ്ഥ പുറത്തുകൊണ്ടുവരാൻ യാതൊരു നടപടിയും സ്വീകരിക്കാതിരിക്കുന്നതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. കുറുക്കോളി മൊയ്തീൻ: സർ, സംസ്ഥാന ഭരണത്തലവന്മാർ, മന്ത്രിമാർ, ആസ്ഥാന ഉദ്യോഗസ്ഥന്മാർ എന്ന II-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 330,41,51,000 രൂപ ഒരു രൂപയായി കുറവ് ചെയ്യേണ്ടതാണ് (സാമൂഹ്യനീതി ഉറപ്പുവരുത്തുന്നതിനായി ജീവനക്കാരുടെ ജാതി തിരിച്ചുള്ള പട്ടിക പ്രസിദ്ധീകരിച്ച്, കറവു സംഭവിച്ച വിഭാഗങ്ങൾക്ക് സ്പെഷ്യൽ റിക്രൂട്ട്മെന്റ് നടത്തണമെന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. എ. കെ. എം. അഷ്റഫ്: സർ, സംസ്ഥാന ഭരണത്തലവന്മാർ, മന്ത്രിമാർ, ആസ്ഥാന ഉദ്യോഗസ്ഥന്മാർ എന്ന II-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 330,41,51,000 രൂപ ഒരു രൂപയായി കുറവ് ചെയ്യേണ്ടതാണ് (സർക്കാർ സർവ്വീസിലും, പൊതുമേഖലാ സ്ഥാപനങ്ങളിലും മുസ്ലീം, പിന്നാക്ക-ഭൂമി വിഭാഗത്തിൽപ്പെട്ടവർക്ക് മതിയായ പ്രാതിനിധ്യം ലഭിച്ചിട്ടില്ലാത്തതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. പി. ഉബൈദുള്ള: സർ, സംസ്ഥാന ഭരണത്തലവന്മാർ, മന്ത്രിമാർ, ആസ്ഥാന ഉദ്യോഗസ്ഥന്മാർ എന്ന II-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 330,41,51,000 രൂപ ഒരു രൂപയായി കുറവ് ചെയ്യേണ്ടതാണ് (വിവിധ വകുപ്പുകൾ തമ്മിലുള്ള ഏകോപനമില്ലായ്മ സംസ്ഥാന പുരോഗതിയെ തടസ്സപ്പെടുത്തുന്നതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

പ്രൊഫ. ആബിദ് ഹുസൈൻ തങ്ങൾ: സർ, സംസ്ഥാന ഭരണത്തലവന്മാർ, മന്ത്രിമാർ, ആസ്ഥാന ഉദ്യോഗസ്ഥന്മാർ എന്ന II-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 330,41,51,000 രൂപ ഒരു രൂപയായി കുറവ് ചെയ്യേണ്ടതാണ് (എൻഡോസ്മെന്റ് ദുരിതബാധിതർക്കുള്ള ധനസഹായം മുടങ്ങിയതായി പറയപ്പെടുന്ന സ്ഥിതിവിശേഷം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. പി. കെ. കുഞ്ഞാലിക്കുട്ടി: സർ, സംസ്ഥാന ഭരണത്തലവന്മാർ, മന്ത്രിമാർ, ആസ്ഥാന ഉദ്യോഗസ്ഥന്മാർ എന്ന II-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 330,41,51,000 രൂപ ഒരു രൂപയായി കുറവ് ചെയ്യേണ്ടതാണ് (ന്യൂനപക്ഷ സ്റ്റോളർഷിപ്പ് വിഷയത്തിൽ വിവിധ ജനവിഭാഗങ്ങളിൽ ഭിന്നിപ്പുണ്ടാക്കുന്നതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. മഞ്ഞളാംകുഴി അലി: സർ, സംസ്ഥാന ഭരണത്തലവന്മാർ, മന്ത്രിമാർ, ആസ്ഥാന ഉദ്യോഗസ്ഥന്മാർ എന്ന II-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 330,41,51,000 രൂപ ഒരു രൂപയായി കുറവ് ചെയ്യേണ്ടതാണ് (വിവിധ സർക്കാർ ഓഫീസുകളിൽ കെട്ടിക്കിടക്കുന്ന ഫയലുകളിൽ യഥാസമയം തീരുമാനം എടുക്കാത്തതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. അനൂപ് ജേക്കബ്: സർ, സംസ്ഥാന ഭരണത്തലവന്മാർ, മന്ത്രിമാർ, ആസ്ഥാന ഉദ്യോഗസ്ഥന്മാർ എന്ന II-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 330,41,51,000 രൂപ ഒരു രൂപയായി കുറവ് ചെയ്യേണ്ടതാണ് (സംസ്ഥാനത്ത് ഉദ്യോഗസ്ഥരെ മാനദണ്ഡങ്ങൾ പാലിക്കാതെ സ്ഥലം മാറ്റുന്നതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

മിതവ്യയ വെട്ടിക്കുറയ്ക്കൽ ആവശ്യപ്പെടുന്ന ഉപക്ഷേപങ്ങൾ

ശ്രീ. റോജി എം. ജോൺ: സർ, സംസ്ഥാന ഭരണത്തലവന്മാർ, മന്ത്രിമാർ, ആസ്ഥാന ഉദ്യോഗസ്ഥന്മാർ എന്ന II-ാം നമ്പർ ബജറ്റ് ഹെഡിനുക്കീഴെ 2013-00-101-99(01) എന്ന ഇനത്തിന് വകകൊള്ളിച്ചിട്ടുള്ള 2,87,07,000 രൂപ 2,77,07,000 രൂപയായി കുറവ് ചെയ്യേണ്ടതാണ് (വനംകൊള്ളയ്ക്ക് വഴിവയ്ക്കുന്ന രീതിയിൽ ചട്ടവിരുദ്ധമായ ഉത്തരവുകളിറക്കാനും ആയത് പൊതുജനങ്ങളിൽനിന്ന് മറച്ചുവയ്ക്കുന്നതിനും മന്ത്രിമാരുടെ ഇടപെടലുണ്ടായതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. ടി. ജെ. വിനോദ്: സർ, സംസ്ഥാന ഭരണത്തലവന്മാർ, മന്ത്രിമാർ, ആസ്ഥാന ഉദ്യോഗസ്ഥന്മാർ എന്ന II-ാം നമ്പർ ബജറ്റ് ഹെഡിനുക്കീഴെ 2052-00-090-95(01) എന്ന ഇനത്തിന് വകകൊള്ളിച്ചിട്ടുള്ള 25,09,67,000 രൂപ 24,09,67,000 രൂപയായി കുറവ് ചെയ്യേണ്ടതാണ് (വനംകൊള്ളയ്ക്ക് കാരണമായ സർക്കാർ ഉത്തരവ് ഇറക്കുന്നതുമായി ബന്ധപ്പെട്ട് കൃത്യമായ നിയമോപദേശം നൽകാതിരുന്നതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. ഐ. സി. ബാലകൃഷ്ണൻ: സർ, സംസ്ഥാന ഭരണത്തലവന്മാർ, മന്ത്രിമാർ, ആസ്ഥാന ഉദ്യോഗസ്ഥന്മാർ എന്ന II-ാം നമ്പർ ബജറ്റ് ഹെഡിനുക്കീഴെ 2052-00-090-97(01) എന്ന ഇനത്തിന് വകകൊള്ളിച്ചിട്ടുള്ള 41,58,94,000 രൂപ 40,58,94,000 രൂപയായി കുറവ് ചെയ്യേണ്ടതാണ് (മുൻമന്ത്രിയുടെ പേഴ്സണൽ സ്റ്റാഫ് അംഗം ഉൾപ്പെടെയുള്ള ഉദ്യോഗസ്ഥർ വനംകൊള്ളയ്ക്ക് കൂട്ടുന്നിനതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. എൽദോസ് പി. കുറുപ്പിള്ളിൽ: സർ, സംസ്ഥാന ഭരണത്തലവന്മാർ, മന്ത്രിമാർ, ആസ്ഥാന ഉദ്യോഗസ്ഥന്മാർ എന്ന II-ാം നമ്പർ ബജറ്റ് ഹെഡിനുക്കീഴെ 2052-00-090-98(01) എന്ന ഇനത്തിന് വകകൊള്ളിച്ചിട്ടുള്ള 3,63,89,000 രൂപ 3,53,89,000 രൂപയായി കുറവ് ചെയ്യേണ്ടതാണ് (യോഗ്യതാ മാനദണ്ഡങ്ങൾ മറികടന്ന് ലെക്സിക്വൻ മേധാവി നിയമനം നടത്തിയതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

സൂചക വെട്ടിക്കുറയ്ക്കൽ ആവശ്യപ്പെടുന്ന ഉപക്ഷേപങ്ങൾ

സംസ്ഥാന ഭരണത്തലവന്മാർ, മന്ത്രിമാർ, ആസ്ഥാന ഉദ്യോഗസ്ഥന്മാർ എന്ന II-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 330,41,51,000 രൂപയിൽ നിന്ന് 100 രൂപ കുറവ് ചെയ്യേണ്ടതാണ് (പൊതുവായി ചർച്ച ചെയ്യുന്നതിന്) എന്ന ഖണ്ഡനോപക്ഷേപം താഴെപ്പറയുന്ന ബഹുമാനപ്പെട്ട അംഗങ്ങൾ അവതരിപ്പിക്കുന്നു.

ശ്രീ. മോൻസ് ജോസഫ്

ശ്രീ. അനൂപ് ജേക്കബ്

ധനാഭ്യർത്ഥന നമ്പർ III

നീതിന്യായ നിർവ്വഹണം

നയനിരാകരണത്തിനുള്ള വെട്ടിക്കുറയ്ക്കൽ ആവശ്യപ്പെടുന്ന ഉപക്ഷേപങ്ങൾ

ശ്രീ. അൻവർ സാദത്ത്: സർ, നീതിന്യായ നിർവ്വഹണം എന്ന III-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 402,01,19,000 രൂപ ഒരു രൂപയായി കുറവ് ചെയ്യേണ്ടതാണ് (2015 മാർച്ച് 13-ന് നിയമസഭയിൽ നടന്ന അതിക്രമങ്ങളിൽ പങ്കാളികളാണെന്ന് പറയപ്പെടുന്നവരെ സംരക്ഷിക്കുന്നതിനായി ഹൈക്കോടതി വിധിക്കെതിരെ സുപ്രീംകോടതിയെ സമീപിച്ചതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. എൻ. ഷംസുദ്ദീൻ: സർ, നീതിന്യായ നിർവ്വഹണം എന്ന III-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 402,01,19,000 രൂപ ഒരു രൂപയായി കുറവ് ചെയ്യേണ്ടതാണ് (സ്ത്രീധന പീഡന കേസുകൾ വർദ്ധിച്ചുവരുന്നതിനാൽ അവയുടെ വിചാരണയ്ക്കായി ഫാസ്റ്റ് ട്രാക്ക് കോടതി സ്ഥാപിക്കേണ്ടതിന്റെ ആവശ്യകത ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. പി. അബ്ദുൽ ഹമീദ്: സർ, നീതിന്യായ നിർവ്വഹണം എന്ന III-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 402,01,19,000 രൂപ ഒരു രൂപയായി കുറവ് ചെയ്യേണ്ടതാണ് (കുട്ടികളെ ലൈംഗികമായി പീഡിപ്പിച്ചുകൊന്നു കെട്ടിത്തൂക്കുന്ന സംഭവങ്ങൾ വർദ്ധിച്ച് വരുന്നതായി പറയപ്പെടുന്ന സാഹചര്യത്തിൽ കടുത്ത് പോക്സോ കോടതികൾ ആരംഭിക്കണമെന്ന ആവശ്യം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. അനൂപ് ജേക്കബ്: സർ, നീതിന്യായ നിർവ്വഹണം എന്ന III-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 402,01,19,000 രൂപ ഒരു രൂപയായി കുറവ് ചെയ്യേണ്ടതാണ് (സംസ്ഥാനത്ത് പോക്സോ കോടതികളുടെ പ്രവർത്തനം വിപുലീകരിക്കുന്നത് സംബന്ധിച്ച വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ഡോ. എം. കെ. മുനീർ: സർ, നീതിന്യായ നിർവ്വഹണം എന്ന III-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 402,01,19,000 രൂപ ഒരു രൂപയായി കുറവ് ചെയ്യേണ്ടതാണ് (സ്ത്രീധന - ഗാർഹിക പീഡന കേസുകളിൽ പ്രഗൽഭരായ സ്പെഷ്യൽ പ്രോസിക്യൂട്ടർമാരെ നിയമിക്കണം എന്ന ആവശ്യം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. എ. പി. അനിൽ കുമാർ: സർ, നീതിന്യായ നിർവ്വഹണം എന്ന III-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 402,01,19,000 രൂപ ഒരു രൂപയായി കുറവ് ചെയ്യേണ്ടതാണ് (ജുഡീഷ്യറിയുടെ സ്വതന്ത്ര പ്രവർത്തനത്തെ നിരുത്സാഹപ്പെടുത്തുവാൻ അധികാരം ദുരുപയോഗപ്പെടുത്തുന്നതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. യു. എ. ലത്തീഫ്: സർ, നീതിന്യായ നിർവ്വഹണം എന്ന III-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 402,01,19,000 രൂപ ഒരു രൂപയായി കുറവ് ചെയ്യേണ്ടതാണ് (കോടതികളിലെ ഭൗതിക സൗകര്യങ്ങൾ വർദ്ധിപ്പിക്കണമെന്ന ആവശ്യം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

പ്രൊഫ. ആബിദ് ഹുസൈൻ തങ്ങൾ: സർ, നീതിന്യായ നിർവ്വഹണം എന്ന III-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 402,01,19,000 രൂപ ഒരു രൂപയായി കുറവ് ചെയ്യേണ്ടതാണ് (കോടതികളിൽ എത്തുന്നവർക്ക് ഇരിപ്പിടം, കുടിവെള്ളം എന്നിവ ഏർപ്പെടുത്താത്തതായി പറയപ്പെടുന്നത് ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ഡോ. മാത്യു കുഴൽനാടൻ: സർ, നീതിന്യായ നിർവ്വഹണം എന്ന III-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 402,01,19,000 രൂപ ഒരു രൂപയായി കുറവ് ചെയ്യേണ്ടതാണ് (കോടതികളിലെ വ്യവഹാരഭാഷ മലയാളമാക്കുന്നതിന് കാര്യക്ഷമമായ നടപടികൾ സ്വീകരിക്കാത്തതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. കെ. ബാബു (തൃപ്പൂണിത്തുറ): സർ, നീതിന്യായ നിർവ്വഹണം എന്ന III-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 402,01,19,000 രൂപ ഒരു രൂപയായി കുറവ് ചെയ്യേണ്ടതാണ് (രാഷ്ട്രീയ കൊലപാതക കേസുകളിലെ പ്രതികളെ സംരക്ഷിക്കുന്നതിനായി ഖജനാവിൽ നിന്നും കോടികൾ മുടക്കി സീനിയർ അഭിഭാഷകരെ കോടതികളിൽ ഹാജരാക്കുന്നതായി പറയപ്പെടുന്നത് ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. കെ. പി. എ. മജീദ്: സർ, നീതിന്യായ നിർവ്വഹണം എന്ന III-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 402,01,19,000 രൂപ ഒരു രൂപയായി കുറവ് ചെയ്യേണ്ടതാണ് (കേരള അഡ്മിനിസ്ട്രേറ്റീവ് ട്രൈബ്യൂണലിലെ ജുഡീഷ്യൽ ഓഫീസർമാരുടെ ഒഴിവുകൾ നികത്തുന്നതിന് നടപടി സ്വീകരിക്കാത്തതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. പി. കെ. കുഞ്ഞാലിക്കുട്ടി: സർ, നീതിന്യായ നിർവ്വഹണം എന്ന III-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 402,01,19,000 രൂപ ഒരു രൂപയായി കുറവ് ചെയ്യേണ്ടതാണ് (പൊതുമുതൽ നശിപ്പിച്ചതുമായി ബന്ധപ്പെട്ട്, ജനപ്രതിനിധികൾ പ്രതികളായ ക്രിമിനൽ കേസുകൾ പിൻവലിക്കാൻ ശ്രമം നടത്തുന്നതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. പി. കെ. ബഷീർ: സർ, നീതിന്യായ നിർവ്വഹണം എന്ന III-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 402,01,19,000 രൂപ ഒരു രൂപയായി കുറവ് ചെയ്യേണ്ടതാണ് (സ്വർണ്ണക്കടത്ത് ക്വട്ടേഷൻ സംഘങ്ങളുടെ

പ്രവർത്തനങ്ങളെ തുടർന്ന് ഉണ്ടായതായി പറയപ്പെടുന്ന കൊലപാതകക്കേസുകളുടെ വിചാരണയ്ക്കായി പ്രത്യേക കോടതി സ്ഥാപിക്കേണ്ടതിന്റെ ആവശ്യകത ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. കുറുക്കോളി മൊയ്തീൻ: സർ, നീതിന്യായ നിർവ്വഹണം എന്ന III-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 402,01,19,000 രൂപ ഒരു രൂപയായി കുറവ് ചെയ്യേണ്ടതാണ് (കോടതിക്കേസുകളിൽ പ്രത്യേകിച്ച് സിവിൽ കേസുകളിൽ തീർപ്പുണ്ടാക്കുന്നതിൽ കാലതാമസം ഉണ്ടാകുന്നതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. എ. കെ. എം. അഷ്റഫ്: സർ, നീതിന്യായ നിർവ്വഹണം എന്ന III-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 402,01,19,000 രൂപ ഒരു രൂപയായി കുറവ് ചെയ്യേണ്ടതാണ് (കോടതി രേഖകളുടെ ഡിജിറ്റൈസേഷൻ സമയബന്ധിതമായി പൂർത്തീകരിക്കുന്നതിന് നടപടി സ്വീകരിക്കണമെന്ന ആവശ്യം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. എൻ. എ. നെല്ലിക്കുന്ന്: സർ, നീതിന്യായ നിർവ്വഹണം എന്ന III-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 402,01,19,000 രൂപ ഒരു രൂപയായി കുറവ് ചെയ്യേണ്ടതാണ് (എല്ലാ വിചാരണത്തടവുകാരെയും വിഡിയോ കോൺഫറൻസിംഗ് വഴി കോടതിയിൽ ഹാജരാക്കാൻ കഴിയാത്തതായി പറയപ്പെടുന്ന സാഹചര്യം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. പി. ഉബൈദുള്ള: സർ, നീതിന്യായ നിർവ്വഹണം എന്ന III-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 402,01,19,000 രൂപ ഒരു രൂപയായി കുറവ് ചെയ്യേണ്ടതാണ് (ന്യൂനപക്ഷ ക്ഷേമ വകുപ്പ് നടപ്പാക്കുന്ന വിവിധ സ്കോളർഷിപ്പുകളുടെ 80:20 എന്ന അനുപാതം റദ്ദാക്കിയ വിധിയിന്മേൽ അപ്പീൽ നൽകാത്തതായി പറയപ്പെടുന്ന വിഷയം ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

ശ്രീ. മഞ്ഞളാംകുഴി അലി: സർ, നീതിന്യായ നിർവ്വഹണം എന്ന III-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 402,01,19,000 രൂപ ഒരു രൂപയായി കുറവ് ചെയ്യേണ്ടതാണ് (കൊടകര കഴൽപ്പണക്കേസിലെ കുറ്റപത്രത്തിൽ, പണത്തിന്റെ ഉറവിടത്തെ സംബന്ധിച്ചും, ആർക്ക് വിതരണം ചെയ്യുവാൻ കൊണ്ടു വന്നു എന്നും പറയപ്പെടുന്ന വിഷയം ഉൾപ്പെടുത്താത്തത് ചർച്ച ചെയ്യുന്നതിന്) എന്ന ഖണ്ഡനോപക്ഷേപം ഞാൻ അവതരിപ്പിക്കുന്നു.

സൂചക വെട്ടിക്കുറയ്ക്കൽ ആവശ്യപ്പെടുന്ന ഉപക്ഷേപങ്ങൾ

നീതിന്യായനിർവ്വഹണം എന്ന III-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 402,01,19,000 രൂപയിൽ നിന്ന് നൂറ് രൂപ കുറവ് ചെയ്യേണ്ടതാണ് (പൊതുവായി ചർച്ച ചെയ്യുന്നതിന്) എന്ന ഖണ്ഡനോപക്ഷേപം താഴെപ്പറയുന്ന ബഹുമാനപ്പെട്ട അംഗങ്ങൾ അവതരിപ്പിക്കുന്നു.

ശ്രീ. സജീവ് ജോസഫ്

ശ്രീ. ടി. ജെ. വിനോദ്

ശ്രീ. സനീഷ്കുമാർ ജോസഫ്

ശ്രീ. ഐ. സി. ബാലകൃഷ്ണൻ

ശ്രീ. എൽദോസ് പി. കുന്നപ്പിള്ളിൽ

ശ്രീ. സണ്ണി ജോസഫ്

ശ്രീ. റോജി എം. ജോൺ

ശ്രീ. മോൻസ് ജോസഫ്

ശ്രീ. അനൂപ് ജേക്കബ്

ശ്രീ. ടി. പി. രാമകൃഷ്ണൻ: സർ, ബഹുമാനപ്പെട്ട മുഖ്യമന്ത്രി അവതരിപ്പിച്ച ധനാഭ്യർത്ഥനകളെ ഞാൻ പിന്തുണയ്ക്കുന്നു. വികസനത്തുടർച്ച ഉറപ്പുവരുത്തി തുടരുപക്ഷ ജനാധിപത്യമുന്നണിയെ വീണ്ടും അധികാരത്തിലെത്തിച്ച പ്രബുദ്ധരായ കേരള ജനത പുതിയ രാഷ്ട്രീയ ചരിത്രം സൃഷ്ടിച്ച സന്ദർഭമാണിത്. ശ്രീ. പിണറായി വിജയന്റെ നേതൃത്വത്തിലുള്ള ഈ ഗവൺമെന്റ് ഭാവി കേരള ചരിത്രത്തിലെ അഭിമാനകരമായ അദ്ധ്യായമായി മാറാൻ പോകുകയാണ്. വികസനക്ഷേമ പ്രവർത്തനങ്ങളുടെ ഗതി തടസ്സപ്പെടുത്തി നാടിനെ പുറകോട്ട് വലിക്കുന്ന രീതിക്കാണ് കേരളത്തിലെ പ്രബുദ്ധരായ ജനത അന്ത്യം കുറിച്ചത്. ക്ഷേമപ്രവർത്തനങ്ങളും വികസന മുന്നേറ്റവും തുടരാൻ എൽ.ഡി.എഫ്-ന് ജനങ്ങൾ നൽകിയ ഉറപ്പാണ് 2021-ലെ ജനവിധി. എൽ.ഡി.എഫ്-ന്റെ ജനകീയ അടിത്തറ കൂടുതൽ സുദൃഢമായതിന്റെയും കഴിഞ്ഞ 5 വർഷം നടപ്പിലാക്കിയ ജനപക്ഷ ബദൽനയങ്ങളുടെ തുടർച്ചയായും ജനക്ഷേമത്തിലും വികസനത്തിലും അധിഷ്ഠിതമായ നവകേരളം യാഥാർത്ഥ്യമാകുമെന്നതിന്റെയും പ്രഖ്യാപനമാണ് രണ്ടാം പിണറായി വിജയൻ സർക്കാർ. അഞ്ച് വർഷംമുമ്പ് കേരളം എൽ.ഡി.എഫ്-ൽ അർപ്പിച്ച വിശ്വാസം പാഴാകില്ലെന്ന് കാലം തെളിയിച്ചുകൊണ്ടിരിക്കുകയാണ്. വിവാദങ്ങളുടെ ഭാഷ്യക്കെട്ടുകളിലൂടെ കേന്ദ്ര ഏജൻസികളെ

കയറ്റിവിട്ടും പിന്നറായി വിജയൻ സർക്കാരിനെ താഴെയിറക്കാൻ ശ്രമിച്ചവർക്ക് മതനിരപേക്ഷ ജനാധിപത്യ കേരളം നൽകിയ മറുപടിയാണ് എൽ.ഡി.എഫ്-ന് ലഭിച്ച ഉജ്ജ്വല വിജയം. 2016-ലെ തെരഞ്ഞെടുപ്പിൽ 91 നിയോജക മണ്ഡലങ്ങളിലാണ് എൽ.ഡി.എഫ്. വിജയിച്ചത്. സർക്കാരിനെ കരിവാരിത്തേച്ച് കള്ളക്കഥകളുടെ പ്രളയം സൃഷ്ടിച്ച യു.ഡി.എഫ്-ന്റെ അവസ്ഥ എന്താണ്? 2016-ലെ 47 സീറ്റിൽ നിന്ന് അഞ്ച് വർഷം കഴിഞ്ഞപ്പോൾ യു.ഡി.എഫ്. 41 സീറ്റിലേയ്ക്ക് കൂപ്പുകുത്തി. 91 സീറ്റിനപകരം ജനങ്ങൾ എൽ.ഡി.എഫ്-ന് 99 നിയോജകമണ്ഡലങ്ങളിൽ തിളങ്ങുന്ന വിജയം സമ്മാനിച്ചു. 2016-ൽ യു.ഡി.എഫ്-ന്റെ പൂർണ്ണ പിന്തുണയോടെ ബി.ജെ.പി. കേരള നിയമസഭയിൽ അക്കൗണ്ട് തുറന്നു. ആ അക്കൗണ്ട് ഇത്തവണ പൂട്ടിക്കുമെന്ന ബഹുമാനപ്പെട്ട മുഖ്യമന്ത്രിയുടെ പ്രഖ്യാപനവും മതനിരപേക്ഷ കേരളം ഏറ്റെടുത്തു. വർഗ്ഗീയശക്തികളുമായി ഒരു സന്ധിയുണ്ടാക്കി തെളിയിച്ചവരാണ് ഞങ്ങൾ. പ്രതിപക്ഷം മാധ്യമങ്ങളിലെ നെടുങ്കുൻ തലക്കെട്ടുകളിലും ചാനലുകളിലെ വൻ ബ്രേക്കുകളിലും അഭിരുചികളുമായി ഞങ്ങൾ ജനഹൃദയങ്ങളിൽ വേരുറപ്പിക്കുകയായിരുന്നു. അവരുടെ പ്രയാസങ്ങൾ കണ്ടറിഞ്ഞ് ആശ്വാസം പകരുകയായിരുന്നു. ഈ ശൈലിയാണ് തുടരുന്നും സ്വീകരിക്കുന്നത്. ആ സമീപനത്തിന്റെ ഉല്പന്നമാണ് ഈ ബഡ്ജറ്റ്. ജീവിതാനുഭവങ്ങളിലൂടെയാണ് കേരളത്തിലെ ജനങ്ങൾ എൽ.ഡി.എഫ്-ൽ അടിയുറച്ച വിശ്വാസം അർപ്പിച്ചത്. കള്ളക്കഥകളും വ്യക്തിഹത്യയും അപവാദ പ്രചരണങ്ങളുംകൊണ്ട് ആ വിശ്വാസത്തിന് നേരിയ പോരൽപോലും ഏല്പിക്കാനാവില്ല. കേരളത്തെ തകർത്ത പ്രളയം മനുഷ്യനിർമ്മിതമെന്ന് പ്രചരിപ്പിച്ചവരാണ് പ്രതിപക്ഷം. കേരളം ഒറ്റക്കെട്ടായി രക്ഷാപ്രവർത്തനങ്ങളിലും ദുരിതാശ്വാസ പ്രവർത്തനങ്ങളിലും മുഴുകുമ്പോൾ ഭിന്നിപ്പിന്റെ വഴിതെടുക്കലേ പ്രതിപക്ഷം ചെയ്തത്? മുഖ്യമന്ത്രിയുടെ ദുരിതാശ്വാസ നിധിയിലേയ്ക്ക് ജനങ്ങൾ സംഭാവന ചെയ്യുന്നത് തടയാൻ ശ്രമിച്ചു. സർക്കാരിനെ ദുർബലപ്പെടുത്താനുള്ള വഴികളെക്കുറിച്ച് മാത്രമായിരുന്നു അപ്പോഴും പ്രതിപക്ഷത്തിന്റെ ചിന്ത. സ്വന്തമായി വീടെന്ന പാവപ്പെട്ടവരുടെ ജീവിതാഭിലാഷം സാക്ഷാത്കരിച്ച ലൈഫ് പദ്ധതിയുടെ അടിത്തറയിളക്കാൻ ശ്രമിക്കുകയായിരുന്നു പ്രതിപക്ഷം. 281,684 കുടുംബങ്ങളെ എൽ.ഡി.എഫ്. സർക്കാർ സ്വന്തം വീടിന്റെ ഉടമകളായി മാറ്റി. 2021-22 സാമ്പത്തിക വർഷത്തിൽ ഒന്നര ലക്ഷം കുടുംബങ്ങൾക്കുളി ഈ ഗവൺമെന്റ് സ്വന്തം വീട് നൽകാൻ പോകുകയാണ്. നവകേരള സൃഷ്ടിക്കായി ഒന്നാം പിണറായി വിജയൻ സർക്കാർ ആവിഷ്കരിച്ച ലൈഫ് അടക്കമുള്ള നാല് മിഷനുകളും തങ്ങൾക്ക് ഭരണം കിട്ടിയാൽ പിരിച്ചു വിടുമെന്നാണ് പ്രതിപക്ഷം പ്രഖ്യാപിച്ചത്. തടയാൻ നിങ്ങൾ എത്രതന്നെ ശ്രമിച്ചാലും സാമൂഹ്യ നീതിയിലധിഷ്ഠിതമായ നവകേരളം യാഥാർത്ഥ്യമാക്കുകതന്നെ ചെയ്യും. ഇനിയും പ്രതിപക്ഷത്തെ സഹകരിപ്പിക്കാൻ ശ്രമിക്കും. പൊതുവിദ്യാഭ്യാസ മേഖലയിൽ കേരളം അതുകൂടാതെ സൃഷ്ടിക്കുകയാണ്. ആറ് ലക്ഷത്തിലേറെ കുട്ടികളെ പൊതുവിദ്യാലയ

ങ്ങളിലേയ്ക്ക് കൂടുതലായെത്തിക്കാൻ പൊതുവിദ്യാഭ്യാസ സംരക്ഷണയജ്ഞത്തിന് കഴിഞ്ഞു. യു.ഡി.എഫ്. ഭരണത്തിൽ തകർന്നുപോയ സർക്കാർ വിദ്യാലയങ്ങൾ ഇന്ന് അന്താരാഷ്ട്ര നിലവാരത്തിലെത്തി. അടിസ്ഥാന സൗകര്യവികസനത്തിൽ വിസ്മയമായി മാറിയ കിഫ്ബിക്കെതിരെ പ്രതിപക്ഷം ആസൂത്രിതമായ നീക്കം നടത്തി. കിഫ്ബി പദ്ധതികളുടെ പ്രയോജനം ലഭിക്കാത്ത ഒരു നിയോജക മണ്ഡലവും കേരളത്തിലില്ല. എന്നിട്ടും വ്യാജ ആരോപണങ്ങളുയർത്തി കിഫ്ബിയെ തകർക്കാൻ ശ്രമിച്ചു.

നിയമസഭാ തെരഞ്ഞെടുപ്പിന് തൊട്ടുമുമ്പുള്ള ഒരു വർഷം പ്രതിപക്ഷം ചെയ്ത കൂട്ടിയത് എന്തൊക്കെയാണെന്ന് ഓർമ്മയുണ്ടല്ലോ. കഴിഞ്ഞ ഒരു വർഷം വ്യക്തി ഹത്യയും കള്ളക്കഥകളും വിവാദപ്പെരുമഴയ്ക്കുകൊണ്ട് എല്ലാ അതിരുകളും ലംഘിച്ചു. കോവിഡ് പ്രതിരോധ പ്രവർത്തനങ്ങൾക്ക് പ്രതിപക്ഷം ഇടക്കോലിട്ടു. കോവിഡ് രണ്ടാം തരംഗത്തിന്റെ വ്യാപനം ലട്ടത്തിലും കത്തിത്തിരുപ്പുണ്ടാക്കുന്നല്ലേ പ്രതിപക്ഷം മുതിർന്നത്? പ്രതിപക്ഷത്തിന്റെ എല്ലാ കരുത്തുങ്ങളും സർക്കാരിന്റെ ഇച്ഛാ ശക്തിയുടെയും ജനാഭിലാഷത്തിന്റെയും മുന്നിൽ തകർന്നടിഞ്ഞു. പ്രതിസന്ധികളിൽ തങ്ങൾക്ക് കൈത്താങ്ങാകുന്നത് എൽ.ഡി.എഫ്. സർക്കാരാണെന്ന് ജനങ്ങൾക്കറിയാം. സർക്കാരിന്റെ കരുതലും സംരക്ഷണവും ജനങ്ങളിൽ, പ്രത്യേകിച്ച് വീട്ടമ്മമാർക്കിടയിൽ, സർക്കാരിനും മുഖ്യമന്ത്രിയ്ക്കും അനുകൂലമായി വലിയ പ്രതികരണമാണുളവാക്കിയത്. ജനതയെ ചേർത്തുപിടിച്ച് അവരുടെ ജീവിതപ്രശ്നങ്ങൾക്ക് പരിഹാരം കണ്ട് എൽ.ഡി.എഫ്. സർക്കാർ ഇനിയും മുന്നോട്ടുപോകും. കടുത്ത പ്രയാസങ്ങളുടെ നടുവിലും ഭാവി കേരളത്തെ സംബന്ധിച്ച ശുഭപ്രതീക്ഷകളും കർമ്മപദ്ധതികളുമാണ് രണ്ടാം പിണറായി വിജയൻ സർക്കാരിന്റെ ആദ്യ സമ്മേളനത്തിൽ ബഹുമാനപ്പെട്ട ഗവർണ്ണർ നടത്തിയ നയപ്രഖ്യാപനത്തിലും ബഹുമാനപ്പെട്ട ധനകാര്യ വകുപ്പുമന്ത്രിയുടെ പ്രഥമ ബഡ്ജറ്റിലും ഉൾക്കൊള്ളുന്നത്. എൽ.ഡി.എഫ്-ന്റെ കരങ്ങളിൽ കേരളത്തിന്റെ ഭാവി ഭദ്രമായിരിക്കുമെന്ന ഉറപ്പ് പൂർണ്ണതയിലെത്തുമെന്ന ആത്മവിശ്വാസം നയ പ്രഖ്യാപനവും ബഡ്ജറ്റും നാടിന് പകർന്നുനൽകുന്നു. കോവിഡ് പ്രതിസന്ധികളുടെയും കേന്ദ്രസർക്കാരിന്റെ ജനവിരുദ്ധ സാമ്പത്തിക നയങ്ങളുടെ ഗുരുതര പ്രത്യാഘാതങ്ങളുടെയും നടുവിൽ നിന്നുകൊണ്ടാണ് ജനപക്ഷ ബദൽനയങ്ങളും ജനക്ഷേമ പദ്ധതികളും നടപ്പാക്കാനുള്ള മഹാദൗത്യം എൽ.ഡി.എഫ്. സർക്കാർ നിറവേറ്റുന്നത്. അസമത്വത്തിന്റെ കണികപോലുമില്ലാതെ സംസ്ഥാന സർക്കാരിന്റെ ജനക്ഷേമ പദ്ധതികളുടെ പ്രയോജനം എല്ലാവരിലും എത്തിക്കുക എന്നതിലാണ് ബഡ്ജറ്റ് ഊന്നിനിൽക്കുന്നത്. സർക്കാരിന്റെ ആശ്വാസ ക്ഷേമവികസന പദ്ധതികളിൽ നിന്ന് ഒരാൾപോലും ഒഴിവാക്കപ്പെടുകയില്ലെന്ന് ബഡ്ജറ്റ് ഉറപ്പുവരുത്തുന്നു. വരുമാനത്തിൽ വലിയ ഇടിവുണ്ടായിട്ടും ബദൽ മാർഗ്ഗങ്ങളിലൂടെ സംസ്ഥാനത്തെ മുഴുവൻ ജനവിഭാഗങ്ങൾക്കും ആശ്വാസം പകരാനുള്ള കർമ്മപദ്ധതികളാണ് സർക്കാർ

മുന്നോട്ടുവയ്ക്കുന്നത്. സമൂഹത്തിനാകെ തുല്യാവകാശം ഉറപ്പാക്കുകയാണ് എൽ.ഡി.എഫ്. സർക്കാരിന്റെ ലക്ഷ്യം. സമ്പദ്വ്യവസ്ഥയുടെ എല്ലാ മേഖലകളിലും ഈ പുരോഗതി ഉറപ്പുവരുത്തും. ജനങ്ങൾക്ക് ആശ്വാസമെത്തിക്കുന്നതിൽനിന്ന് കേന്ദ്രസർക്കാർ പിന്മാറുകയും കോർപ്പറേറ്റ് താല്പര്യങ്ങൾ മാത്രം സംരക്ഷിക്കപ്പെടുകയും ചെയ്യുമ്പോഴാണ് തീർത്തും വ്യത്യസ്തമായ നിലപാടുമായി കേരളം രാജ്യത്തിനാകെ മാർഗ്ഗ ദർശന മേകുന്നത്. അത് പ്രതിപക്ഷം കാണാതെ പോയാലും ജനങ്ങൾ ഉൾക്കൊള്ളുമെന്ന് ഞങ്ങൾക്കുറപ്പുണ്ട്. കോവിഡും കേന്ദ്രസമീപനങ്ങളും സംസ്ഥാനത്തിന്റെ വരുമാനത്തെ സാരമായി ബാധിച്ച സാഹചര്യത്തിൽ ഏറെ ശ്രമകരമായ ദൗത്യമാണ് സർക്കാർ ഏറ്റെടുക്കുന്നത്. വരുമാനത്തിൽ 18.77 ശതമാനത്തിന്റെ കുറവാണുണ്ടായത്. കേന്ദ്രത്തിൽനിന്നുള്ള നികുതി വിഹിതവും കുറഞ്ഞു. ഈ പ്രതികൂല സാഹചര്യത്തിലും ജനക്ഷേമത്തിന്റെയും സമഗ്രവികസനത്തിന്റെയും പാതയിൽ നിന്ന് എൽ.ഡി.എഫ്. തെല്ലിടപോലും പിന്നിലേയ്ക്ക് പോയിട്ടില്ല. യു.ഡി.എഫ്. സർക്കാർ 5 വർഷം കൊണ്ട് സാമൂഹ്യ സുരക്ഷാ പെൻഷനായി 9,311 കോടി രൂപ വിതരണം ചെയ്തപ്പോൾ 5 വർഷംകൊണ്ട് 35,157 കോടി രൂപയാണ് ഇടതുപക്ഷ ജനാധിപത്യ മുന്നണി സർക്കാർ നൽകിയത്. സാമൂഹ്യസുരക്ഷാ പെൻഷൻ വർദ്ധിപ്പിച്ച് കൂടുതൽ ആളുകളിലേയ്ക്കെത്തിക്കാൻ പോകുകയാണ്. ഒന്നാം പിണറായി വിജയൻ സർക്കാർ നടപ്പിലാക്കിയ 'വിശപ്പുരഹിത കേരളം പദ്ധതി' മാനവികതയുടെ മഹത്തായ സന്ദേശമായേർത്തുന്നത്. ആയിരത്തിലേറെ ജനകീയ ഹോട്ടലുകൾ തുറന്ന് ആരും പട്ടിണികിടക്കുകയില്ലെന്ന് സർക്കാർ ഉറപ്പുവരുത്തി. അതിദാരിദ്ര്യം ഇല്ലാതാക്കുകയാണ് സർക്കാരിന്റെ പ്രധാന ലക്ഷ്യങ്ങളിലൊന്ന്. ആശ്രയ പദ്ധതിയുടെ പരിധിയിൽ വരുന്നതും എന്നാൽ വിട്ടുപോയവരുമായ ദരിദ്രരെ കണ്ടെത്തി വരുമാനം ഉറപ്പുവരുത്താനുള്ള പദ്ധതി നടപ്പാക്കുമെന്ന് സർക്കാർ പ്രഖ്യാപിച്ചിട്ടുണ്ട്. എൽ.ഡി.എഫ്. പ്രകടനപ്പത്രികയിലെ പ്രധാന വാഗ്ദാനമാണിത്. പുതുജീവൻ പകരുന്ന പദ്ധതി നാടിന്റെ മുഖഛായ മാറ്റും. പാവപ്പെട്ടവരുടെ ജീവിതത്തെ തൊട്ടറിഞ്ഞു കൊണ്ടുള്ള നിലപാടിന്റെ പ്രതിഫലനമാണിത്. അഞ്ച് വർഷം കൊണ്ട് 20 ലക്ഷം പേർക്ക് ഡിജിറ്റൽ പ്ലാറ്റ്ഫോം വഴി തൊഴിൽ നൽകുന്ന പദ്ധതി നടപ്പിലാക്കാൻ പോകുകയാണ്. തൊഴിലില്ലായ്മ പരിഹരിക്കുന്നതിന് നൈപുണി പരിശീലനം നൽകി അഭ്യസ്തവിദ്യരെ ഡിജിറ്റൽ പ്ലാറ്റ്ഫോം വഴി ആഗോള തൊഴിൽ വിപണിയുമായി ബന്ധപ്പെടുത്തും. കേരളത്തെ വൈജ്ഞാനിക സമ്പദ്ഘടനയായി രൂപാന്തരപ്പെടുത്തും. ആരോഗ്യ സംരക്ഷണത്തിന് പ്രാധാന്യം നൽകുന്ന ബഡ്ജറ്റ്, വിദ്യാഭ്യാസം, സാമൂഹ്യസുരക്ഷ, എല്ലാവർക്കും ആഹാരം ഉറപ്പുവരുത്തൽ, തൊഴിലും വരുമാനവും വർദ്ധിപ്പിക്കൽ, സ്ത്രീകളുടെ ഉന്നമനം, പാർപ്പിടം, കൃഷി, പ്രവാസിക്ഷേമം തുടങ്ങി എല്ലാ മേഖലകളിലും കഴിഞ്ഞ എൽ.ഡി.എഫ്. സർക്കാർ വെട്ടിത്തെളിച്ച പുരോഗതിയുടെ പാതയിലൂടെ നവകേരളം യാഥാർത്ഥ്യമാക്കാൻ ലക്ഷ്യമിടുന്നു.

ഒരുതരത്തിലുള്ള അധിക നികുതികളും ചുമത്താതെ ജനങ്ങൾക്ക് സഹായം നൽകാനും ക്ഷേമവികസന പദ്ധതികൾ നടപ്പിലാക്കാനും കഴിയുമെന്ന് എൽ.ഡി.എഫ്. സർക്കാർ തെളിയിക്കുകയാണ്. കോവിഡ് പ്രതിസന്ധികളിൽ ജനങ്ങൾക്ക് ആശ്വാസമെത്തിക്കാൻ രാജ്യത്ത് ആദ്യമായി ഇരുപതിനായിരം കോടി രൂപയുടെ പാക്കേജ് പ്രഖ്യാപിച്ച സംസ്ഥാനമാണ് കേരളം. കോവിഡ് രണ്ടാം തരംഗത്തിന്റെ ഘട്ടത്തിലും ജനങ്ങളെ സഹായിക്കാൻ ഇരുപതിനായിരം കോടി രൂപയുടെ രണ്ടാം പാക്കേജ് പ്രഖ്യാപിച്ചിരിക്കുകയാണ്. ഇതിന്റെ പകുതിയോളം തുക ജനങ്ങളുടെ കയ്യിൽ പണമായെത്തിക്കും. ആരോഗ്യമേഖലയെ ശക്തിപ്പെടുത്താനും സാമ്പത്തിക മേഖലയുടെ പുനരുജ്ജീവനത്തിനും പാക്കേജ് ലക്ഷ്യമിടുന്നു. കോവിഡിന്റെ മൂന്നാം തരംഗമുണ്ടായാൽ അതിനെ നേരിടുന്നതിന് സംസ്ഥാനത്തെ സജ്ജമാക്കാനുള്ള പദ്ധതിയും സർക്കാർ മുന്നോട്ടുവെച്ചിട്ടുണ്ട്. കോവിഡിൽനിന്ന് സംരക്ഷണം നൽകുന്നതിനൊപ്പം ആഭ്യന്തര വരുമാനവർദ്ധനവിനുള്ള വ്യക്തമായ പദ്ധതികളും ബഡ്ജറ്റിനെ വേറിട്ട് നിർത്തുന്നു. കാർഷിക മേഖലയിൽ പുരോഗതി സാധ്യമാക്കി കൃഷിക്കാരുടെ വരുമാനം വർദ്ധിപ്പിക്കും; വ്യവസായ മേഖല ശക്തിപ്പെടുത്തും. വിനോദസഞ്ചാര മേഖലയെ പുനരുജ്ജീവിപ്പിക്കുന്നതുവഴി ആഭ്യന്തരവരുമാനം വർദ്ധിപ്പിക്കാനുള്ള സാധ്യതകളും മുന്നോട്ടുവെക്കുന്നു. ദുരാരോപണങ്ങളുടെയും വ്യക്തിഹത്യയുടെയും പാതയിൽനിന്ന് മോചിതരാക്കാൻ പ്രതിപക്ഷത്തിന് കഴിയുമെന്ന വ്യാമോഹം ഞങ്ങൾക്കില്ല. പ്രതിപക്ഷം വാഗ്ദാനം ചെയ്ത ക്രിയാത്മകതയുടെ പിന്നിലെ കാപട്യമല്ലേ ഓരോ ദിവസവും മറന്നിരിക്കി പുറത്തുവരുന്നത്? വിവാദങ്ങൾക്ക് തിരികൊളുത്തുന്നതിൽനിന്നും പ്രതിപക്ഷം മാറിയിട്ടില്ല, അവർക്ക് മാറാൻ കഴിയുകയുമില്ല. അതാണ് നിങ്ങളുടെ രീതി, അതാണ് നിങ്ങളുടെ ശീലം. എന്നാൽ ജനങ്ങൾ ഈ നിലപാടുകൾ സ്വീകരിക്കാൻ പോകുന്നില്ല. ജനങ്ങളുടെ താക്കീത് മനസ്സിലാക്കി തെറ്റായ പാതയിൽനിന്ന് മാറിനടക്കാൻ പ്രതിപക്ഷത്തിന് ഇനിയും അവസരമുണ്ട്. അതിന് തയ്യാറായാൽ നിങ്ങൾക്കും നാടിനും നല്ലത്. ബി.ജെ.പി. ഭരണത്തിൽ ജനാധിപത്യവും പൗരാവകാശവും മനുഷ്യാവകാശവും തകർന്നുവീഴുകയാണ്. ജനാധിപത്യത്തിന്റെയും മതനിരപേക്ഷതയുടെയും കാവലാളാണ് ഈ സർക്കാരെന്ന് പറഞ്ഞുകൊണ്ട് എന്റെ വാക്കുകൾ ചുരുക്കുന്നു.

മി. സ്പീക്കർ: സമയം അധികം എടുക്കാതിരിക്കുന്നത് നല്ല മാതൃകയാണ്. അങ്ങയെ ചെയർ അഭിനന്ദിക്കുന്നു. രാവിലെ ബഹുമാനപ്പെട്ട പ്രതിപക്ഷനേതാവും ശ്രീ. പി. സി. വിഷ്ണുനാഥും സമയപരിധിക്കകത്ത് നിന്നുകൊണ്ട് സംസാരിക്കാൻ പ്രത്യേകം ശ്രദ്ധിച്ചിട്ടുണ്ട്. ഈ നല്ല മാതൃക മറ്റുള്ളവരും പിന്തുടരുന്നത് പ്രതീക്ഷിക്കുന്നു.

ഡോ. മാത്യു കുഴൽനാടൻ: സർ, സമയക്ലിപ്ത പാലിക്കുന്ന കാര്യത്തിൽ നല്ല മാതൃക പിന്തുടരാൻ ഞാനും പരിശ്രമിക്കും. എനിക്ക് മുൻപ് പ്രസംഗിച്ച മുതിർന്ന അംഗമായ ശ്രീ. ടി. പി. രാമകൃഷ്ണൻ ധനാഭ്യർത്ഥനകളെ സംബന്ധിച്ച് ഒരു രാഷ്ട്രീയ

വിശകലനം അല്ലെങ്കിൽ രാഷ്ട്രീയ അവകാശവാദമാണ് ഉന്നയിച്ചത്. ഞാൻ ഈ ധനാഭ്യർത്ഥനകളെ എതിർക്കുകയാണ്. ഞാൻ അദ്ദേഹം പറഞ്ഞ ഒരു ഭാഗത്തുനിന്ന് തുടങ്ങുകയാണ്. കഴിഞ്ഞയാഴ്ച കേരളം ദേശീയതലത്തിൽ ശ്രദ്ധിക്കപ്പെട്ടത് രണ്ട് കാര്യങ്ങളിലാണ്. ഒരുപക്ഷേ, ദേശീയ മാധ്യമങ്ങൾ വായിക്കുന്നവർക്കും ബഹുമാനപ്പെട്ട മുഖ്യമന്ത്രിക്കും ബാക്കിയുള്ള എല്ലാവർക്കും അതിന്റെ ഇൻപുട്ട് കിട്ടിക്കാണം. ഒന്ന്, കേരളം കോവിഡ് മാനേജ്മെന്റിൽ സമ്പൂർണ്ണമായി പരാജയപ്പെട്ടുവെന്ന് വിവിധ ദേശീയ മാധ്യമങ്ങൾ വിലയിരുത്തുകയുണ്ടായി. ഇത് പ്രതിപക്ഷം പറഞ്ഞതല്ല, എന്നിട്ടും കോവിഡിനെ ഗംഭീരമായി ഞങ്ങൾ കൈകാര്യം ചെയ്തുവെന്ന് ഈ സഭയിൽവന്ന് പറയുകയാണ്. എങ്ങനെയാണ് ഇങ്ങനെ പറയാൻ കഴിയുന്നത്? ഞാൻ വ്യക്തമായ ഡാറ്റയുടെ അടിസ്ഥാനത്തിലാണ് പറയുന്നത്. ഇന്നലെത്തെ ഡാറ്റയാണിത്. ഇന്നലെ കേരളത്തിൽ കോവിഡ് പോസിറ്റീവായവർ 17481 പേരാണ്. മഹാരാഷ്ട്രയിൽ ഇന്നലെ കോവിഡ് പോസിറ്റീവായവർ 8159, കർണ്ണാടക-1639, തമിഴ്നാട്-1891 എന്നിങ്ങനെയാണ്. നമ്മൾ എവിടെ എത്തിനിൽക്കുന്നുവെന്ന് ഇതിൽനിന്നും മനസ്സിലാകും. ഇതുപറയുമ്പോൾ ടെസ്റ്റ് കൂടുതലാണ്, കറവാൻ എന്നെല്ലാം പറയും. അതിന്റെ കണക്ക് എന്റെ കയ്യിലുണ്ട്. ടെസ്റ്റ് പോസിറ്റീവിറ്റി റേറ്റ് (ടി.പി.ആർ.) നോക്കിയാൽ കേരളത്തിന്റെ ടി.പി.ആർ. 11.1% ആണ്. മഹാരാഷ്ട്ര -3.9%, ആന്ധ്രാപ്രദേശ്-2.8%, ഒഡീഷ-2.8%, വെസ്റ്റ് ബംഗാൾ-1.6%, തമിഴ്നാട്-1.5% എന്നിങ്ങനെയാണ് കണക്കുകൾ. ഈ സർക്കാർ കോവിഡിനെ പ്രതിരോധിച്ച രീതി കണ്ട് ലോകം അത്ഭുതപ്പെട്ടിരിക്കുകയാണെന്നാണ് നിയമ സഭയിൽവന്ന് പറയുന്നത്. ഇത് ആരോടാണ് പറയുന്നത്? കുറഞ്ഞപക്ഷം യാഥാർത്ഥ്യങ്ങളെ ഉൾക്കൊള്ളാനെങ്കിലും ശ്രമിക്കണമെന്നാണ് എനിക്ക് അതു സംബന്ധിച്ച് പറയാനുള്ളത്. കോവിഡിന്റെ മാനേജ്മെന്റിൽ അതിഗംഭീര പരാജയമായിരുന്നുവെന്ന് മാത്രമല്ല, ഒന്നാം സമ്മേളനത്തിൽ പങ്കെടുക്കുമ്പോൾ ബഹുമാന്യനായ പ്രതിപക്ഷനേതാവ് പറഞ്ഞത്, മരണനിരക്ക് കുറയ്ക്കാൻ ശ്രമിച്ചാൽ അതിന്റെ ദുരിതം പേറാൻപോകുന്നത് കേരളത്തിലെ ജനങ്ങളായിരിക്കുമെന്നാണ്. അതിന് എന്ത് ആക്ഷേപമായിരുന്നു; എന്ത് ബഹളമായിരുന്നു; ഇപ്പോൾ കണ്ടില്ലേ, കോവിഡ് മരണത്തിന്റെ കണക്ക് കോവിഡ് ലിസ്റ്റിൽനിന്നും മാറ്റിയപ്പോൾ ജനങ്ങൾക്ക് അർഹമായ ആനുകൂല്യങ്ങളാണ് നഷ്ടപ്പെട്ടത്. അതിന് ഈ സർക്കാർ മറുപടി പറയുമോ? അത് പിന്നീട് കറക്ട് ചെയ്യും എന്നെല്ലാം ഇപ്പോൾ പറയുന്നുണ്ട്. രണ്ടാമത്, ദേശീയ മാധ്യമങ്ങൾ കേരളത്തിന്റെ നിയമസഭയെക്കുറിച്ച് ഇന്നുവരെ ഇത്ര അപമാനകരമായി ചർച്ച ചെയ്തിട്ടില്ല എന്നതാണ്. ഞാനും നിങ്ങളും അംഗമായിരിക്കുന്ന ഈ നിയമസഭയെക്കുറിച്ചാണ് കഴിഞ്ഞയാഴ്ച ദേശീയ മാധ്യമങ്ങൾ എഴുതിയത്. കേരളത്തിന്റെ ജനാധിപത്യ നിലവാരം എവിടെയാണ്? കേരളം ഇന്ത്യയ്ക്ക് മാതൃകയായിരുന്നു, ലോകത്തിന് മാതൃകയായിരുന്നു. വലിയ ജനാധിപത്യ സംസ്കാരമുള്ള ഒരു

സംസ്ഥാനമാണെന്ന് പറഞ്ഞിരുന്നു. ഈ നിയമസഭയിൽ നടന്ന കയ്യൊക്കലിയുമായി ബന്ധപ്പെട്ട കേസ്സിൽ സുപ്രീംകോടതിയെ സമീപിച്ചില്ലേ; ബഹുമാനപ്പെട്ട സുപ്രീം കോടതിയിൽ ജസ്റ്റിസ് ചന്ദ്രചൂഡന്റെ ഒബ്സർവേഷൻസ് കേട്ടില്ലേ; നിങ്ങൾക്ക് മാത്രമല്ല, ഈ സംസ്ഥാനത്തിന് മുഴുവൻ അപമാനമായി മാറിയില്ലേ? നിങ്ങൾ എന്താണ് ചെയ്തത്? 2015-ൽ ക്രൈം നമ്പർ 236/2015 ആയി മ്യൂസിയം പോലീസ് സ്റ്റേഷനിൽ രജിസ്റ്റർ ചെയ്ത കേസ്സാണ്. ഞാൻ എന്റെ വിഷയത്തിൽനിന്നും വിട്ടുപോകുന്നില്ല. ധനാഭ്യർത്ഥനയുടെ പേജ് 13-ൽ ഗവൺമെന്റ് പ്ലീഡർമാർക്കുള്ള ചെലവും പബ്ലിക് പ്രോസിക്യൂട്ടർമാർക്കുള്ള ഫീസും വർദ്ധിപ്പിച്ചുനൽകുന്നതിനുവേണ്ടി 14 കോടി രൂപയാണ് ചോദിച്ചിരിക്കുന്നത്. ഒരു ഗവൺമെന്റ് പ്ലീഡറെക്കൊണ്ടാണ് ഈ സർക്കാർ കേസ് വിത്ഡ്രോ ചെയ്യാനുള്ള അപേക്ഷ നൽകിയത്. ഇതുപോലുള്ള പ്ലീഡർമാർക്കുവേണ്ടിയാണോ 14 കോടി രൂപ ആവശ്യപ്പെട്ടിരിക്കുന്നത്? ആ കേസ്സിൽ ഇങ്ങനെ ചെയ്യുന്നത് യുക്തിയല്ലായെന്ന് തിരുവനന്തപുരം ചീഫ് ജുഡീഷ്യൽ മജിസ്ട്രേറ്റ് പറഞ്ഞു. അതിനുശേഷം ബഹുമാനപ്പെട്ട ഹൈക്കോടതിയിൽ പോകുകയും ഇത് ശരിയല്ലെന്നും പിൻവലിക്കാൻ ശ്രമിക്കരുതെന്നും സിംഗിൾ ബെഞ്ച് പറയുകയും ചെയ്തതാണ്. എന്നിട്ടും ഈ സർക്കാർ സുപ്രീംകോടതിയിൽ പോയില്ലേ? ഇനിയും കുറച്ച് തുകകൂടി ആവശ്യപ്പെടണം. സുപ്രീംകോടതിയിൽ രഞ്ജിത് കുമാർ എന്ന അഭിഭാഷകന് നൽകേണ്ട; മുതിർന്ന അഭിഭാഷകനെ വച്ചില്ലേ? കേരളത്തിന്റെ മുഖത്ത് അടിവാങ്ങാൻ വേണ്ടിയാണ് ഈ പണം മുടക്കുന്നത്. ജസ്റ്റിസ് ചന്ദ്രചൂഡന്റെ ജഡ്ജ്മെന്റ് വരുമ്പോൾ കേരളം ഈ നിയമസഭയിൽ നാണിച്ച് തലകുനിക്കേണ്ടി വരുമെന്ന് ഞാൻ നിസ്സംശയം പറയുന്നു.

മി. സ്പീക്കർ: ചെയറിനെ അഡ്രസ്സ് ചെയ്ത് സംസാരിക്കൂ.

ഡോ. മാത്യു കുഴൽനാടൻ: സർ, പണം മാറ്റിവെച്ചിരിക്കുന്നത് ആർക്കുവേണ്ടിയാണ്? പേജ് 5-ൽ കേരള സംസ്ഥാന വിവരാവകാശ കമ്മീഷന് അധികമായി 5.85 കോടി രൂപ ചോദിക്കുന്നു. വിവരാവകാശത്തെ നിങ്ങൾ എങ്ങനെയാണ് കൈകാര്യം ചെയ്തതെന്ന് കഴിഞ്ഞ ദിവസം കണ്ടില്ലേ? വിവരാവകാശ നിയമപ്രകാരം രേഖ നൽകിയതിന്റെ പേരിൽ ഉദ്യോഗസ്ഥയായ ശാലിനി ഒ. ജി.-ക്ക് എതിരെ നടപടിയുണ്ടായി. മുട്ടിൽ മരം മുറി കേസ്സുമായി ബന്ധപ്പെട്ട ഒരു ഓർഡറിന്റെ കോപ്പി നൽകിയതിന്റെ പേരിൽ, വിവരാവകാശത്തെ ബഹുമാനിച്ച് ഒരു ഉദ്യോഗസ്ഥയുടെ ഗുഡ് സർവ്വീസ് എൻടി റദ്ദാക്കിയ സർക്കാരാണ് എൽ.ഡി.എഫ്. എന്നിട്ടാണ് വിവരാവകാശത്തിനുവേണ്ടി പണം ചോദിക്കുന്നത്. വിവരാവകാശരേഖ നൽകിയതിന്റെ പേരിൽ ഒരു ഉദ്യോഗസ്ഥയെ വേട്ടയാടുന്ന സർക്കാർ എങ്ങനെയാണ് വിവരാവകാശത്തിന്റെ മർമ്മം ഉയർത്തിപ്പിടിക്കുമെന്ന് വിശ്വസിക്കാൻ കഴിയുന്നത്? ഉത്തരവ് സർക്കാരിനെതിരായിരുന്നു. അതിന്റെ രേഖകൾ പുറത്തുവന്നപ്പോഴാണ് മുൻമന്ത്രികൾപ്പെടെ

ഇതിൽ ഇടപാടുണ്ടെന്ന് മനസ്സിലായത്. ഒരു കാര്യംകൂടി വളരെ വേദനയോടെ ചോദിക്കട്ടെ, അടുത്തതായി കൂടുതൽ തുക ചോദിച്ചിരിക്കുന്നത്, പേജ് 2-ൽ 137.5 കോടി രൂപ പബ്ലിക് സർവ്വീസ് കമ്മീഷനുവേണ്ടിയാണ്. ഞാൻ വൈകാരികമായി പറയുകയല്ല. സംസ്ഥാനത്തെ ആയിരക്കണക്കിന് പി.എസ്.സി. ഉദ്യോഗാർത്ഥികൾ കരഞ്ഞും കാലുപിടിച്ചും മുട്ടിലിഴഞ്ഞും നിങ്ങളോട് ചോദിച്ചു. അവസാനം തെരഞ്ഞെടുപ്പിന് തൊട്ടുമുമ്പ് ഈ സർക്കാർ ആഗസ്റ്റ് 4-വരെ പി.എസ്.സി. റാങ്ക് ലിസ്റ്റുകളുടെ കാലാവധി ദീർഘിപ്പിച്ചുനൽകുകയാണെന്ന് പറഞ്ഞു. ബഹുമാനപ്പെട്ട മുഖ്യമന്ത്രി സ്വീകരിച്ച നടപടി ആത്മാർത്ഥമായിരുന്നുവെങ്കിൽ, എത്ര ഉദ്യോഗാർത്ഥികൾക്ക് പി.എസ്.സി. വഴി നിയമനം നൽകാൻ കഴിഞ്ഞുവെന്ന് അങ്ങ് സ്വയം അന്വേഷിക്കണം. കോവിഡിന്റെ പേര് പറഞ്ഞ്, സർക്കാരിന്റെ മറ്റ് പ്രാരാബ്ധങ്ങളുടെ പേരുപറഞ്ഞ് കഴിഞ്ഞ കാലങ്ങളിലൊന്നും ഒരു നിയമനവും നടന്നിട്ടില്ല. മറിച്ച് താൽക്കാലിക നിയമനങ്ങൾ തകുതിയായി നടക്കുകയും ചെയ്തു. കഴിഞ്ഞ സർക്കാരിന്റെ അവസാന കാലത്ത് യുവജനപ്രക്ഷോഭമുണ്ടായപ്പോൾ, പി.എസ്.സി. ഉദ്യോഗാർത്ഥികളുടെ സമരമുണ്ടായപ്പോൾ നിലവിലുള്ള ഒഴിവുകൾ മുഴുവൻ നികത്തുമെന്ന് അങ്ങ് പ്രഖ്യാപിച്ചു. അത് നടന്നില്ലായെന്നുമാത്രമല്ല കോവിഡിന്റെ കാലഘട്ടത്തിൽ സർക്കാർ ഓഫീസുകളിൽ 50 ശതമാനം ജീവനക്കാർ മാത്രമാണുണ്ടായിരുന്നത്. ഇതിൽനിന്നെല്ലാം വേക്കൻസി റിപ്പോർട്ട് ചെയ്യാൻ നിർദ്ദേശം നൽകിയത് പതിവ് പ്രഹസനമാണെന്ന് തിരിച്ചറിയുന്നു. വിവിധ അധ്യാപക തസ്തികകൾ, പഞ്ചായത്ത് ലൈബ്രറിയൻ തുടങ്ങിയ വിവിധ റാങ്ക് ലിസ്റ്റുകളിൽ നിന്ന് നാമമാത്രമായ നിയമനങ്ങൾ മാത്രമാണ് നടന്നിട്ടുള്ളത്. വനിതാ പോലീസ് കോൺസ്റ്റബിൾ റാങ്ക് ലിസ്റ്റടക്കം ലാസ്റ്റ് ഗ്രേഡ് സെർവന്റ്സ്, എൽ.ഡി.സി, ഡ്രൈവർ ഗ്രേഡ് - II (എൽ.ഡി.വി.) തുടങ്ങിയ റാങ്ക് ലിസ്റ്റുകളിൽനിന്നും ഒരു നിയമനവും നടന്നില്ല. അതുകൊണ്ട് ആഗസ്റ്റ് 4 വരെ ദീർഘിപ്പിച്ചുനൽകിയ പി.എസ്.സി. റാങ്ക് ലിസ്റ്റുകൾ ഇനിയും ദീർഘിപ്പിച്ചുനൽകാൻ തയ്യാറാകണമെന്ന അഭ്യർത്ഥനയാണ് പി.എസ്.സി. ഉദ്യോഗാർത്ഥികൾ ഒന്നടങ്കം ഉന്നയിക്കുന്നത്. ഒരു കാര്യംകൂടി പറഞ്ഞ് ഞാൻ അവസാനിപ്പിക്കാം. പോലീസ് വകുപ്പിന്റെ നവീകരണവുമായി ബന്ധപ്പെട്ട് പണം കൂടുതലായി ആവശ്യപ്പെട്ടിട്ടുണ്ട്. സൈബർ ക്രൈമുകൾ അന്വേഷിക്കുന്നതിൽ കേരള പോലീസിന്റെ ഇന്നത്തെ നിലവാരം much below the desired levels ആണ്. ഇന്നത്തെ കാലഘട്ടത്തിൽ ക്രിമിനൽ കുറ്റകൃത്യത്തിന്റെ രീതിയും ക്രിമിനലുകളുടെ സോഫിസ്റ്റിക്കേഷനും മാറി, ഇന്ന് ഏറ്റവും കൂടുതൽ ക്രൈം നടക്കുന്നത് വിവരസാങ്കേതികവിദ്യ ഉപയോഗിച്ചുകൊണ്ടാണ്. ഈ രാജ്യത്ത് വർഗ്ഗീയതയെ നിലംതൊടാൻ സമ്മതിക്കില്ലായെന്ന് ഇരകക്ഷികളും പറയും, അത് ശരിയാണ്. വർഗ്ഗീയതയ്ക്കെതിരെയുള്ള പോരാട്ടമാണെന്ന് പറയുമ്പോഴും ഇന്ന് കേരള സമൂഹത്തിലേയ്ക്ക് ഏറ്റവും കൂടുതൽ വർഗ്ഗീയത കുത്തിവയ്ക്കുന്നത് സാമൂഹ്യ

മാധ്യമങ്ങളിലൂടെയാണെന്നാണ് ഞാൻ മനസ്സിലാക്കുന്നത്. ഇവിടെ ന്യൂനപക്ഷ വിഭാഗങ്ങളുടെ സ്റ്റോളർഷിപ്പ് സംബന്ധിച്ച 80:20 അനുപാതം എന്ന പ്രശ്നം വന്നു. ഇതുകൂടാതെ രണ്ടടിപ്രായത്തിൽ നിൽക്കുകയാണ്. പക്ഷേ, 80:20 വിഷയത്തിന്റെ പേരിൽ സാമൂഹ്യ മാധ്യമങ്ങൾ നടത്തുന്ന വർഗ്ഗീയ പ്രചരണം തടയാനുള്ള ആർജ്ജവം സർക്കാരിനുണ്ടാകണ്ടേ?

മി. സ്പീക്കർ: പ്ലീസ് കൺക്ലൂഡ്.....

ഡോ. മാത്യു കുഴൽനാടൻ: സർ, പല മത-സമുദായ സംഘടനകളുടെ ഔദ്യോഗികമായ പേര് ഉപയോഗപ്പെടുത്തി വ്യാജ പ്രൊഫൈൽ നിർമ്മിച്ച് വർഗ്ഗീയ പ്രചരണം നടത്തുന്നത് തടയാനുള്ള ശേഷി വേണ്ട; ബഹുമാനപ്പെട്ട മുഖ്യമന്ത്രിക്കെതിരെ ഒരു പരാമർശമുണ്ടായാൽ അപ്പോൾതന്നെ കേസ് ഫയൽ ചെയ്യുകയാണെന്ന് പറഞ്ഞുകൊണ്ട് എന്റെ വാക്കുകൾ അവസാനിപ്പിക്കുന്നു.

ശ്രീ. ഇ. ചന്ദ്രശേഖരൻ: സർ, ബഹുമാനപ്പെട്ട മുഖ്യമന്ത്രി അവതരിപ്പിച്ച ധനാഭ്യർത്ഥനകളെ ഞാൻ പിന്തുണയ്ക്കുകയാണ്. കോൺഗ്രസ്സിന്റെയും ബി.ജെ.പി-യുടെയും ഗവൺമെന്റുകൾ സ്വീകരിച്ചുപോരുന്ന നയങ്ങളും ഇടതുപക്ഷ ജനാധിപത്യമുന്നണി ഗവൺമെന്റ് സ്വീകരിക്കുന്ന നിലപാടുകളും നയങ്ങളും വ്യത്യസ്തമാണെന്ന് സാമാന്യജനങ്ങൾക്കെല്ലാം ബോധ്യമുള്ളതാണ്. കോൺഗ്രസ്സിന്റെയും ബി.ജെ.പി-യുടെയും നയങ്ങളിൽനിന്നും വ്യത്യസ്തമായ ബദൽനയം നടപ്പാക്കണമെന്നു ഗവൺമെന്റുന്ന നിലയിൽ ആ നയങ്ങളെ പ്രതിപക്ഷം ഏതെല്ലാം രീതിയിൽ എതിർത്താലും കടന്നുകൂടുന്നതിനുള്ള നടത്തിയടയാലും കേരളീയ സമൂഹം അംഗീകരിച്ചിരിക്കുന്നുവെന്നതിന്റെ ഉത്തമ ദൃഷ്ടാന്തമാണ് ഇടതുപക്ഷ ജനാധിപത്യമുന്നണി കഴിഞ്ഞ തെരഞ്ഞെടുപ്പിൽ നേടിയ വമ്പിച്ച വിജയം. 2016 മുതലുള്ള അഞ്ച് വർഷക്കാലം നടപ്പാക്കിയ ജനക്ഷേമ പദ്ധതികൾ, ജനങ്ങളെ ഉൾക്കൊള്ളുന്ന വികസന നയം നടപ്പാക്കിയതിന്റെ ഫലമായുണ്ടായ നേട്ടങ്ങൾ എന്നിവയാണ് 2021-ലെ തെരഞ്ഞെടുപ്പിൽ കാണാൻ കഴിഞ്ഞതെന്ന് ആരെല്ലാം എതിർത്താലും എന്തെല്ലാം അഭിപ്രായവ്യത്യാസങ്ങൾ ഉന്നയിച്ചാലും യാഥാർത്ഥ്യമാണെന്ന് കാണേണ്ടിവരും. 1990 മുതൽ നമ്മുടെ രാജ്യത്ത് നിലനിൽക്കുന്ന സാമ്പത്തിക രംഗത്തെ നയങ്ങളും സമീപനങ്ങളും വികസന കാര്യങ്ങളിൽ ജനങ്ങളെ ഉൾക്കൊള്ളാത്ത നിലപാട് സ്വീകരിക്കുന്ന ഭരണാധികാരികളുടെ നയമാണെന്ന് കാണാൻ കഴിയും. 2004-നശേഷമുള്ള അഞ്ചു വർഷം ഒന്നാം യു.പി.എ. ഗവൺമെന്റ് സ്വീകരിച്ച നയങ്ങളും നടപടികളും ചിലപ്പോൾ അതിനൊരു അപവാദമായി കാണാൻ കഴിയും. എന്നാൽ പത്തിരൂപത്തിയഞ്ച് വർഷത്തെ രാജ്യത്തിന്റെ സാമ്പത്തിക മേഖലയിലെ നടപടികളും നയങ്ങളും ജനങ്ങളെ വിശ്വാസത്തിലെടുത്തിട്ടുള്ളതോ ജനങ്ങൾക്ക് ക്ഷേമകരമായ നടപടികൾ

സ്വീകരിക്കുന്നതോ ആയിരുന്നില്ല. അക്കാര്യത്തിൽ കോൺഗ്രസ്, ബി.ജെ.പി. ഗവൺമെന്റുകളുണ്ടെന്ന് കാണാൻ സാധിക്കും. അതിൽനിന്നും വ്യത്യസ്തമായൊരു നയം നടപ്പിലാക്കുന്ന ഗവൺമെന്റെന്ന നിലയിൽ 2016-ൽ അധികാരത്തിൽവന്ന എൽ.ഡി.എഫ്. ഗവൺമെന്റും തുടർഭരണത്തിലേറിയ ശ്രീ. പിണറായി വിജയന്റെ നേതൃത്വത്തിലുള്ള രണ്ടാം ഗവൺമെന്റും ജനങ്ങളെ ഉൾക്കൊള്ളുന്ന വികസന നയമാണ് സ്വീകരിക്കുന്നതെന്ന് പറയാൻ ഞാൻ ആഗ്രഹിക്കുന്നു. സമസ്ത ജന വിഭാഗങ്ങളെയുമുൾക്കൊള്ളുന്ന വികസന കാഴ്ചപ്പാടോടുകൂടിയ സർവ്വ തലസ്തർശിയായ വികസനം നടപ്പാക്കിയാണ് ഈ ഗവൺമെന്റ് മുന്നോട്ടുപോകുന്നത്. ഓരോ കാര്യത്തെക്കുറിച്ചും വിശദമായി സംസാരിക്കുന്നില്ല. ഈ ഗവൺമെന്റിന്റെ ആദ്യ ക്യാബിനറ്റ് യോഗത്തെത്തുടർന്നുണ്ടായ പ്രഖ്യാപനങ്ങളും ഇപ്പോൾ നടപ്പാക്കിക്കൊണ്ടിരിക്കുന്ന പ്രവർത്തനങ്ങളും അതിന് ഉത്തമദൃഷ്ടാന്തമാണ്. മടങ്ങിവന്ന പ്രവാസികളുൾപ്പെടെ സംരംഭകരാകാൻ സാധ്യതയുള്ള നിരവധിപേർ ഇന്ന് കേരളത്തിലുണ്ട്. അവർക്ക് അവസരം നൽകാനാവശ്യമായ സാങ്കേതികവിദ്യ പഠിപ്പിക്കുന്നതിനും അങ്ങനെയുള്ള മുഴുവൻപേരെയും ഉൾക്കൊണ്ടുകൊണ്ട് അവശ്യമായ സഹായങ്ങൾ നൽകുന്നതിനും വ്യവസ്ഥാപിതമായ മാർഗ്ഗങ്ങൾ തുറക്കാനുമുള്ള തീരുമാനമാണ് ഈ ഗവൺമെന്റ് സ്വീകരിച്ചിരിക്കുന്നത്. ജനങ്ങളുടെ പ്രയാസങ്ങൾ നേരിട്ട് മനസ്സിലാക്കി ആവശ്യമായ സഹായങ്ങൾ ചെയ്യണമെന്ന കാഴ്ചപ്പാടുള്ളതുകൊണ്ടാണ് ഇങ്ങനെയൊരു നിലപാട് സ്വീകരിക്കാൻ കഴിയുന്നത്. സ്ത്രീകൾ സമൂഹപരമായ പദവികളിൽ എത്തുന്നതിനുള്ള മുൻഗണന, സർക്കാരിന്റെയും തദ്ദേശഭരണ സ്ഥാപനങ്ങളുടെയും ജെൻഡർ ബഡ്ജറ്റ് ഉൾപ്പെടെ ശക്തിപ്പെടുത്തുന്നതിനുള്ള നടപടികൾ, സംസ്ഥാനാടിസ്ഥാനത്തിൽ സ്ത്രീകൾക്കും കുട്ടികൾക്കും നേരെയുള്ള അതിക്രമങ്ങൾ കുറയ്ക്കുന്നതിന് ക്രൈം മാപ്പിംഗ് അടിസ്ഥാനത്തിൽ ജനകീയ ഇടപെടൽ തുടങ്ങിയ തീരുമാനങ്ങളെടുത്ത് നടപ്പാക്കുകയാണ്. സർക്കാരിന്റെ എല്ലാ സേവനങ്ങളും ജനങ്ങളുടെ അവകാശമാണെന്നും സർക്കാരിനെ നയിക്കുന്ന ഓരോ തീരുമാനവും ജനങ്ങൾക്കുവേണ്ടിയുള്ളതാണെന്നുമുള്ള കാഴ്ചപ്പാടോടെയാണ് ഈ ഗവൺമെന്റ് പ്രവർത്തിക്കുന്നത്. അത് ജനങ്ങൾക്ക് ലഭ്യമാക്കാൻ തടസ്സങ്ങളുണ്ടാകരുതെന്ന് ഈ ഗവൺമെന്റിന് നിർബന്ധമുണ്ട്. സർക്കാർ സേവനങ്ങൾ വീട്ടുപടിക്കലെയെന്ന ബുഹത്തായ പദ്ധതിക്ക് തുടക്കം കുറിക്കുകയാണ് ഈ ഗവൺമെന്റ്.

രണ്ടാം പിണറായി വിജയൻ സർക്കാർ നടത്തിയിട്ടുള്ള പ്രഖ്യാപനത്തിലെ ഉള്ളടക്കത്തിലേയ്ക്കാണ് ഞാൻ സഭയുടെ ശ്രദ്ധക്ഷണിക്കുന്നത്. പാർപ്പിടമെന്നത് അവകാശമായി ഈ സർക്കാർ കാണുന്നു. എല്ലാവർക്കും ഭവനം എന്ന ലക്ഷ്യത്തിലേയ്ക്ക് തുടർയാത്രചെയ്യുന്നതിന് പ്രതിജ്ഞാബദ്ധതയോടുകൂടി ഈ സർക്കാർ മുന്നോട്ടു പോകുകയാണ്. അടുത്ത അഞ്ചുവർഷംകൊണ്ട് ദാരിദ്ര്യം ഇല്ലാതാക്കുകയും ദാരിദ്ര്യത്തിൽ

കഴിയുന്ന ഓരോ വ്യക്തിയെയും കുടുംബത്തെയും കണ്ടെത്തി പ്രാദേശികവും ഗാർഹികവുമായ പദ്ധതികളിലൂടെ ദാരിദ്ര്യരേഖയ്ക്ക് മുകളിൽക്കൊണ്ടുവരാൻ ആവശ്യമായ നടപടി സ്വീകരിക്കുകയും ചെയ്യും. അത് ഈ ഗവൺമെന്റ് പുതിയതായി പ്രഖ്യാപിച്ച കാര്യമാണ്. അഞ്ചുവർഷംകൊണ്ട് ആധുനികവും ഉയർന്ന തൊഴിൽശേഷിയുള്ളതും ഉല്പാദനപരവുമായ സമ്പദ്ഘടന സൃഷ്ടിക്കുമെന്നത് ഈ ഗവൺമെന്റിന്റെ പ്രഖ്യാപിത നയമാണ്. അടുത്ത 25 വർഷംകൊണ്ട് കേരളത്തിന്റെ ജീവിതനിലവാരം അന്താരാഷ്ട്ര തലത്തിലെതന്നെ വികസിത രാജ്യങ്ങൾക്കൊപ്പമെത്തിക്കുന്നതിന് വേണ്ടിയാണ് സർക്കാർ ശ്രമിച്ചുകൊണ്ടിരിക്കുന്നത്. അതുപോലെ പെട്രോ കെമിക്കൽസ്, സ്പെഷ്യാലിറ്റി കെമിക്കൽസ്, ഫാർമസ്യൂട്ടിക്കൽസ്, പോളിമേഴ്സ്, ഫൈബർ എന്നിവയുടെ നിർമ്മാണത്തിലേർപ്പെടുന്ന സംരംഭകർക്ക് മികച്ച സാധ്യതകൾ ഉറപ്പാക്കും. കൊച്ചിയിലെ പെട്രോ കെമിക്കൽസ്, പോളിമർ ടെക്നോളജീസ് അതുപോലെ റബ്ബറുമായി ബന്ധപ്പെട്ട എല്ലാ വ്യവസായങ്ങളുമായി ബന്ധപ്പെട്ടും ഗവേഷണ കേന്ദ്രം സ്ഥാപിക്കുന്നതിനും ഗവേഷണ സ്ഥാപനങ്ങളും ഉന്നത വിദ്യാഭ്യാസ സ്ഥാപനങ്ങളും വ്യവസായ സ്ഥാപനങ്ങളും പരസ്പരം ബന്ധപ്പെട്ട് പ്രവർത്തിക്കുന്നതിനുംവേണ്ട പ്രവൃത്തികളുമായി ഈ ഗവൺമെന്റ് മുന്നോട്ടുപോകുകയാണ്. കോവിഡ് പ്രതിരോധ പ്രവർത്തനത്തിൽ പാളിപ്പോയി എന്നു പറയുന്നവർ ആലോചിക്കേണ്ടാരു കാര്യം, കോവിഡിന്റെ കാലഘട്ടത്തിൽ എൽ.ഡി.എഫ്. അല്ല ഭരിച്ചിരുന്നതെങ്കിൽ കേരളവും മറ്റൊരു ശവപ്പറമ്പായി മാറുമായിരുന്നു എന്നതാണ്. കഴിഞ്ഞ അഞ്ച് വർഷം മുഖ്യമന്ത്രിയുടെ ദുരിതാശ്വാസനിധിയിൽനിന്നും 5571.87 കോടി രൂപയാണ് ധനസഹായമായി നൽകിയത്. യു.ഡി.എഫ്-ന്റെ ഭരണകാലത്ത് അഞ്ചുവർഷത്തിനിടയിൽ ആകെ നൽകിയത് 802 കോടി രൂപമാത്രമാണ്. പ്രളയ സഹായനിധിയായി 3778.84 കോടി രൂപയും കോവിഡ് സഹായമായി 729.13 കോടി രൂപയും സൗജന്യ ഭക്ഷ്യകിറ്റ് നൽകുന്നതിന് 350 കോടി രൂപയും ഓഖി ദുരന്തബാധിതർക്ക് 111 കോടി രൂപയുമാണ് നൽകിയത്. സി.എം.ഡി.ആർ.എഫ്. ആധുനികവത്കരിച്ച് സുതാര്യമാക്കിയത് എൽ.ഡി.എഫ്. ഗവൺമെന്റാണ്. യു.ഡി.എഫ്. ഭരണകാലത്ത് നടത്തിയ ജനസമ്പർക്ക പരിപാടികളിൽ അനുവദിച്ച പണംപോലും ലഭിക്കാതിരുന്നവർ നിരവധിയാണ്. എന്നാൽ എൽ.ഡി.എഫ്. സർക്കാർ 2016-ൽത്തന്നെ സി.എം.ഡി.ആർ.എഫ്-ന്റെ അപേക്ഷ ഓൺലൈനായി സ്വീകരിക്കുകയും അനുവദിക്കുന്ന പണം അക്കൗണ്ടിലൂടെ നേരിട്ട് നിക്ഷേപിക്കുന്ന സംവിധാനം ഒരുക്കുകയും ചെയ്തു. ബഹുമാനപ്പെട്ട മുഖ്യമന്ത്രിയുടെ പ്രഖ്യാപനത്തെത്തുടർന്ന് ജനങ്ങളുടെ സഹായത്തോടെ സി.എം.ഡി.ആർ.എഫ്. ശക്തിപ്പെടുത്താൻ കഴിഞ്ഞിട്ടുണ്ട്. എൽ.ഡി.എഫ്-ന്റെ ഭരണകാലത്ത് ബഹുമാനപ്പെട്ട മുഖ്യമന്ത്രിയുടെ അഭ്യർത്ഥനയെത്തുടർന്ന് കോവിഡ് സഹായമായി 523.48 കോടി രൂപയും 2018-19 വർഷത്തിൽ പ്രളയവും

അതിവൃഷ്ടിയുമുണ്ടായപ്പോൾ 4912 കോടി രൂപയും ലഭിക്കുകയുണ്ടായി. സാലറി ചലഞ്ചുൾപ്പെടെ ആകെ ലഭിച്ചത് 5435.45 കോടി രൂപയാണ്. എന്നാൽ 5571.87 കോടി രൂപ വിതരണം ചെയ്തു. കോവിഡ് പ്രതിരോധത്തിനുമത്രം 729.13 കോടി രൂപയും അനുവദിക്കുകയുണ്ടായി. പ്രളയദുരിതാശ്വാസ സഹായത്തിന് അനുവദിച്ച 3778.84 കോടി രൂപയിൽ 2354.25 കോടി രൂപ പ്രളയത്തിൽ ഭൂമിയും വീടും നഷ്ടപ്പെട്ടവർക്ക് നൽകിയതായിരുന്നു. കഴിഞ്ഞ എൽ.ഡി.എഫ്. ഗവൺമെന്റ് ചെയ്തിട്ടുള്ള സേവനങ്ങളുടെയും പ്രവർത്തനങ്ങളുടെയും തുടർച്ചയെന്ന നിലയിൽ കേരളത്തിലെ ജനങ്ങൾ പൂർണ്ണമായ പിന്തുണ നൽകി തെരഞ്ഞെടുത്ത പുതിയ ഗവൺമെന്റ് അതിന്റെ പ്രവർത്തനങ്ങളുമായി വിജയകരമായി മുന്നോട്ടുപോകുകയാണ്.

ശ്രീ. പി. കെ. ബഷീർ: സർ, ഞാൻ ഈ ധനാഭ്യർത്ഥനകളെ എതിർക്കുകയാണ്. 2016-ലെ ഇലക്ഷൻ കഴിഞ്ഞ് ബഹുമാന്യനായ മുഖ്യമന്ത്രി ആദ്യം നൽകിയ ഇന്റർവ്യൂവിൽ പറഞ്ഞത്, 'സ്ത്രീകളുടെയും കുട്ടികളുടെയും സുരക്ഷയ്ക്ക് പ്രാധാന്യം നൽകും, സുരക്ഷ ഉറപ്പാക്കും' എന്നാണ്. ഒന്നാം ഘട്ടത്തിലെ അഞ്ച് വർഷവും രണ്ടാം വരവിലെ രണ്ടര മാസവും പിന്നിടുമ്പോൾ സ്ത്രീകളുടെയും കുട്ടികളുടെയും സുരക്ഷ ഉറപ്പാക്കാനാവശ്യപ്പെട്ട് ബഹുമാനപ്പെട്ട ഗവർണ്ണർ ഉപവസിക്കുന്ന സംസ്ഥാനമായി കേരളം മാറി. മാത്രമല്ല, സ്ത്രീകളെയും കുട്ടികളെയും പീഡിപ്പിക്കുന്നവർക്ക് പിണറായി മന്ത്രിസഭയിലെ മന്ത്രിതന്നെ സംരക്ഷണം നൽകുന്ന അവസ്ഥയിലേയ്ക്കും ഈ മന്ത്രിസഭ എത്തി എന്നുള്ളതാണ് ഏറ്റവും വലിയ പ്രശ്നം. വിവരാവകാശ നിയമത്തിന്റെ അപ്പോസ്തലരാണ് സഖാക്കൾ. പക്ഷേ, സർക്കാരിനെതിരെയുള്ള വിവരാവകാശം കൊടുത്താൽ കളി മാറ്റം. ജീവനക്കാർക്ക് നൽകിയ Good Service Entry തിരിച്ചെടുത്ത് പടിയിടച്ച് പിണ്ഡം വയ്ക്കും. മന്ത്രിസഭയിലെ മന്ത്രിമാരുടെ ഓഫീസിലെ സ്ഥിതി എന്താണ്; പ്രൈവറ്റ് സെക്രട്ടറി വരുമ്പോൾ മന്ത്രി എഴുന്നേറ്റ് നിൽക്കുന്ന സ്ഥിതിയാണ് മന്ത്രിമാരുടെ ഓഫീസുകളിലുള്ളത്. പലതവണ ലോക്സഭാംഗവും കഴിഞ്ഞതവണ ക്യാബിനറ്റ് റാങ്കോടെ ഡൽഹിയിൽ വിരാജിച്ചയാളുമായ ഒരു സഖാവാണ് ഇപ്പോൾ മന്ത്രിയുടെ പ്രൈവറ്റ് സെക്രട്ടറിയെന്നത് സംബന്ധിച്ച് നിങ്ങളൊന്ന് ആലോചിച്ച് നോക്കണം. വ്യവസായ വികസനത്തിന്റെ കാര്യത്തിൽ ഈ സർക്കാരിന് നൂറ് നാവാണ്ട്. തുടത്തരം, ചെറുകിടം, സൂക്ഷ്മ, അതിസൂക്ഷ്മ എന്നിങ്ങനെ വാതോരാതെ വർത്തമാനം പറയുകയാണ്. കേരളത്തിൽ ഈ സർക്കാർ കൊണ്ടുവന്ന ഏറ്റവും വലിയ വ്യവസായം എന്താണെന്ന് ചോദിച്ചാൽ അത് കള്ളക്കടത്ത് വ്യവസായമാണ്. അത് വികസിച്ചാൽ പാർട്ടി വികസിക്കും. സ്വർണ്ണക്കടത്ത്, മരം കടത്ത് എന്നിങ്ങനെ പല കള്ളക്കടത്തുകളെക്കുറിച്ചും കേട്ടിട്ടുണ്ട്. ...(ബഹളം)...

ശ്രീ. എ. എൻ. ഷംസീറേ, ഇന്ന് കള്ളക്കടത്ത് അതെല്ലാം കടന്ന് തിമിംഗല വിസർജ്ജ്യത്തിൽ എത്തിനിൽക്കുകയാണ്.

കോവിഡിന്റെ കാര്യത്തിൽ കേരളം നമ്പർ വൺ ആണെന്നാണ് ബഹുമാനപ്പെട്ട മുഖ്യമന്ത്രിയും സർക്കാരും പറയുന്നത്. അതിപ്പോൾ സത്യമായി. കാരണം, കോവിഡ് രോഗികളുടെ വർദ്ധനവിന്റെ കാര്യത്തിലും ടി.പി.ആർ-ന്റെ കാര്യത്തിലുമെല്ലാം കേരളം ഇന്ത്യയിൽ ഒന്നാമതാണ്. പക്ഷേ, ഒന്നാമതാകേണ്ട വാക്സിനേഷന്റെ കാര്യത്തിൽ നമ്മൾ പിന്നിലാണ്. മറ്റ് സംസ്ഥാനങ്ങൾ പലതും വാക്സിന്റെ കാര്യത്തിൽ കേരളത്തേക്കാൾ മുന്നിലാണ്. രോഗികളുടെ എണ്ണം കൂടുതലാണെന്ന കാര്യം ചൂണ്ടിക്കാണിച്ച് കേന്ദ്ര ഗവൺമെന്റിൽനിന്നും കൂടുതൽ വാക്സിൻ വാങ്ങിച്ചെടുക്കേണ്ടസ്ഥാനത്ത് വെറുതേ ഇവിടെയിരുന്ന് പത്രസമ്മേളനം നടത്തിയിട്ടും കത്തെഴുതിയിട്ടും കാര്യമില്ല. സർവ്വകക്ഷി സംഘം ഡൽഹിയിൽപോയി സമ്മർദ്ദം ചെലുത്തി വാക്സിൻ ലഭ്യമാക്കാനുള്ള നടപടിയെടുക്കണമെന്നാണ് എനിക്ക് സർക്കാരിനോട് പറയാനുള്ളത്. വെറുതേയിങ്ങനെ ബഡായി പറയുകയാണോ? കോവിഡ് മൂന്നാം തരംഗം കട്ടികളെയാണ് ബാധിക്കുകയെന്ന് വിദഗ്ദ്ധർ പറയുന്നുണ്ട്. കേരളത്തിൽ ഒന്നും രണ്ടും തരംഗമുണ്ടായി. എത്ര കട്ടികൾക്ക് രോഗം ബാധിച്ചുവെന്ന് സർക്കാരിന് അറിയാൻ സാധിക്കും. All India Institute Of Medical Sciences അഞ്ച് സംസ്ഥാനങ്ങളിൽ നടത്തിയ സർവ്വേയിൽ 55.7 ശതമാനം പേരിൽ ആന്റിബോഡി സാന്നിധ്യം കണ്ടെത്തി. കട്ടികൾക്കിടയിലെ കോവിഡ് വ്യാപനത്തോട് അറിയാൻ ആരോഗ്യവകുപ്പ് Seroprevalence Survey നടത്തണമെന്ന വിദഗ്ദ്ധ സമിതിയുടെ ശുപാർശ ഇതുവരെ നടപ്പാക്കാത്ത ഒരു സംസ്ഥാനമാണ് കേരളം. എന്നിട്ടിങ്ങനെ "കേരളം നമ്പർ വൺ" എന്ന് നാഴികയ്ക്ക് നാൽപ്പതുവട്ടം പറഞ്ഞാൽ പോര, വിവരങ്ങൾ മറച്ചുവയ്ക്കാതെ പൊതുസമൂഹത്തെ അറിയിക്കണം. അതിന് നിങ്ങൾ തമിഴ്നാട് സർക്കാരിനെ കണ്ടുപഠിക്കണം. എങ്ങനെയാണ് കേരളത്തിലെ ലോക്ഡൗൺ? സ്റ്റേഡിയം തുറക്കാം, പക്ഷേ അവിടെ കളിക്കാൻ പറ്റില്ല. ബാർബർ ഷോപ്പ് തുറക്കാം, മുടിവെട്ടാൻ പറ്റില്ല. ഫർണിച്ചറുണ്ടാക്കാം, ഷോപ്പ് തുറക്കാൻ പറ്റില്ല. ക്രഷറും ക്വാരിയും തുറന്ന് പ്രവർത്തിക്കാം. പക്ഷേ, അവിടെനിന്ന് സാധനങ്ങൾ കൊണ്ടുപോകാൻ ലോറികൾക്ക് അനുമതിയില്ല. വർക്കേഷപ്പുകൾ തുറന്ന് പ്രവർത്തിക്കാം, പക്ഷേ അന്ന് സ്പെയർ പാർട്സ് കടകൾ തുറക്കാൻ പാടില്ല. ഇങ്ങനെയാണ് കാര്യങ്ങൾ. ഇതാണ് ശ്രീ. എം. വി. ഗോവിന്ദൻ മാസ്റ്റർ പറഞ്ഞ 'വൈരുദ്ധ്യാധിഷ്ഠിത ലോക്ഡൗൺ നയം'. ശ്രീ. എ. എൻ. ഷംസീർ ഇക്കാര്യം സ്റ്റേറ്റ് കമ്മിറ്റിയിൽ പറയണം. ഇങ്ങനെയുള്ള അശാസ്ത്രീയമായ ലോക്ഡൗണാണ് കോവിഡ് കാലത്തെ ഏറ്റവും വലിയ വില്ലൻ. ഇത് ബഹുമാനപ്പെട്ട മുഖ്യമന്ത്രിക്കും ഉപദേശകർക്കും മനസ്സിലാകണ്ടേ. അതാണ് ശ്രദ്ധിക്കേണ്ടത്. നിയമസഭയിൽ എന്തുമാകാം. നിയമസഭ പൊതുജനത്ത് അല്ലെന്നുള്ള വിശ്ലിത്തം നിങ്ങളല്ലാതെ വേറെ ആരെങ്കിലും പറയുമോ; ഇതൊരു പൊതുജനതല്ലേ; എന്റെയും നിങ്ങളുടെയും വാപയുടെ മുതലാണോ; ഇത് സർക്കാരിന്റെ മുതലല്ലേ; ജനങ്ങളുടെ നികുതിപ്പണമല്ലേ;

അതൊക്കെ 45 ലക്ഷം രൂപ കൊടുത്ത് ഒരു വക്കീലിനെക്കൊണ്ട് സുപ്രീം കോടതിയിൽ പറയിപ്പിക്കേണ്ട ആവശ്യവുമുണ്ടായിരുന്നോ? ഒന്നുമില്ലെങ്കിലും കോട്ട് ഇടുവിച്ചുകൊണ്ട് ശ്രീ. എ. എൻ. ഷംസീറിനെയോ മറ്റാരെയെങ്കിലുമോ അങ്ങോട്ട് പറഞ്ഞയച്ചാൽ പോരായിരുന്നോ? അടുത്തത് കിറ്റെക്സിന്റെ വിഷയമാണ്. കോർപ്പറേറ്റുകൾക്കൊന്നും നമ്മളെ ഭരിക്കാൻ പറ്റില്ല. അവരെയെല്ലാം നിലയ്ക്കുനിർത്തണം. 3,500 കോടി രൂപയുടെ ഇൻവെസ്റ്റ്മെന്റുണ്ടെന്ന് പറയുന്നു. ഇവിടെയുള്ളവർ പോര നീരാക്കി ഇവർക്ക് സമ്പാദ്യം ഉണ്ടാക്കുകൊടുത്താൽ അവരുടെ എല്ലാ കാര്യങ്ങൾക്കും നമുക്ക് കൂട്ടുനിൽക്കാൻ പറ്റില്ല. കിറ്റെക്സ് ഇവിടെനിന്ന് പോകും. ആദ്യം കിഴക്കമ്പലം പഞ്ചായത്തിലെ ഒരു കൂട്ടർക്ക് മാത്രമായിരുന്നു അരിയും മറ്റ് സാധനങ്ങളും നൽകിയിരുന്നത്. നാല് പഞ്ചായത്തുകളിലുംകൂടി കൊടുക്കാൻ കഴിയില്ല. അപ്പോൾ ഇനി ഇവിടെനിന്ന് പോകുകയാണ് നല്ലത്. കേരളം ഒരു വ്യവസായ സൗഹൃദ സംസ്ഥാനമാണ്. ബഹുമാനപ്പെട്ട വ്യവസായ വകുപ്പുമന്ത്രി, താങ്കൾ നല്ലൊരു രാജ്യസഭാംഗമായിരുന്നു. വളരെ സ്പോംഗായിത്തന്നെ നിൽക്കണം. അതിന് എന്റെ വ്യക്തിപരമായ പിന്തുണ നിങ്ങൾക്കുണ്ടാകും. മുന്നണിയുടെ കാര്യം നേതാക്കൾ പറയും.

എം.എൽ.എ.-മാർ വലിയ കോർപ്പറേറ്റുകളുടെ ദാസന്മാരാണോ; രവി പിള്ള ഫൗണ്ടേഷൻ ആകെ 10 കോടി രൂപ കൊടുക്കുമെന്ന് പറഞ്ഞു. എന്നാൽ, അതിന് എം.എൽ.എ-മാരുടെ ശുപാർശ വേണം. നാട്ടിലെ ആളുകൾ നൂറും ഇരുനൂറും കിലോമീറ്റർ ദൂരം അപ്പുറത്തുനിന്നുവന്നിട്ട് എന്തിനാണ് ശുപാർശ വാങ്ങുന്നത്. ബഹുമാനപ്പെട്ട മുഖ്യമന്ത്രിക്ക് അതിനെല്ലാം നട്ടെല്ലുണ്ടാകണം. വലിയ കോർപ്പറേറ്റുകളെ കാണുമ്പോൾ ബഹുമാനപ്പെട്ട മുഖ്യമന്ത്രി പഞ്ചപ്പെച്ചുമടക്കിയാൽ പോര. ഇതിനൊക്കെയാണ് നിലപാടെടുക്കേണ്ടത്. എന്തിനാണ് ഇതിനെല്ലാം എം.എൽ.എ-മാർ ശുപാർശ ചെയ്യുന്നത്? എന്നിട്ട് പാവപ്പെട്ടവർക്ക് സഹായം ലഭിക്കുന്നുണ്ടോ? ഞാൻ നിങ്ങൾക്കെല്ലാവർക്കും വേണ്ടിയാണ് ഇത് പറയുന്നത്. നമ്മളെ ഭരിക്കാൻ ഇവർ ആരാണ്; നമുക്കൊന്നും അങ്ങനെ ശുപാർശ ചെയ്യാൻ സാധിക്കില്ല. അയാൾക്ക് എല്ലാ ഡാറ്റകളും കിട്ടിയില്ലേ. നമ്മുടെ സ്വകാര്യത അറിഞ്ഞു. ആധാറിന്റെ ഡാറ്റയും ആളുകളുടെ അസുഖത്തിന്റെ ഡാറ്റയും ബാങ്ക് അക്കൗണ്ട് ഡീറ്റെയിൽസും ലഭിച്ചില്ലേ? ഇതൊക്കെ നമ്മൾ മനസ്സിലാക്കണം. നിങ്ങളുടെ വിപ്ലവമെല്ലാം എവിടെപ്പോയി, അണ്ണാക്കിലൂടെ ഇറങ്ങിപ്പോയോ? ഇതൊക്കെ നിങ്ങൾ പറയേണ്ടതല്ലേ; എന്നെക്കൊണ്ട് പറയിപ്പിക്കണോ? ബഹുമാനപ്പെട്ട മന്ത്രിമാരോട് എനിക്കൊരു കാര്യം പറയാനുണ്ട്. പൊതുമാതൃക-വിനോദസഞ്ചാര വകുപ്പുമന്ത്രി ശ്രീ. പി. എ. മുഹമ്മദ് റിയാസിനോട് ഞാനത് പറഞ്ഞിട്ടുണ്ട്. എന്റെ നിയോജക മണ്ഡലത്തിൽ ഒരു വിഷയമുണ്ടായി. ഞാൻ ബഹുമാനപ്പെട്ട മന്ത്രിയോടടുത്തെന്നെ

പറഞ്ഞു. എല്ലാ നടപടിക്രമങ്ങളും പൂർത്തിയാക്കി എ.എസ്. ലഭിച്ച വർക്കാണ്. ബഹുമാനപ്പെട്ട മന്ത്രിയെ ബ്രാഞ്ച് സെക്രട്ടറിയുടെ അഞ്ച് വയസ്സുള്ള ഒരു കുട്ടി വിളിക്കുന്നു. എന്നിട്ട് അഞ്ചുകോടി രൂപ ആ കുട്ടി പറഞ്ഞതുകൊണ്ട് അനുവദിച്ചു എന്നുപറയുന്നു. എം.എൽ.എ-മാരായ നമ്മൾ അതിലൊന്നുമില്ല. എന്നാൽ ഇവിടെ സർക്കാരും മറ്റ് കാര്യങ്ങളുമൊന്നും ആവശ്യമില്ലല്ലോ. 'അത്തഹിയാത്തിൽ വുള്ള മുറിഞ്ഞതുപോലെയാൽ' നമ്മുടെ കാര്യം. ബഹുമാന്യരായ മന്ത്രിമാരെല്ലാം ഇതിനെ കുറിച്ച് ആലോചിക്കണം. നിങ്ങളെല്ലാം ജനാധിപത്യവാദികളല്ലേ. ഒന്നുമില്ലെങ്കിലും അവിടെത്തെ എം.എൽ.എ-യെ എങ്കിലും വിളിക്കേണ്ടതല്ലേ? ഞാൻ കുറച്ച് രാഷ്ട്രീയം പറയാം. ന്യൂനപക്ഷ സ്പോർട്ട്സ് മിഷൻ 80:20 അനുപാതത്തെക്കുറിച്ച് ഞങ്ങളുടെ പാർട്ടി നേതാവ് ശ്രീ. പി. കെ. കുഞ്ഞാലിക്കുട്ടി വിശദീകരിക്കും. ഞാൻ അതിലേയ്ക്ക് കടക്കുന്നില്ല. മുസ്ലീം സമുദായത്തിന്റെ അട്ടിപ്പേരവകാശം മുസ്ലീംലീഗിനാണോ എന്ന് ബഹുമാനപ്പെട്ട മുഖ്യമന്ത്രി ചോദിക്കുകയുണ്ടായി. കേരളത്തിൽ അട്ടിപ്പേര് ഞങ്ങൾ തന്നെയാണ്. അതിലെന്താണ് നിങ്ങൾക്ക് സംശയം? ഒരുകാലത്ത് ആരാന്റെ വിറകുവെട്ടികളും വെള്ളം കോരിക്കളുമായിരുന്ന ഒരു സമുദായം. വിദ്യാഭ്യാസ രംഗത്ത് പിന്നോട്ട് പോയിരുന്നൊരു കാലഘട്ടം, മലബാറിൽ നല്ല വിദ്യാഭ്യാസ സ്ഥാപനങ്ങൾ ഇല്ലാതിരുന്നൊരു കാലഘട്ടം, 250 വർഷത്തെ രാജഭരണത്തിൽ ഇതെല്ലാമായിരുന്നു അവസ്ഥ. തിരുവിതാംകൂറിൽ വിദ്യാഭ്യാസ സ്ഥാപനങ്ങളുണ്ടായി. ക്രിസ്ത്യൻ മിഷണറിമാരുടെ വരവോടെ തൃശ്ശൂർ മുതൽ തിരുവനന്തപുരം വരെ വിദ്യാഭ്യാസ സ്ഥാപനങ്ങളുണ്ടായി. ചരിത്രപരമായ കാരണങ്ങളാൽ മലബാർ മദ്രാസ് സംസ്ഥാനത്തിന്റെ ഭാഗമായപ്പോൾ ഞങ്ങളുടെ പൂർവ്വികർ ബ്രിട്ടീഷുകാരുോടുള്ള വിരോധംകൊണ്ട് കുട്ടികളെ സ്കൂളിലേയ്ക്ക് അയച്ചില്ല. 'മഴ പെയ്തപ്പോൾ പോലും സ്കൂളിന്റെ വരാന്തയിൽ കയറാൻ യോഗ്യത ഇല്ലാത്തവനായിരുന്നു' എന്ന് എന്റെ വന്ധ്യനായ പിതാവ് 1980-ൽ മലബാറിലെ വിദ്യാഭ്യാസ കാര്യങ്ങളെ സംബന്ധിച്ച് ഈ സഭയിൽ വികാര ഭരിതമായി പ്രസംഗിച്ചിട്ടുണ്ട്. എന്താണ് കാരണം? മഴ പെയ്തപ്പോൾപോലും സ്കൂളിന്റെ വരാന്തയിൽ കയറാൻ നല്ലൊരു സ്കൂൾ കെട്ടിടമില്ല. സ്കൂളിന്റെ വരാന്തയിൽപ്പോലും കയറി നിൽക്കാനുള്ള അവസ്ഥ അന്നുണ്ടായിരുന്നില്ല. പിന്നീട് മഹാനായ സി. എച്ച്. മുഹമ്മദ് കോയ, ചാക്കിരി അഹമ്മദ് കുട്ടി, മുസ്ലീംലീഗിന്റെ മുൻകാല നേതാക്കൾ എന്നിവരൊക്കെ വന്നപ്പോൾ വിദ്യാഭ്യാസ സ്ഥാപനങ്ങൾ അനുവദിച്ചു. എല്ലാ പഞ്ചായത്തുകളിലും ഹൈസ്കൂൾ അനുവദിച്ചു. അങ്ങനെ വിദ്യാഭ്യാസത്തിന്റെ കാര്യത്തിൽ ഉണർവുണ്ടായി. പേന പിടിക്കാൻ കഴിയാത്തവന്റെ കയ്യിൽ കമ്പ്യൂട്ടറിന്റെ മൗസ് പിടിപ്പിച്ചത് ശ്രീ. പി. കെ. കുഞ്ഞാലിക്കുട്ടി കേരളത്തിന്റെ ഐ.ടി. വകുപ്പുമന്ത്രി ആയിരുന്നപ്പോഴത്തെ അക്ഷയ സംരംഭത്തിലൂടെയാണെന്നത് നിങ്ങൾ മനസ്സിലാക്കണം. അങ്ങനെ ചരിത്രപരമായ പിന്നോക്കാവസ്ഥയിൽനിന്ന്

മുന്നോട്ടുവന്നു. ഏഴാം ക്ലാസ്സിൽനിന്നും എട്ടാം ക്ലാസ്സിലേയ്ക്ക് മസ്ലീം പെൺകുട്ടികളെ കാണാത്തൊരു അവസ്ഥയുണ്ടായിരുന്നു. അങ്ങനെയാണ് സ്കോളർഷിപ്പ് സമ്പ്രദായം ഏർപ്പെടുത്തുന്നത്. നിങ്ങൾ വന്നപ്പോഴത്തെ സ്ഥിതിയെന്താണ്; 1980-ൽ അറബി ഭാഷ ഇല്ലാതാക്കാൻ, അറബി അധ്യാപകരെ ഇല്ലാതാക്കാൻ Accreditation Qualification Declaration Act എന്ന കരിനിയമം കൊണ്ടുവന്നു. ഞങ്ങളുടെ മൂന്ന് ചെറുപ്പക്കാർ അന്ന് നിങ്ങളുടെ പോലീസിന്റെ വെടിയേറ്റ് മരിച്ചു. നിങ്ങളെക്കൊണ്ട് ഞങ്ങളുത് തിരുത്തിച്ചു. 1987-ൽ ശരിഅത്ത് വിവാദം വന്നു. അന്നും നിങ്ങൾ എന്തൊക്കെ പറഞ്ഞു. മൂന്നും നാലും കെട്ടലാണെന്നുവരെ പറഞ്ഞു. അന്നും ഞങ്ങളുടെ രക്ഷയ്ക്ക് ഇന്ത്യൻ പാർലമെന്റിൽ വന്നത് രാജീവ് ഗാന്ധിയും ഇന്ത്യൻ നാഷണൽ കോൺഗ്രസ്സുമായിരുന്നു. അന്ന് ആ ശരിഅത്ത് നിയമം സംബന്ധിച്ച് ബഹുമാനപ്പെട്ട സുപ്രീംകോടതി വിധി പറഞ്ഞ് ആ നിയമം പാസ്സാക്കി. അന്നും മസ്ലീംലീഗാണ് മുന്നിലുണ്ടായിരുന്നത്. അന്നും നിങ്ങൾ ഞങ്ങളെ കളിയാക്കി പറഞ്ഞു. 1991-ൽ ബാബ്റി മസ്ജിദിന്റെ കാര്യം വന്നു. അന്ന് ഇ.എം.എസ്. ഞങ്ങളെ പരിഹസിച്ചു. അടിയിൽ അവലവും മുകളിൽ പള്ളിയും ആയിക്കോട്ടെ എന്നുപറഞ്ഞു. അതുകഴിഞ്ഞു. 2006-ൽ എൽ.ഡി.എഫ്-ന്റെ ഭരണകാലത്ത് 'മതമില്ലാത്ത ജീവൻ' എന്ന് ഏഴാം ക്ലാസ്സിൽ പാഠ്യമുണ്ടാക്കി. എന്തിനാണ് നിരീശ്വരവാദം. ഞങ്ങൾ സമരം ചെയ്ത് നിങ്ങളെക്കൊണ്ട് അത് തിരുത്തിച്ചു. ഇതും ഞങ്ങൾ നിങ്ങളെക്കൊണ്ട് തിരുത്തിക്കും. യാതൊരു സംശയവുമില്ല. ഡിവൈഡ് ഉണ്ടാക്കുന്ന നിങ്ങളുടെ ഈ നടപടി അവസാനിപ്പിക്കണമെന്ന് പറയുകയാണ്. കേരളത്തിലെ മുഴുവൻ തൊഴിലാളി വർഗ്ഗത്തിന്റേയും അട്ടിപ്പേര് നിങ്ങൾക്കാണോ; അതെല്ലാം കഴിഞ്ഞു. ഇതൊരു ലോട്ടറി അടിച്ചതാണ്, അതുകൊണ്ട് നിങ്ങൾ ഭരിക്കണം, നന്നായി ഭരിക്കണം. മന്ത്രിമാർ വിഷയം പഠിക്കണം. ജനാധിപത്യത്തിൽ എം.എൽ.എ-മാരെ മാനിക്കണം. പ്രതിപക്ഷ ബഹുമാനമുണ്ടാകണം. ആ നിലയ്ക്ക് കാര്യങ്ങളെ കാണണമെന്നാണ് എനിക്ക് പറയാനുള്ളത്.

[അദ്ധ്യക്ഷവേദിയിൽ പാനൽ ഓഫ് ചെയർമാൻ ശ്രീ. മുഹമ്മദ് മുഹസിൻ]

ചീഫ് വിപ്പ് (ഡോ. എൻ. ജയരാജ്): സർ, ബഹുമാനപ്പെട്ട മുഖ്യമന്ത്രി അവതരിപ്പിച്ച ധനാഭ്യർത്ഥനകളെ ഞാൻ അനുകൂലിക്കുകയാണ്. സമസ്തമേഖലകളിലും സമാനതകളില്ലാത്ത നേട്ടം കൈവരിച്ച കഴിഞ്ഞ ഗവൺമെന്റിന്റെ ഭരണത്തു ടർച്ചയുമായി ഈ ഗവൺമെന്റ് അതിന്റെ രണ്ടാമുഴത്തിലേയ്ക്ക് കടക്കുമ്പോൾ പ്രശസ്ത സാമ്പത്തിക ശാസ്ത്രജ്ഞനായ John Maynard Keynes-ന്റെ വരികളാണ് എനിക്ക് ഓർമ്മ വരുന്നത്. 'Let us study the present in the light of the past for purpose of the future'. ഭാവി ലക്ഷ്യംവച്ച് വർത്തമാനം ഭൂതകാലത്തിന്റെ

സാഹചര്യത്തിൽ പഠിക്കണമെന്നാണ് അദ്ദേഹം പറഞ്ഞത്. ഭൂതകാലത്തിന്റെ പാഠങ്ങളിൽനിന്നുകൊണ്ട് ഭാവിയുടെ വെളിച്ചത്തിലേയ്ക്കുള്ള യാത്രയിൽ പാഥേയങ്ങളായി മാറുന്ന ഒട്ടേറെ ധനാഭ്യർത്ഥനകളാണ് ഇന്നുമുതൽ ഈ സഭയിൽ അവതരിപ്പിക്കുന്നത്. അതുകൊണ്ടുതന്നെ കഴിഞ്ഞ 5 വർഷക്കാലം സാർത്ഥകമായി കേരളം ഭരിച്ച ഒരു ഗവൺമെന്റിന്റെ രണ്ടാം വരവിൽ പൂർത്തീകരിച്ച പ്രവർത്തനങ്ങളോടൊപ്പം തുടങ്ങിവച്ച പ്രവർത്തനങ്ങളും പൂർത്തീകരിക്കാനുള്ള നിശ്ചയദാർഢ്യത്തോടു കൂടിയുള്ള പ്രവർത്തനങ്ങളുമാണ് മുന്നോട്ടുവയ്ക്കുന്നത്. അതിലേറ്റവും പ്രത്യക്ഷമായ ഉദാഹരണങ്ങളിലൊന്നാണ് ഈ സർക്കാർ അധികാരത്തിൽ വന്നതിനുശേഷം നൂറ് ദിവസങ്ങളിലായി നടപ്പിലാക്കുന്ന കർമ്മ പദ്ധതികൾ. സമൂഹത്തിലെ സാമ്പത്തിക അസമത്വം ഇല്ലാതാക്കി സാമൂഹ്യമായ ലക്ഷ്യങ്ങൾ കൈവരിക്കാനും വികസനോന്മുഖമായ കാഴ്ചപ്പാടുകൾ നിലനിർത്തിക്കൊണ്ട് സംസ്ഥാനത്തെ മുന്നോട്ടുകൊണ്ടുപോകാനുള്ള നിലപാടുകളാണ് സ്വീകരിച്ചുവരുന്നത്. ഒട്ടേറെ പ്രകൃതിദുരന്തങ്ങളുടെയും കോവിഡ് പോലുള്ള മഹാമാരികളുടെയും പ്രളയകാലങ്ങളായിരുന്നു കഴിഞ്ഞ ഗവൺമെന്റിന്റെ സമയത്തും ഈ ഗവൺമെന്റിന്റെ തുടക്കത്തിലുമെന്ന് നമുക്കറിയാം. അതിൽ വിറങ്ങലിച്ചുനിന്ന കേരളത്തിലെ ജനങ്ങളെ സ്വന്തം ഹൃദയത്തോട് ചേർത്ത് നിർത്തിക്കൊണ്ട്, അവർക്ക് ആത്മവിശ്വാസം നൽകാൻ കഴിഞ്ഞതുകൊണ്ടാണ് ഈ ഗവൺമെന്റ് ഒരിക്കൽക്കൂടി അധികാരത്തിൽ വന്നത്. പട്ടിണിയുടേയും ബുദ്ധിമുട്ടുകളുടേയും പരിഭവനങ്ങളുടെയുമൊക്കെ ഇടയിൽ തങ്ങളെ സംരക്ഷിക്കാൻ ഒരു ഗവൺമെന്റിങ്ങെന്നുള്ള ഉറച്ച ബോധ്യമാണ് ഈ ഗവൺമെന്റിനെ രണ്ടാമൂഴത്തിലേയ്ക്കെത്തിച്ച ഏറ്റവും പ്രധാനപ്പെട്ട ഘടകങ്ങളിലൊന്ന്. അതിന് ബഹുമാനപ്പെട്ട മുഖ്യമന്ത്രി നേതൃത്വപരമായ പങ്ക് നിർവ്വഹിച്ചപ്പോൾ ഈ ഗവൺമെന്റ് ഒരിക്കൽക്കൂടി സാർത്ഥകമായ പ്രവർത്തനങ്ങളുമായി മുന്നോട്ടുപോകുകയാണ്. ഞാൻ ഇവിടെ നെൽസൺ മണ്ടേലയുടെ പ്രശസ്തമായ വാക്കുകൾ കുറിക്കുകയാണ്. 'It is better to lead from behind and to put others in front, especially when you celebrate victory when nice things occur. You take the front line when there is danger. Then people will appreciate your leadership.' ദുഃഖകരമായ അവസ്ഥകളിൽ മുന്നിൽനിന്നുകൊണ്ട് നയിക്കുമ്പോഴാണ് ജനങ്ങൾ ഒരു നേതൃത്വത്തെ അംഗീകരിക്കുന്നത്. ദുഃഖകരമായ കഴിഞ്ഞ കാലഘട്ടങ്ങളിൽ ജനങ്ങളോടൊപ്പം നിന്നുകൊണ്ട് നേതൃത്വപരമായ പങ്ക് നിർവ്വഹിക്കാൻ കഴിഞ്ഞുവെന്നുള്ളതു കൊണ്ടാണ് പിന്നറായി വിജയൻ ഗവൺമെന്റിനെ ഒരിക്കൽക്കൂടി ഉത്തരവാദിത്വം ഏൽപ്പിച്ചതെന്നുള്ള കാര്യത്തിൽ യാതൊരു സംശയവുമില്ല. ഞാൻ ഒരു കാര്യം സൂചിപ്പിക്കാൻ ആഗ്രഹിക്കുകയാണ്. കഴിഞ്ഞ മൂന്ന് വർഷക്കാലത്തെ S.D.G. (Sustainable Development Goals) ഇൻഡക്സ് പരിശോധിക്കുമ്പോൾ ഒരു സംസ്ഥാനം

എങ്ങനെയാണ് മുന്നോട്ട് പോകുന്നതെന്നതിന്റെ വ്യക്തമായ തെളിവാണ് മനസ്സിലാകുന്നത്. ഐക്യരാഷ്ട്രസഭയുടെ നേതൃത്വത്തിലുള്ള ഏതാണ്ട് 17 പ്രധാനപ്പെട്ട ലക്ഷ്യങ്ങൾ മുൻപിൽ വച്ചുകൊണ്ടുള്ള സസ്സെയിനബിൾ ഡെവലപ്മെന്റ് ഗോൾസ് ഇൻഡക്സിൽ കേരളം മൂന്നാം സ്ഥാനത്താണുള്ളത്. രണ്ട് മേഖലകളിൽ, ആരോഗ്യ രംഗത്തും ദാരിദ്ര്യലഘൂകരണ പ്രക്രിയയിലും, നമ്മൾ ഇന്ത്യയിലെ മറ്റ് സംസ്ഥാനങ്ങളേക്കാൾ മുന്നിലാണ്. 2021-ൽ 100-ൽ 75-ാം സ്ഥാനത്താണ്. 2018-ൽ നമ്മൾ 100-ൽ 69-ാം സ്ഥാനത്തായിരുന്നു. കേരളത്തിന്റെ വളർച്ചാസൂചികയുടെ അടിസ്ഥാനത്തിൽ, വികസന ലക്ഷ്യങ്ങളുടെ കാര്യത്തിൽ നമ്മുടെ സംസ്ഥാനം മുന്നോട്ട് പോകുന്നുവെന്നതാണ് പ്രധാനപ്പെട്ട കാര്യം. ഒരുപക്ഷേ, എതിർക്കുന്നതിനുവേണ്ടി എതിർക്കുമ്പോഴും, അടിസ്ഥാനപരമായ കാര്യങ്ങൾ നിർവ്വഹിക്കുന്ന കാര്യത്തിൽ ഈ ഗവൺമെന്റുടേതല്ല കൃത്യമായ നിലപാടുകൾ കേരളത്തിന്റെ വരുംകാലഘട്ടങ്ങളിലെ ഏറ്റവും നല്ല ദിശാസൂചകങ്ങളായി മാറുമെന്ന കാര്യത്തിൽ യാതൊരു സംശയവുമില്ല. നമ്മുടെ സംസ്ഥാനത്തെയും ജനങ്ങളെയും സംബന്ധിച്ചിടത്തോളം ഏറെ ദുഃഖകരമായ ഒരു കാലാവസ്ഥയിലൂടെയാണ് കടന്നുപോകുന്നത്. കോവിഡ് പോലുള്ള മഹാമാരികൾ നമ്മുടെ പ്രവർത്തനങ്ങൾക്ക് വിഘാതമായി നിൽക്കുന്നു. എവിടെയോ വായിച്ചതുപോലെ ഈ കാലവും കടന്നുപോകും. പി. ബി. ഷെല്ലിയുടെ വാക്കുകൾ അനുസ്മരിച്ചുകൊണ്ട് ഞാൻ അവസാനിപ്പിക്കുകയാണ്, 'If winter comes, can spring be far behind?' തീർച്ചയായും വസന്തകാലം മടങ്ങിവരുമെന്ന കാര്യത്തിൽ സംശയമില്ല. ആ വസന്തകാലങ്ങൾക്ക് പൂവിറക്കാൻ ഇടതുപക്ഷ ഗവൺമെന്റിന്റെ നേതൃത്വത്തിലുള്ള ഒട്ടേറെ നന്മനിറഞ്ഞ പ്രവർത്തനങ്ങൾക്ക് കഴിയുമെന്ന കാര്യത്തിൽ സംശയമില്ലെന്ന് പറഞ്ഞുകൊണ്ട് എന്റെ വാക്കുകൾ അവസാനിപ്പിക്കുന്നു.

ശ്രീ. മോൻസ് ജോസഫ്: സർ, ഞാൻ ഈ ധനാഭ്യർത്ഥനകളെ എതിർക്കുകയാണ്. സംസ്ഥാന ഭരണത്തലവൻമാർ, മന്ത്രിമാർ, ആസ്ഥാന ഉദ്യോഗസ്ഥൻമാർ തുടങ്ങിയ ഭരണരംഗത്തെ കാര്യങ്ങൾ ഇന്നിവിടെ ചർച്ച ചെയ്യുമ്പോൾ, തുടർച്ചയായി രേഖകൾ തിരുത്തുന്ന സർക്കാരായി രണ്ടാം പിണറായി വിജയൻ സർക്കാർ മാറിയിരിക്കുന്ന കാഴ്ചയാണ് നമ്മൾ കണ്ടുകൊണ്ടിരിക്കുന്നത്. എനിക്ക് മുൻപ് സംസാരിച്ച ബഹുമാന്യരായ പ്രതിപക്ഷാംഗങ്ങൾ ഒരുകാര്യം ഇവിടെ ചൂണ്ടിക്കാണിച്ചു. റവന്യൂ വകുപ്പിലെ അണ്ടർ സെക്രട്ടറി ശ്രീമതി ഒ. ജി. ശാലിനിയുടെ ഗുഡ് സർവീസ് എൻടി ഉന്നത ഉദ്യോഗസ്ഥർ തന്നെ തിരുത്തുകയാണ്. മരാമൂരി വിവാദവുമായി ബന്ധപ്പെട്ട് വിവരാവകാശ രേഖകൾ സത്യസന്ധമായി നൽകിയതിന്റെ പേരിലാണ് ഉന്നത ഉദ്യോഗസ്ഥർ ഈ ഉദ്യോഗസ്ഥയുടെ ഗുഡ് സർവീസ് എൻടി ഒഴിവാക്കാനുള്ള ഇടപെടൽ നടത്തിയതെന്നാണ് ഇപ്പോൾ പുറത്തുവന്നിരിക്കുന്നത്.

ഇക്കാര്യത്തിൽ സർക്കാരിന്റെ നിലപാടെന്താണ്? ഉദ്യോഗസ്ഥർക്ക് സത്യസന്ധമായി ജോലി ചെയ്യാൻ കഴിയാത്ത സാഹചര്യമാണോ സംസ്ഥാനത്തുള്ളതെന്ന് ജനങ്ങൾ ചോദിച്ചാൽ അത് അംഗീകരിക്കേണ്ടിവരും. ഈ വിഷയത്തെക്കുറിച്ച് ബഹുമാന്യരായ മുഖ്യമന്ത്രിയോടും റവന്യൂ വകുപ്പുമന്ത്രിയോടും ചോദിച്ചപ്പോൾ മുഖ്യമന്ത്രി പറഞ്ഞത്, ഇങ്ങനെയൊരു കാര്യം ശ്രദ്ധയിൽപ്പെട്ടിട്ടില്ലായെന്നാണ്. ഉദ്യോഗസ്ഥരുടെ നടപടിയിൽ ഇടപെടേണ്ട കാര്യമില്ലെന്ന് റവന്യൂ വകുപ്പുമന്ത്രിയും പറഞ്ഞു. ബഹുമാനപ്പെട്ട പ്രതിപക്ഷനേതാവിന് ഇവിടെയൊരു റവന്യൂ വകുപ്പുമന്ത്രിയുണ്ടോ എന്നുവരെ ചോദിക്കേണ്ടിവന്നു. ഗുഡ് സർവീസ് എൻടി തിരുത്തിയ സംഭവമുൾപ്പെടെയുള്ള കാര്യങ്ങളിൽ ബഹുമാന്യരായ മുഖ്യമന്ത്രിയും റവന്യൂ വകുപ്പുമന്ത്രിയും വ്യക്തമായ മറുപടി പറയേണ്ടതല്ലേ; ഇങ്ങനെയുള്ള നിർഭാഗ്യകരമായ സംഭവങ്ങൾ ആവർത്തിക്കപ്പെടാതിരിക്കാനുള്ള ഇടപെടലുകൾ ഉണ്ടാകേണ്ടതല്ലേ? ഉണ്ടാകണമെന്ന ആവശ്യമാണ് ഞങ്ങൾ ഉന്നയിക്കുന്നത്. രണ്ടാമതായി രേഖ തിരുത്തിയത് ഇന്ത്യയുടെ പരമോന്നത നീതിപീഠമായ സുപ്രീംകോടതിയിലാണ്. ചീഫ് വിപ്പ് ഡോ. എൻ. ജയരാജ് ഇവിടെ സംസാരിച്ചു. നമ്മളെല്ലാം ആദരവോടെ കാണുന്ന ഈ നിയമസഭയിൽ 50 വർഷം പൂർത്തിയാക്കിയ അഭിവന്ദ്യനായ നേതാവായിരുന്നു കെ. എം. മാണി. ശ്രീ. ഉമ്മൻ ചാണ്ടി നേതൃത്വം നൽകിയ യു.ഡി.എഫ്. ഗവൺമെന്റിനുവേണ്ടി നിയമസഭയിൽ ബഡ്ജറ്റ് അവതരിപ്പിക്കാൻ കെ. എം. മാണി വന്നപ്പോൾ അദ്ദേഹത്തിനെതിരെ എൽ.ഡി.എഫ്. നടത്തിയ സമരത്തിന്റെ ഭാഗമായുള്ള വിഷയങ്ങളെല്ലാം ഇപ്പോൾ ബഹുമാനപ്പെട്ട സുപ്രീംകോടതിയുടെ പരിശോധനയിലും പരിഗണനയിലുമാണ്. എൽ.ഡി.എഫ്-ന്റെ ഭാഗത്തുനിന്നുണ്ടായ നടപടികൾ തെറ്റാണെന്ന് ഹൈക്കോടതിയിൽനിന്ന് വിധിയുണ്ടായി. അതിൽ നിന്നും മോചനം ലഭിക്കാനാണ് ഡൽഹിയിലേയ്ക്ക് പോയത്. കെ. എം. മാണിയെ അഴിമതിക്കാരനായി ചിത്രീകരിച്ചുകൊണ്ട് രേഖകൾ കൊടുക്കുകയും പിന്നീട് അത് തിരുത്താനുള്ള ഇടപെടലുകളുണ്ടാകുകയും ചെയ്തതെന്ന് പറയുന്നത് കേരളത്തിനുണ്ടായ എത്രയോ അപമാനകരമായ സാഹചര്യമാണ്. ഇക്കാര്യത്തിൽ എൽ.ഡി.എഫ്. വ്യക്തമായ മറുപടി പറയേണ്ടതല്ലേ?

ചീഫ് വിപ്പ് (ഡോ. എൻ. ജയരാജ്): സർ, ബഹുമാനപ്പെട്ട കോടതിയിൽ അങ്ങനെ പറഞ്ഞില്ല. കെ. എം. മാണിയുടെ പേര് പരാമർശിച്ചിട്ടില്ല.

1.00 PM]

ശ്രീ. മോൻസ് ജോസഫ്: സർ, കോടതി പറഞ്ഞു. അതിനുശേഷമാണ് തിരുത്തിയത്. ഈ സമരം കെ. എം. മാണിക്കെതിരെയല്ല, യു.ഡി.എഫ്-ന് എതിരെയെന്നെന്ന് അപ്പോൾ തിരുത്തിപ്പറഞ്ഞു. അത് യു.ഡി.എഫ്-ന് എതിരെയുള്ള

സമരമായിരുന്നു. കെ. എം. മാണി ബഡ്ജറ്റ് അവതരിപ്പിക്കാൻ പാടില്ല, ശ്രീ. ഉമ്മൻ ചാണ്ടി ബഡ്ജറ്റ് അവതരിപ്പിച്ചോട്ടെ, കെ. എം. മാണിയെക്കൊണ്ട് ഞങ്ങൾ ബഡ്ജറ്റ് അവതരിപ്പിക്കില്ലെന്ന് ഇടതുപക്ഷം പറഞ്ഞു....(ബഹളം)... ഡോ. എൻ. ജയരാജേ, നമ്മൾ ഒന്നിച്ചാണ് കെ. എം. മാണിയെ സഭയ്ക്കു കയറ്റിയത്. കെ. എം. മാണി ബഡ്ജറ്റ് അവതരിപ്പിക്കാൻ പാടില്ലായെന്ന് പറഞ്ഞ് ഇടതുപക്ഷം തലേന്ന് രാത്രിതന്നെ നിയമസഭയ്ക്കു കയറിക്കിടന്നു. നിയമസഭയ്ക്കു കയറ്റിയത് കെ. എം. മാണിയെ നമ്മളെല്ലാവരും ഒരുമിച്ച് കൊണ്ടുവന്നു. കെ. എം. മാണി തന്നെ ബഡ്ജറ്റ് അവതരിപ്പിക്കുമെന്ന് പറയുന്നു. കെ. എം. മാണി അഴിമതിക്കാരനാണ്, ബാർ കോഴക്കാരനാണ്, ബഡ്ജറ്റ് അവതരിപ്പിക്കാൻ പറ്റില്ലെന്നു പറഞ്ഞു കൊണ്ട് നിയമസഭയിൽ ഒറ്റക്കെട്ടായി എൽ.ഡി.എഫ്. മുദ്രവാക്യം വിളിക്കുമ്പോൾ കെ. എം. മാണി തന്നെ ബഡ്ജറ്റ് അവതരിപ്പിക്കുമെന്ന് പറഞ്ഞുകൊണ്ട് യു.ഡി.എഫ്-ന്റെ എം.എൽ.എ-മാർ ഒന്നിച്ചേർന്ന് അദ്ദേഹത്തെ അകത്തുകൊണ്ടു വരികയും അദ്ദേഹം ബഡ്ജറ്റ് അവതരിപ്പിച്ചുവെന്ന് പറയുകയും ചെയ്തപ്പോഴാണ് ഈ നിയമസഭ അടിച്ചുതകർത്തത്. ഇത് പച്ചയായ സത്യമല്ലേ; ഈ സത്യം ആർക്ക് നിഷേധിക്കാൻ സാധിക്കും? ഇത് ഒരിക്കലും നിഷേധിക്കാൻ കഴിയുകയില്ല. അത് നിഷേധിക്കാൻ ശ്രമിച്ചാൽ ഡോ. എൻ. ജയരാജും അദ്ദേഹത്തിന്റെ പാർട്ടിയും വഷളാകും. അത് നിഷേധിക്കാൻ ശ്രമിക്കരുത്. കെ. എം. മാണിയുടെ ആത്മാവുപോലും ക്ഷമിക്കില്ലെന്ന് വിനയത്തോടുകൂടി പറയുകയാണ്. ഞാൻ സമയപരിമിതിമൂലം ചുരുക്കുകയാണ്. ന്യൂനപക്ഷങ്ങൾക്ക് അർഹതപ്പെട്ട സ്റ്റോളർഷിപ്പുമായി ബന്ധപ്പെട്ട 80:20 വിഷയത്തിൽ യു.ഡി.എഫ്. അഭിപ്രായസമന്വയത്തോടെ പരിഹരിക്കുന്നതിനു വേണ്ടിയുള്ള നേതൃപരമായ ഇടപെടലുകൾ നടത്തിയിട്ടുണ്ട്. ഈ വിഷയത്തിൽ ഹൈക്കോടതിയിൽ നിന്നുണ്ടായിരിക്കുന്ന വിധിയുടെ പശ്ചാത്തലത്തിൽ ജനസംഖ്യാനുപാതികമായി സ്റ്റോളർഷിപ്പുകൾ നൽകാനുള്ള ഗവൺമെന്റിന്റെ തീരുമാനത്തെ ഞങ്ങൾ സ്വാഗതം ചെയ്യുകയാണ്. ഇതിന്റെ ഫലമായി നിലവിൽ ലഭിക്കാത്ത ആനുകൂല്യങ്ങളിൽ കുറവ് വരുന്ന ജനവിഭാഗങ്ങളുടെ താല്പര്യങ്ങളും സംരക്ഷിക്കപ്പെടണം. അവർക്ക് കുറവ് വന്നിരിക്കുന്ന ആനുകൂല്യം നികത്തിക്കൊടുക്കാൻ കഴിയുന്ന വിധത്തിലുള്ള സർക്കാരിന്റെ അടിയന്തരമായ ഇടപെടലുകളുണ്ടാകണം. നമ്മുടെ സംസ്ഥാനത്ത് മതസൗഹാർദ്ദവും മനുഷ്യർ തമ്മിലുള്ള ബന്ധങ്ങളും തൃപ്തികരമായി നിലനിർത്താനും ന്യൂനപക്ഷങ്ങൾക്ക് അർഹതപ്പെട്ട ആനുകൂല്യങ്ങൾ എല്ലാ വിഭാഗങ്ങൾക്കും ലഭിക്കാൻ കഴിയുന്ന വിധത്തിലും ഈ പ്രശ്നം പരിഹരിക്കപ്പെടുകയെന്നുള്ളത് നമ്മുടെ സംസ്ഥാനത്തിന്റെ ആവശ്യമാണ്. അതിനുള്ള നടപടികൾ ഗവൺമെന്റിന്റെ ഭാഗത്തുനിന്നും ഉണ്ടാകണമെന്നുകൂടി അഭ്യർത്ഥിക്കുന്നു. 493 പി.എസ്.സി. റാങ്ക് ലിസ്റ്റുകൾ ആഗസ്റ്റ് 4-ന് റദ്ദാകുകയാണ്. ഉദ്യോഗാർത്ഥികൾക്ക് ജോലി നൽകുമെന്നാണ് ഗവൺമെന്റ് നൽകിയിരിക്കുന്ന വാഗ്ദാനം. നിയമനം

നൽകാൻ സാധിച്ചിട്ടില്ലെന്ന് ഇവിടെ പലരും ചൂണ്ടിക്കാണിക്കുകയുണ്ടായി. 493 രാജ് ലിസ്റ്റുകളുടെ കാലാവധി അവസാനിപ്പിച്ച് പതിനായിരക്കണക്കിന് ഉദ്യോഗാർത്ഥികളെ കണ്ണനീരിലാഴ്ത്തും. അതുകൊണ്ട് 6 മാസത്തേയ്ക്കുകൂടി പി.എസ്.സി. രാജ് ലിസ്റ്റിന്റെ കാലാവധി ദീർഘിപ്പിച്ചുനൽകാനുള്ള തീരുമാനമുണ്ടാകണം. ഇത് സംസ്ഥാനത്തിന്റെ പൊതുമനഃസാക്ഷിയുടെ മുൻപിൽ യുവാക്കളോട് ചെയ്യേണ്ട ഏറ്റവും പ്രധാനപ്പെട്ട കാര്യമാണ്. ഇത്തരം കാര്യങ്ങളിലെല്ലാം നിഷേധാത്മകമായ നിലപാട് സ്വീകരിച്ചുപോകുന്നതിൽ പ്രതിഷേധം അറിയിക്കുന്നു.

ശ്രീ. ഐ. ബി. സതീഷ്: സർ, ഞാൻ ഈ ധനാഭ്യർത്ഥനകളെ അനുകൂലിക്കുന്നു. കേരളത്തിന്റെ രാഷ്ട്രീയ ചരിത്രത്തിലെ ദിശാമാറ്റമാണ് രണ്ടാം പിണറായി വിജയൻ സർക്കാർ. 1959 മുതൽ ആരംഭിച്ച, കേരള രാഷ്ട്രീയത്തെ മലിനപ്പെടുത്തിയ വിമോചനസമര രാഷ്ട്രീയാന്തരീക്ഷത്തിന്റെ അന്ത്യം കുറിക്കണമെന്നതാണ് ഈ ഗവൺമെന്റിന്റെ രാഷ്ട്രീയ നിയോഗം. പണ്ട് ശ്രീബുദ്ധനോട് ഒരാൾ ചോദിച്ചു, 'അങ്ങും ശിഷ്യഗണങ്ങളും എന്താണ് ചെയ്തുകൊണ്ടിരിക്കുന്നത്?' 'ഞങ്ങൾ നടക്കുമ്പോൾ നടക്കുന്നു, ഉണ്ണുമ്പോൾ ഉണ്ണുന്നു, ഉറങ്ങുമ്പോൾ ഉറങ്ങുന്നു' എന്നാണ് ശ്രീബുദ്ധൻ മറുപടി പറഞ്ഞത്. എല്ലാവരും അങ്ങനെയല്ലേ ചെയ്യുന്നതെന്ന് അയാൾ തിരിച്ചുചോദിച്ചു. അപ്പോൾ ശ്രീബുദ്ധൻ ഇങ്ങനെ മറുപടി പറഞ്ഞു, 'ഞങ്ങൾ നടക്കുമ്പോൾ നടക്കുന്നുവെന്ന് അറിഞ്ഞുകൊണ്ട് നടക്കുന്നു, ഉണ്ണുമ്പോൾ ഉണ്ണുന്നുവെന്ന് അറിഞ്ഞുകൊണ്ട് ഉണ്ണുന്നു, ഉറങ്ങുമ്പോൾ ഉറങ്ങുന്നുവെന്ന് അറിഞ്ഞുകൊണ്ട് ഉറങ്ങുന്നു'. ഇവിടെ ഒരു സർക്കാർ ഞങ്ങൾ ഭരിക്കുന്നുവെന്ന് അറിഞ്ഞുകൊണ്ട്, അറിയിച്ചുകൊണ്ട് ഭരിക്കുന്നു, ഇതാണ് രണ്ടാം പിണറായി വിജയൻ സർക്കാരിന്റെ പ്രത്യേകത. അതുകൊണ്ടാണ് അടുപ്പ് പുകയാത്തവരും ആത്മാഭിമാനമുണ്ട് എന്നൊരു ബോധം മലയാളിക്കുണ്ടായത്, പട്ടിണി അപരാധമല്ല എന്നൊരു ബോധം മലയാളിക്കുണ്ടായത്. അതുകൊണ്ടാണ് രണ്ടാം പിണറായി വിജയൻ സർക്കാർ വന്നത്. ഈ സർക്കാർ അധികാരത്തിലേറിയ നാളുകൾ മുതൽ നേരിടേണ്ടിവന്ന പ്രതിസന്ധികളും വെല്ലുവിളികളും നമ്മുടെ മുൻപിലുണ്ട്. അതൊരു ചരിത്രപാഠമാണ്. 2017-ലെ മഹാവറുതിയുടെയും വരൾച്ചയുടെയും കാലം, അതുകഴിഞ്ഞ് രണ്ട് മഹാപ്രളയങ്ങൾ, അതിനുശേഷം ഇപ്പോഴും നമ്മുടെയെല്ലാം മുഖങ്ങൾ മറച്ച് മുഖംമൂടിയണിയിച്ച് വിടാതെ പിന്തുടരുന്ന കോവിഡ് കാലം. അതിനെയാക്കെ നാം അതിജീവിക്കുകയാണ്. മഹാപ്രളയത്തിന്റെ കാലത്ത് 38,000 കോടി രൂപ നമുക്ക് നഷ്ടമായി. കോവിഡിന്റെ ഒന്നാം തരംഗത്തിന്റെ കാലത്ത് 1.56 ലക്ഷം കോടി രൂപയുടെ നഷ്ടമുണ്ടായി. സാമ്പത്തിക പ്രതിസന്ധികളുടെ നടുച്ചഴിയിൽ വട്ടം തിരിയുന്ന കാലമാണ്. നോട്ട് നിരോധനം സൃഷ്ടിച്ച പ്രതിസന്ധികൾ ഇപ്പോഴും നമ്മെ വിടാതെ പിന്തുടരുകയാണ്. ജി.എസ്.ടി. മറ്റൊരു ആഘാതമായിരുന്നു. അപ്പോഴാണ് ഈ സർക്കാർ പുതിയ കാലത്തിന്റെ ഉത്തരവാദിത്വങ്ങൾ ഏറ്റെടുത്തു

കൊണ്ട്, ഭൂതകാലത്തിന്റെ തടവറയിൽപ്പെടാതെ, വരുംകാലത്തെക്കുറിച്ച് ഉത്കണ്ഠപ്പെട്ട് പകച്ചുനിൽക്കാതെ, ഭരിക്കുന്നുവെന്ന് അറിഞ്ഞുകൊണ്ട് ഭരിച്ചു കൊണ്ടേയിരിക്കുന്നത്. ഈ ഗവൺമെന്റ് കേരളത്തിൽ നിരവധി മാറ്റങ്ങൾക്ക് തുടക്കംകുറിക്കുകയുണ്ടായി. രണ്ടാം പിണറായി വിജയൻ സർക്കാർ അധികാരത്തിലേറിയപ്പോൾ എടുത്ത ഒന്നാമത്തെ തീരുമാനം അതീവദരിദ്രർ ഇല്ലാത്ത നാടായി കേരളത്തെ മാറ്റുമെന്നതാണ്. ഒന്നാം പിണറായി വിജയൻ സർക്കാർ നവകേരളത്തിനായുള്ള ചുവടുവയ്പ്പുകൾ നടത്തി. ആർദ്രം, ഹരിത കേരളം, ലൈഫ്, പൊതുവിദ്യാഭ്യാസ സംരക്ഷണയജ്ഞം തുടങ്ങിയ പദ്ധതികളെല്ലാം എന്തെല്ലാം മാറ്റങ്ങളാണുണ്ടാക്കിയതെന്ന് നമുക്കറിയാം. ഇന്നും വിടാതെ പിന്തുടരുന്ന കോവിഡ് ഇന്ത്യയിലെ ഇതര സംസ്ഥാനങ്ങളിൽനിന്നും വ്യത്യസ്തമായി കേരളത്തിന്റെ സവിശേഷ സാമൂഹ്യ സാഹചര്യങ്ങളിൽ എത്രമാത്രം ആഘാതം സൃഷ്ടിച്ചുവെന്ന് നാം മനസ്സിലാക്കണം. ജനസാന്ദ്രതയിൽ മറ്റ് സംസ്ഥാനങ്ങളെപ്പോലെയാണോ കേരളം? സാമൂഹ്യബന്ധങ്ങളിൽ മറ്റു സംസ്ഥാനങ്ങളിൽ നിന്നും വ്യത്യസ്തമായ അന്തരീക്ഷമുണ്ടായിട്ടുപോലും ഏറ്റവും ഫലപ്രദമായി, പരമാവധി കുറഞ്ഞ ടി.പി.ആർ-ഓട്ടുകൂടി കോവിഡ് മഹാമാരിയെ പ്രതിരോധിക്കാൻ കഴിഞ്ഞുവെന്നാണ് ലോകമാധ്യമങ്ങൾ പറയുന്നത്. ഐക്യരാഷ്ട്രസഭയുടെ സുസ്ഥിര വികസന സൂചികയിൽ തുടർച്ചയായി ഒന്നാം സ്ഥാനം നേടാൻ കഴിയുന്നതും ഇടതുപക്ഷത്തിന് മാത്രം കഴിയുന്ന ഭരണമികവിന്റെ സാക്ഷ്യപത്രമാണ്. അതേസമയം സംസ്ഥാനത്തിന്റെ സവിശേഷമായ സാഹചര്യങ്ങളെ ഉൾക്കൊണ്ടുകൊണ്ട്, വരും കാലത്തേയ്ക്ക് കേരളത്തെ വിജ്ഞാനസമൂഹമായി മാറ്റുന്നതടക്കമുള്ള കാഴ്ചപ്പാടുകൾ മുന്നോട്ടുവയ്ക്കുമ്പോൾത്തന്നെ, നാളത്തെ ഇന്ത്യ എന്തായിരിക്കണമെന്നതിന്റെ ഇന്നത്തെ ഉത്തരമായി പിണറായി വിജയൻ സർക്കാർ മാറിയിരിക്കുന്നു. ഇന്ത്യൻ ജനാധിപത്യത്തിന്റെ ആത്മാവിനുനേർക്ക് ദണ്ഡുകൾ ഉയരുമ്പോൾ അതിനെ പ്രതിരോധിക്കാൻ ആദ്യ മുതൽക്കു ശബ്ദം കേരളത്തിന്റേതാണ്. നോട്ട് നിരോധനം വന്നപ്പോൾ, കേരളത്തിന്റെ മുഖ്യമന്ത്രിയുൾപ്പെടെ മന്ത്രിസഭാംഗങ്ങൾ പ്രക്ഷോഭത്തിനായി തെരുവിലിറങ്ങി. പൗരത്വ നിയമ ഭേദഗതിക്കെതിരായും, കാശ്മീർ വിഭജനത്തിന്റെ പ്രശ്നം വന്നപ്പോഴും, ലക്ഷദ്വീപിനെ കീഴ്പ്പെടുത്താനുള്ള ശ്രമം വന്നപ്പോഴും കേരളത്തിന്റെ രാഷ്ട്രീയ നേതൃത്വം ഇന്ത്യയുടെ ദേശീയരാഷ്ട്രീയ നേതൃത്വമായി മാറിയിരുന്നു. ഇന്ത്യൻ ജനാധിപത്യത്തെ സംരക്ഷിക്കുന്നതിനുള്ള മുന്നണിപ്പോരാളിയായി കേരളത്തിന്റെ ഇടതുപക്ഷ ജനാധിപത്യമുന്നണി സർക്കാർ മാറിക്കഴിഞ്ഞു. ഇന്ത്യൻ ദേശീയ പതാകയ്ക്ക് ഔദ്യോഗിക അംഗീകാരം ലഭിച്ച ദിനമാണ് ജൂലൈ 22. ഒരു മാസം കഴിയുമ്പോൾ ഇന്ത്യൻ സ്വാതന്ത്ര്യത്തിന്റെ എഴുപത്തിയഞ്ചാം വാർഷികാഘോഷങ്ങൾക്ക് തുടക്കമാകുകയാണ്. ബി.ജെ.പി. സർക്കാർ നേതൃത്വം നൽകാൻ പോകുന്നത് കണ്ണഞ്ചിപ്പിക്കുന്ന ആഘോഷങ്ങൾക്കാണ്. ഒരാഴ്ചമുമ്പാണ് ഫാ. സ്റ്റാൻ സാമിയെന്ന 84 വയസ്സുകാരനായ, സാത്വികനായ സന്യാസിയുടെ ചിതാഭസ്മം തലസ്ഥാനനഗരത്തിൽ ഏറ്റുവാങ്ങിയത്. ചുരുക്കിപ്പറഞ്ഞാൽ, ഇന്ത്യ ഇന്ന് ഭരിക്കുന്നതാൽ

എന്ന ചോദ്യത്തിന്, ഇന്ത്യ ഇന്ന് ഭരിക്കുന്നത് ഭയമാണ് എന്നാണുത്തരം. ഇന്ത്യൻ ജനതയെ കീഴ്ത്തിയെടുത്താൻ ഫാസിസ്റ്റുകൾ ശ്രമിക്കുമ്പോൾ ഭയത്തിന്റെ കാർമ്മേഘങ്ങൾ നമുക്കുമുകളിൽ വരികയാണ്. ഒരു രാജ്യത്തെ പൗരന്റെ പൗരാവകാശങ്ങൾ ഇല്ലാതായാൽ, സ്വകാര്യത ഇല്ലാതായാൽ, ആ രാജ്യത്തെ ജനാധിപത്യം മരിച്ചുവെന്നാണ് അർത്ഥം. ഇസ്രായേലി കമ്പനിയുടെ സോഫ്റ്റ്‌വെയറായ പെഗാസസ് ചൂഴ്ന്നുനിൽക്കുന്നത് രാഷ്ട്രീയ നേതാക്കളുടെ സ്വകാര്യതകളിലേയ്ക്ക് മാത്രമല്ല, ഈ രാജ്യത്തെ ഭരണത്തിന് നേതൃത്വം നൽകുന്ന ബി.ജെ.പി-ക്ക് ആത്മീയനേതൃത്വവും രാഷ്ട്രീയ നേതൃത്വവും നൽകുന്ന നാഗ്പൂരിലെ സംഘ് ആസ്ഥാനത്തിരിക്കുന്ന ആർ.എസ്.എസ്. നേതൃത്വത്തിലേയ്ക്കും മാധ്യമ പ്രവർത്തകരിലേയ്ക്കുമൊക്കെയാണ്. ഇന്ത്യൻ ജനാധിപത്യത്തിന്റെ കരളിൽ കരിംതേളുകളായി പെഗാസസിന്റെ സൂക്ഷ്മദൃഷ്ടികൾ ചെന്നിറങ്ങുമ്പോൾ ഇന്ത്യൻ ജനാധിപത്യം മരിക്കാൻ തുടങ്ങുകയാണെന്ന ഉത്കണ്ഠ നമുക്കൊക്കെയുണ്ട്. നമുക്കെല്ലാം അറിയാവുന്ന ചരിത്രയാഥാർത്ഥ്യം ഇന്ത്യയിലെ ഇടതുപക്ഷം ഫാസിസ്റ്റുകളെ ചെറുക്കുന്നതിന് പരിമിതികളുള്ള രാഷ്ട്രീയ പ്രസ്ഥാനമാണ് എന്നതാണ്. ചരിത്രപരമായ ഉത്തരവാദിത്വം നിർവ്വഹിക്കാൻ ബാധ്യതയുള്ള, നൂറ്റാണ്ടിന്റെ പഴക്കമുള്ള ഇന്ത്യൻ നാഷണൽ കോൺഗ്രസ് ആ ഉത്തരവാദിത്വം നിർവ്വഹിക്കാൻ ശ്രമിക്കുന്നുണ്ടോ; ഇപ്പോഴത്തെ അവരുടെ സ്ഥിതി എന്താണ്; അവർ ചെന്നെത്തപ്പെട്ടിരിക്കുന്ന അവസ്ഥയിൽനിന്ന് കരകയറാനുള്ള ഒരു ശ്രമം നടത്താൻ, ഫാസിസ്റ്റുകൾക്ക് എതിരായ ഏറ്റവും ശക്തമായ നിലപാട് സ്വീകരിക്കാൻ കോൺഗ്രസ്സിന് കഴിയുന്നുണ്ടോ? അടുത്തകാലത്ത് ബഹുമാന്യനായ പ്രതിപക്ഷനേതാവ് പങ്കെടുത്ത ഒരു ചാനൽ ചർച്ചയിൽ രാഷ്ട്രപിതാവിന്റെ വധത്തെ ന്യായീകരിച്ചുകൊണ്ട് ഒരു ഫാസിസ്റ്റ് സംസാരിക്കവേ അദ്ദേഹം മൗനം പാലിക്കുകയാണ് ചെയ്തത്. പിന്നീട് അദ്ദേഹം അതിന് നൽകിയ ന്യായീകരണം, അതൊരു സുജനമര്യാദയാണെന്നാണ്. ഫാസിസ്റ്റുകളോട് കാണിക്കുന്ന സുജനമര്യാദ അദ്ദേഹം നിയമസഭയിൽ കാണിക്കാറുണ്ടോ?

പ്രതിപക്ഷനേതാവ് (ശ്രീ. വി. ഡി. സതീശൻ): സർ, പോയിന്റ് ഓഫ് ഓർഡർ. ബഹുമാനപ്പെട്ട അംഗം സംസാരിച്ചപ്പോൾ ഞാനൊരു ചാനൽ ചർച്ചയിൽ പങ്കെടുക്കുകയും ഒരു ഫാസിസ്റ്റ് നേതാവ് ഗാമ്പി വധത്തെ ന്യായീകരിച്ച് സംസാരിച്ചപ്പോൾ ഞാൻ മൗനം പാലിക്കുകയും ചെയ്തുവെന്ന് പറഞ്ഞു. അങ്ങനെയൊരു ചർച്ചയിൽ പങ്കെടുത്തതോ ഏതെങ്കിലുമൊരു ഫാസിസ്റ്റ് നേതാവ് സംസാരിച്ചതോ എനിക്കറിയില്ല. ഏത് ചാനൽ ചർച്ചയിലാണ്, ഏത് ദിവസമാണെന്ന് എനിക്കറിയില്ല. ഗാമ്പി വധത്തെ ന്യായീകരിച്ചുകൊണ്ട് ഒരാൾ സംസാരിക്കുകയും ഞാൻ കേട്ടുകൊണ്ടിരിക്കുകയും ചെയ്യുന്ന അനുഭവം ഞാൻ പ്രതിപക്ഷനേതാവായതിനുശേഷമല്ല, എന്റെ ജീവിതത്തിലുണ്ടായിട്ടില്ല. ഇല്ലാത്ത കാര്യങ്ങൾ സഭയിൽ പറയുന്നത് രേഖയിൽനിന്ന് നീക്കം ചെയ്യണം.

മി. ചെയർമാൻ: പരിശോധിക്കാം.*

ശ്രീ. ഐ. ബി. സതീഷ്: സർ, ഞാൻ പറയാൻ ആഗ്രഹിച്ചൊരു കാര്യം, ഇന്നത്തെ ഇന്ത്യൻ രാഷ്ട്രീയ സാഹചര്യത്തിൽ ഫാസിസ്റ്റുകൾ സ്വീകരിക്കുന്ന സമീപനത്തെ പ്രതിരോധിക്കാൻ ഉത്തരവാദിത്വമുള്ള കോൺഗ്രസ് നേതൃത്വം അത് നിർവ്വഹിക്കുന്നില്ല എന്നതാണ്. ഞാനിവിടെ തുടക്കത്തിൽ ചൂണ്ടിക്കാണിച്ചതു പോലെ ഇന്ത്യൻ രാഷ്ട്രീയ സാഹചര്യങ്ങളിലെ ഉത്തരവാദിത്വം ഏറ്റെടുത്ത് മുന്നോട്ടുപോകുന്ന ഇടതുപക്ഷത്തെ ആക്രമിക്കാൻ പരിഹാസ്യമായ ശ്രമമല്ലേ കോൺഗ്രസ് നേതൃത്വത്തിലുള്ള യു.ഡി.എഫ്. നടത്തിക്കൊണ്ടിരിക്കുന്നത്. ഇന്നിവിടെ ഒരു അടിയന്തരപ്രമേയം അവതരിപ്പിക്കുകയുണ്ടായി. ആ അടിയന്തരപ്രമേയം അവതരിപ്പിക്കാൻ അവതാരകനെ തെരഞ്ഞെടുത്തതിന്റെ പിന്നിൽപ്പോലും എന്തെങ്കിലും ദുരുദ്ദേശ്യമുണ്ടോയെന്ന് സംശയമുണ്ട്. പരാതിയിൽ എഫ്.ഐ.ആർ. രജിസ്റ്റർ ചെയ്യാൻ വൈകിപ്പോയെന്നതാണ് അവതാരകൻ പറഞ്ഞൊരു കാര്യം. എഫ്.ഐ.ആർ-കളിൽ പേരുള്ള ഒരുപാട് പേരുടെ മുഖങ്ങൾ അപ്പറത്ത് കാണുന്നുണ്ട്. അവരുടെയെല്ലാം പേരുകൾ എണ്ണിയെണ്ണി പറഞ്ഞ് സ്വയം പരിഹാസ്യരാകാൻ ഞങ്ങൾ തയ്യാറാകുന്നില്ല. സാമൂഹ്യമായ സ്ത്രീ സമൂഹമുള്ള ഒരു നാട് മാത്രമേ പുരോഗമിക്കപ്പെട്ട നാടായി മാറുവെന്നുള്ള രാഷ്ട്രീയ സംസ്കാരമാണ് ഇടതുപക്ഷത്തെ നയിക്കുന്നത്. അപ്പറത്ത് വാദമുഖങ്ങൾ ഉന്നയിക്കുന്നവർ ആത്മനിന്ദയുടെ, സ്വയം പരിഹാസ്യതയുടെ ചെളികുണ്ടിയിൽ മുങ്ങിത്താഴുകയാണ്. പോത്താനിക്കര പോലീസ് സ്റ്റേഷനിലെ ഒരു ലക്കൗട്ട് നോട്ടീസ് എന്റെ കയ്യിലിരിപ്പുണ്ട്. ആ നോട്ടീസിന് ആധാരമായ ക്രൈമിനെ സംബന്ധിച്ച് നവമാധ്യമത്തിൽ പ്രചരിക്കുന്ന ഒരു സ്റ്റേറ്റ്മെന്റ് വായിച്ച് ഞാൻ അവസാനിപ്പിക്കുകയാണ്. 'ആ പെൺകുട്ടിയെ പിഡിപ്പിച്ച ആളല്ല ഈ പ്രവർത്തകർ, വ്യത്യസ്തമായൊരു കേസാണ്, അനാവശ്യമായി പ്രതിചേർത്തതാണെന്ന് ആക്ഷേപമുണ്ട്. കുറ്റകൃത്യംചെയ്ത ആളുമല്ല, നമ്മൾ കേട്ടപാതി കേൾക്കാത്തപാതി കാളപെറ്റെന്ന് കേട്ട് കയർ എടുത്തുതുടങ്ങി എന്നുപറയുന്നതുപോലെ നടപടിയെടുത്ത് ഒരാളിന്റെ ജീവിതം തുലയ്ക്കരുതല്ലോ, അങ്ങനെ പറഞ്ഞതാരു? നമുക്കെല്ലാമറിയാം. ഇങ്ങനെ സ്വയം കോടതിയാകുന്ന കോൺഗ്രസ് നേതൃത്വം ഇത്തരം പ്രതിലോമ സംസ്കാരമുള്ളവരെ സംരക്ഷിക്കുന്നവരാണ്. അവരാണ് ഇടതുപക്ഷത്തെ ആക്രമിക്കാൻ ഇറങ്ങിത്തിരിച്ചിരിക്കുന്നതെന്ന് കേരള ജനത തിരിച്ചറിയും. ഇടതുപക്ഷം തുടർച്ചയായി ഭരിക്കുന്ന നാടായി കേരളം മാറുകതന്നെ ചെയ്യും.

* ബഹുമാനപ്പെട്ട സഭാധ്യക്ഷന്റെ ഉത്തരവിൻപ്രകാരം (ഫ.നമ്പർ 11835/ഇ.ബി./2021/നി.സെ. തീയതി 23-7-2021)സഭാ രേഖകളിൽ നിലനിർത്തി.

ശ്രീ. രാമചന്ദ്രൻ കടന്നപ്പള്ളി: സർ, 2021-22 സാമ്പത്തികവർഷത്തേയ്ക്കുള്ള പുതുക്കിയ ധനാഭ്യർത്ഥനകളുടെ ഭാഗമായി ബഹുമാനപ്പെട്ട മുഖ്യമന്ത്രി അവതരിപ്പിച്ച ധനാഭ്യർത്ഥനകളെ ഞാൻ സന്തോഷപൂർവ്വം, അഭിമാനപൂർവ്വം പിന്തുണയ്ക്കുകയാണ്. നമ്മുടെ രാജ്യത്തിന്റെയും സംസ്ഥാനത്തിന്റെയും സാമ്പത്തിക-സാമൂഹ്യ-രാഷ്ട്രീയ സാഹചര്യങ്ങൾ എല്ലാവർക്കുമറിയാം. കോവിഡ്-19 മഹാമാരിയാണ് ലോകത്തെ ഗ്രസിച്ചുകൊണ്ടിരിക്കുന്നത്. കോവിഡ് മഹാമാരിക്കെതിരായിട്ടുള്ള മഹായുദ്ധം വിജയകരമായി മുന്നോട്ടുകൊണ്ടുപോകുന്ന സംസ്ഥാനമാണ് കേരളം. ഒന്നാം പിണറായി വിജയൻ സർക്കാർ അധികാരത്തിൽ വന്നപ്പോൾ നിപ്പയും ഓഖിയും പ്രളയവും കോവിഡും പോലുള്ള നിരവധി വെല്ലുവിളികളുണ്ടായി. ഈ ദുരന്തങ്ങളെയെല്ലാം നേരിടുന്നതിൽ ആത്മവിശ്വാസത്തോടെ, ആത്മധൈര്യത്തോടെ, ലക്ഷ്യബോധത്തോടെ ജനങ്ങൾക്കുവേണ്ടി പ്രവർത്തിച്ചതിന്റെ അംഗീകാരമാണ് പിണറായി വിജയൻ സർക്കാരിന്റെ ഭരണത്തുടർച്ച. ദുരന്തങ്ങളിൽനിന്നും കേരളത്തെ രക്ഷിച്ച രക്ഷകനെന്ന നിലയ്ക്ക് ശ്രീ. പിണറായി വിജയൻ നയിക്കുന്ന സർക്കാരിനൊരു തുടർഭരണം വേണമെന്ന അഭ്യർത്ഥന ജനങ്ങൾ നെഞ്ചിലേറ്റി അംഗീകരിക്കുകയുണ്ടായി. പ്രചരണങ്ങളോ പരിപാടികളോ അല്ല, നേരെമറിച്ച് സ്വന്തം ജീവിതത്തിലെ അനുഭവങ്ങളാണ് ജനങ്ങളെക്കൊണ്ട് ഈ പിന്തുണ ചെയ്യിപ്പിക്കാൻ പ്രേരിപ്പിച്ചതെന്ന് ബഹുമാനപ്പെട്ട മുഖ്യമന്ത്രി പറഞ്ഞത് ഞാൻ ഓർമ്മിക്കുകയാണ്. ഇതാണ് വസ്തുത. യാഥാർത്ഥ്യബോധത്തോടുകൂടിയുള്ള സമഗ്രമായ പ്രവർത്തന പരിപാടികൾ, സാർവ്വത്രികത, സമഗ്രത, ലക്ഷ്യബോധത്തോടെയുള്ള നിർദ്ദേശങ്ങൾ എന്നിവയാണ് ഈ ബഡ്ജറ്റിലുള്ളത്. കോവിഡ് മഹാമാരിയുടെ പശ്ചാത്തലത്തിൽ പലതും വെട്ടിക്കുറയ്ക്കേണ്ടി വന്നെങ്കിലും ആരോഗ്യ അടിയന്തരാവസ്ഥയുമായി ബന്ധപ്പെട്ടുകൊണ്ടുള്ള നടപടികൾ സ്വീകരിച്ചു. ആദ്യ ബഡ്ജറ്റിലുണ്ടായതിനേക്കാൾ കൂടുതൽ മാറ്റങ്ങൾ വരുത്തേണ്ടി വന്നതിന്റെ കാരണം സാഹചര്യം കൂടുതൽ രൂക്ഷമാവുന്നതുകൊണ്ടാണ്. ഇങ്ങനെയുള്ള കാര്യങ്ങളിൽ ഒത്തൊരുമയോടെ മുന്നോട്ടുപോയാൽ മാത്രമേ കേരളത്തെ രക്ഷപ്പെടുത്താൻ കഴിയൂ. രാഷ്ട്രീയത്തിനപ്പുറത്ത് മനുഷ്യ ജീവിതവുമായി ബന്ധപ്പെടുന്ന ജീവൽപ്രധാനങ്ങളായ പ്രശ്നങ്ങളെ യാഥാർത്ഥ്യ ബോധത്തോടുകൂടി നേരിടുന്ന ഒരു ഗവൺമെന്റിന് തീർച്ചയായും ജനങ്ങൾ പിന്തുണ നൽകും. അത് കേവലം ഒരു ഭരണമാറ്റത്തിനകത്ത് മാത്രം നിൽക്കുന്നതല്ല. ഇന്നത്തെ രാഷ്ട്രീയ സാഹചര്യത്തിന്റെ പ്രത്യേകതകൾ നമുക്കെല്ലാം ഒരുപോലെ അറിയാവുന്നതാണ്. ഈ നാടിന്റെ ജനാധിപത്യവും സ്വാതന്ത്ര്യവും മതേതരത്വവും വെല്ലുവിളിക്കപ്പെടുകയാണ്, പരീക്ഷിക്കപ്പെടുകയാണ്. എന്താണ് രാജ്യത്ത് നടക്കുന്നത്, നേരത്തെ ബഹുമാന്യനായ സുഹൃത്ത് മഹാത്മാ ഗാന്ധിയുടെ കാര്യം പറഞ്ഞു, എല്ലാം വലിച്ചെറിയുകയാണ്. ചരിത്രത്തെയും ചരിത്രം സൃഷ്ടിച്ച മഹാരഥന്മാരെയും

കുറിച്ച് അവസാനമായി ഇപ്പോൾ കേൾക്കുന്നത്, പാഠപുസ്തകങ്ങളിലെല്ലാം പുതിയ കാര്യങ്ങളാണ് ഉൾപ്പെടുത്തേണ്ടതെന്ന് തീരുമാനിച്ചു കാവിവൽക്കരണം പ്രിയപ്പെട്ട വിദ്യാർത്ഥികളുടെ മനസ്സിലേയ്ക്ക് അടിച്ചേല്പിക്കുന്നതിനുള്ള നീക്കങ്ങൾ നടക്കുന്നുവെന്നാണ്. ബി.ജെ.പി. ഗവൺമെന്റ് അധികാരത്തിൽ വന്നപ്പോൾത്തന്നെ ആരംഭിച്ചതാണ് വിനാശകരമായ നടപടികൾ. ഇന്ത്യയുടെ ഒന്നാമത്തെ പ്രധാനമന്ത്രി ആരാധ്യനായ പണ്ഡിറ്റ് ജവഹർലാൽ നെഹ്റു നടപ്പിലാക്കിയ പഞ്ചവത്സരപദ്ധതിയും പ്ലാനിംഗ് കമ്മീഷനും കേന്ദ്ര ഗവൺമെന്റ് വലിച്ചെറിഞ്ഞപ്പോഴും ശക്തമായ പ്രതിഷേധം ഉയർന്നില്ല. ഗാന്ധിജിയുടെ ഘാതകനുവേണ്ടി ക്ഷേത്രങ്ങളും പ്രതിമകളും ഈ രാജ്യത്ത് സ്ഥാപിക്കണമെന്ന് ഒരു ഭരണപക്ഷാംഗം ലോക്സഭയിൽ പറഞ്ഞപ്പോഴും വേണ്ട നിലയിൽ പ്രതിഷേധം ഉയർന്നില്ല. പ്രതിഷേധം ഉയർത്തേണ്ടവർ മൗനികളായി മാറി. ഇതൊക്കെയാണ് ഈ രാജ്യത്ത് നടക്കുന്നത്. ഇവിടെ പറഞ്ഞതുപോലെ, ഏറ്റവും അവസാനം ഫാ. സ്റ്റാൻ സാമിയുടെ മരണം, എന്തൊരു ദുരന്തമാണ് രാജ്യം കണ്ടത്. ഒരു വന്ദ്യവയോധികൻ, പൗരാവകാശത്തിനുവേണ്ടി പടയോട്ടം നടത്തിയൊരു മനുഷ്യൻ ഇത്രയും ദാരുണമായി കൽത്തുറങ്കിൽ കിടന്നുരക്കസാക്ഷിയാവുകയാണ്. ലോകംതന്നെ അമ്പരന്നുപോയി. ഇപ്പോഴിതാ സഹോദരി ആയിഷ സുൽത്താനയുടെ കാര്യത്തിലും ഭീഷണി തുടരുന്നു. പരമ്പരാഗതമായി നമ്മുടെ രാജ്യത്തിന്റെ ഭാഗമായ ലക്ഷദ്വീപിലേയ്ക്ക് സഞ്ചരിക്കാനും കാര്യങ്ങൾ പരിശോധിക്കാനും തെരഞ്ഞെടുക്കപ്പെട്ട എം.പി-മാർക്കുപോലും അനുവാദമില്ല. അതിനും നിരോധനമാണ്. എന്തെല്ലാം ഭീകരതയാണ് ഇവിടെ നടക്കുന്നത്; ജനാധിപത്യപരമായ പ്രവർത്തനങ്ങൾ നടത്താൻ കഴിയാത്ത നിലയിൽ രാജ്യത്തിന്റെ ഗതി മാറുകയാണ്. അടുത്ത കാലത്താണ് കേന്ദ്രഗവൺമെന്റ് സഹകരണ നിയമം കൊണ്ടുവന്നത്. കോടതി വിധിയുടെ പശ്ചാത്തലത്തിൽ ചില കാര്യങ്ങളൊക്കെയുണ്ടായിട്ടുണ്ട്. കേരളത്തിലെ സഹകരണ പ്രസ്ഥാനം എല്ലാകാര്യങ്ങളും ചെയ്യാൻ പ്രാപ്തമായതിന്റെയും വിജയകരമായി മുന്നോട്ടുപോയതിന്റെയും അനുഭവങ്ങളാണ് നമ്മുടെ മുന്നിലുള്ളത്. ഭരണഘടനാപരമായി സംസ്ഥാനത്തിന്റെ ഭാഗമായ സഹകരണ പ്രസ്ഥാനത്തെയും കയ്യടക്കാൻ കേന്ദ്ര സർക്കാർ ശ്രമം നടത്തുകയാണ്. അധികാരങ്ങൾ കവർന്നെടുത്ത് രാജ്യത്തിന്റെ സർവ്വ ജനാധിപത്യമൂല്യങ്ങളെയും പാരമ്പര്യങ്ങളെയും ദേശീയതയെയും തകർക്കുന്ന അത്യന്തം വിനാശകരമായ ഒരു ഭരണ ഭീകരതയുടെ അട്ടഹാസമാണ് കേന്ദ്രത്തിൽനിന്ന് കേൾക്കുന്നത് എന്നതൊരു വസ്തുതയാണ്. ഈ സന്ദർഭത്തിലും വികസനപ്രവർത്തനങ്ങളുമായി നമുക്ക് മുന്നോട്ട് പോകേണ്ടതുണ്ട്. പ്രളയകാലത്തും സംസ്ഥാനത്തിനാവശ്യമായ സഹായം നൽകിയില്ലെന്ന് മാത്രമല്ല വിദേശ രാജ്യങ്ങൾ വാഗ്ദാനം ചെയ്ത സഹായം വാങ്ങാൻ മന്ത്രിമാർ പോകാൻ പാടില്ലായെന്ന് നിഷ്കർഷിക്കുകയും ചെയ്തു. കോവിഡ് വാക്സിൻ നൽകുന്നതിൽപ്പോലും രാഷ്ട്രീയം

കാണുകയാണ്. ജി.എസ്.ടി. നഷ്ടപരിഹാരത്തിന്റെ കാര്യത്തിലും കേന്ദ്രഗവൺമെന്റ് സ്വീകരിച്ച നിലപാടുകൾ നമുക്കറിയാം. അങ്ങനെ ഓരോ മേഖലയിലും നമ്മുടെ നാടിന്റെ വികസനപ്രവർത്തനങ്ങളെയും ജനങ്ങളുടെ ആവശ്യങ്ങളെയും തകർക്കുന്ന സമീപനമാണ് സ്വീകരിക്കുന്നത്. രാഷ്ട്രീയവൽക്കരിച്ചുകൊണ്ട് സംസ്ഥാനങ്ങളോട് കാണിക്കുന്ന പക്ഷപാതപരമായ നിലപാടുകളിലൂടെ രാജ്യത്തിന്റെ ജനാധിപത്യവും മതേതരത്വവും തകർക്കപ്പെട്ടുകൊണ്ടിരിക്കുന്ന പശ്ചാത്തലത്തിലാണ് ഇടതുപക്ഷ ജനാധിപത്യമുന്നണിക്ക് തുടർഭരണമുണ്ടായത്. ഈ സാഹചര്യത്തിൽ, ബി.ജെ.പി. ഭീകരഭരണകൂടത്തിനുള്ള ഒരു ബദൽസംവിധാനം എന്താണെന്നുള്ള ചോദ്യത്തിനുള്ള അവിതർക്കിതമായ ഉത്തരമാണ് കേരളത്തിലെ ജനങ്ങൾ ഇക്കഴിഞ്ഞ തെരഞ്ഞെടുപ്പിൽ നൽകിയത്. അതാണ് മഹാഭൂരിപക്ഷം സീറ്റുകളും എൽ.ഡി.എഫ്-ന് ലഭിക്കാൻ കാരണമായത്. ഭരണത്തുടർച്ചയിലൂടെ കേരളം പുതിയ ചരിത്രം തന്നെ സൃഷ്ടിച്ചുകൊണ്ട് കേരളത്തിന്റെ ശക്തിചൈതന്യമായ മുഖ്യമന്ത്രി പിണറായി വിജയനിലൂടെ മുന്നോട്ടുപോകും. ഈ സാഹചര്യങ്ങളിൽ ഒന്നിച്ചുനിൽക്കാൻ എന്താണ് ചെയ്യേണ്ടതെന്നത് ജനങ്ങൾക്കറിയാം. നമുക്ക് മാതൃകാപരമായി പ്രവർത്തിക്കാൻ കഴിഞ്ഞു വെന്നത് വസ്തുതയാണ്. പുതുക്കിയ ബഡ്ജറ്റിൽ കാർഷികപ്രധാനമായ കാര്യങ്ങളും ആരോഗ്യപരിപാലന കാര്യങ്ങളും ഉൾക്കൊള്ളിച്ചിട്ടുണ്ട്. കർഷകർക്ക് പ്രധാന്യം നൽകുന്ന സമ്പദ്ഘടനയാണ് കേരളത്തിലുള്ളത്. ആറ് മാസം മുമ്പ് ആരംഭിച്ച കർഷക പ്രക്ഷോഭത്തിന് പരിഹാരം കാണാൻ ശ്രമിക്കാതെ അതിനെ അവഗണിക്കുകയാണ്. ആ സമയത്തും കേരളത്തിലെ കാർഷികമേഖലയിൽ നിരവധി മാറ്റങ്ങൾ കൊണ്ടുവരികയും സഹായഹസ്തം നൽകുകയും ചെയ്തു. പച്ചക്കറിക്ക് താങ്ങുവില പ്രഖ്യാപിക്കാൻ നടപടി സ്വീകരിച്ച ഒരു സംസ്ഥാനമാണ് നമ്മുടേത്. കർഷകർക്കും തൊഴിലാളികൾക്കും നൽകിയ സഹായങ്ങളുടെ വിശദമായ കണക്കുകളിലേയ്ക്ക് സമയക്കുറവുകൊണ്ട് ഞാൻ കടക്കുന്നില്ല. തീരദേശം, കൃഷി, ഭക്ഷ്യ പൊതുവിതരണം തുടങ്ങിയ മേഖലകൾക്കായി ബഡ്ജറ്റിൽ ഉൾപ്പെടുത്തിയ സാമ്പത്തിക പുനരുജ്ജീവന പദ്ധതികൾ പ്രാവർത്തികമാക്കുന്നതോടുകൂടി കേരളത്തിന് സ്വന്തം കാലിൽ നിൽക്കാൻ കഴിയുമെന്ന് മാത്രമല്ല, ഇന്ത്യയ്ക്കകമാനും മാതൃകയായി ബി.ജെ.പി. ഭരണകൂടത്തിന് ബദൽ സംവിധാനമായി നിൽക്കാൻ കഴിയുന്ന ഒരു സാഹചര്യം സൃഷ്ടിക്കാൻ സാധിക്കുമെന്നതാണ് അനുഭവസാക്ഷ്യം. ആ നിലയിലാണ് ഇക്കഴിഞ്ഞ ഗവൺമെന്റിന്റെ പ്രവർത്തനങ്ങൾ നടന്നത്. തുടർഭരണത്തിന്റെ രണ്ടുമാസം പൂർത്തിയാകുന്നതേയുള്ളൂ. പ്രകൃതിക്ഷോഭങ്ങൾ, കോവിഡ് മഹാമാരി പോലുള്ള പുതിയ രോഗങ്ങളുടെ കടന്നാക്രമണം തുടങ്ങിയവയെ പ്രതിരോധിക്കുന്നതിനുള്ള നടപടികൾക്ക്, ആരോഗ്യ അടിയന്തരാവസ്ഥയുൾപ്പെടെയുള്ള കാര്യങ്ങൾക്ക് സാമ്പത്തികാനുകൂല്യങ്ങൾ നീക്കിവച്ച് തൊഴിലാളികൾ, കർഷകർ എന്നുവേണ്ട

സമൂഹത്തിലെ സമസ്ത മേഖലയിലുമുള്ള വിഭാഗങ്ങളെയും സഹായിക്കുന്ന സമഗ്രമായ ബഡ്ജറ്റാണ് ബഹുമാനപ്പെട്ട ധനകാര്യ വകുപ്പുമന്ത്രി അവതരിപ്പിച്ചിട്ടുള്ളത്. പ്രഖ്യാപനങ്ങൾക്കുമപ്പുറം അത് പ്രാവർത്തികമാക്കാനുള്ള കരുത്തും ശക്തിയും നൽകുന്നതിന് ഭരണപരമായും സാമ്പത്തികമായുമുള്ള കഴിവുകൾ നൽകുന്ന ബഹുമാനപ്പെട്ട മുഖ്യമന്ത്രിയെ പിന്തുണച്ചുകൊണ്ട് ഞാൻ നിർത്തുന്നു.

ശ്രീ. എം. വിൻസെന്റ്: സർ, ഞാൻ ഈ ധനാഭ്യർത്ഥനകളെ എതിർക്കുകയാണ്. രണ്ടാംതവണയും അധികാരത്തിൽ വന്നത് ഒന്നാം പിണറായി വിജയൻ സർക്കാരിന്റെ ജനക്ഷേമ പദ്ധതികൾക്ക് ജനങ്ങൾ നൽകിയ അംഗീകാരമാണെന്നാണ് ഇവരെല്ലാം പറയുന്നത്. അങ്ങനെയാണെങ്കിൽ രണ്ടാം മോദി സർക്കാർ ഒന്നാം മോദി സർക്കാരിന്റെ ജനക്ഷേമ പദ്ധതികളുടെ അടിസ്ഥാനത്തിൽ അധികാരത്തിൽ വന്നതാണെന്ന അഭിപ്രായം നിങ്ങൾക്കുണ്ടോ; രാജ്യത്തെ കോർപ്പറേറ്റവൽക്കരിക്കുകയും വർഗ്ഗീയവൽക്കരിക്കുകയും ചെയ്തിട്ടുള്ള ഫാസിസ്റ്റ് ഭരണകൂടം വീണ്ടും അധികാരത്തിൽ വരുന്നത് മുൻ സർക്കാരിന്റെ പ്രവർത്തനങ്ങളുടെ അടിസ്ഥാനത്തിലാണോ; നിങ്ങളുടെ അഞ്ചുവർഷക്കാലത്തെ ഭരണം വിലയിരുത്തിയാൽ അങ്ങനെ പറയാൻ കഴിയുമോ? രണ്ടാം നരേന്ദ്ര മോദി സർക്കാറും രണ്ടാം പിണറായി വിജയൻ സർക്കാറും ഒരേ മാർക്കറ്റിംഗ് തന്ത്രമുപയോഗിച്ചുകൊണ്ട് അധികാരത്തിൽ വന്നതാണെന്ന് പറയാൻ സാധിക്കും. ഈ സംസ്ഥാനത്ത് സ്വർണ്ണക്കള്ളക്കടത്തും അന്വേഷണവും മുഖ്യമന്ത്രിയുടെ ഓഫീസുവരെ എത്തിയതിനുള്ള അംഗീകാരമാണോ ഭരണത്തുടർച്ച? പി.എസ്.സി. ഉത്തരക്കടലാസും ചോദ്യക്കടലാസും പാർട്ടിസഖാക്കളുടെ അടുക്കള വരെ എത്തിച്ചതിന്റെ അംഗീകാരമായിട്ടാണോ ഈ ഗവൺമെന്റ് അധികാരത്തിൽ വന്നത്; റാങ്ക് പട്ടികയിൽ ഇടംനേടിയിട്ടും നിയമനം ലഭിക്കാതെ ആത്മഹത്യ ചെയ്യേണ്ടിവന്ന സാഹചര്യത്തിനുള്ള അംഗീകാരമായിട്ടാണോ ഈ സർക്കാർ വീണ്ടും അധികാരത്തിൽ വന്നത്? ജനങ്ങളുടെ ആരോഗ്യവിവരങ്ങൾ അമേരിക്കൻ കമ്പനിക്ക് നൽകാനും പ്രളയകാലത്ത് പമ്പയിൽ അടിഞ്ഞുകൂടിയ മണ്ണ് മറിച്ചുവിൽക്കാനും കേരളത്തിന്റെ ആഴക്കടൽ അമേരിക്കൻ കമ്പനിക്ക് നൽകാനും മുൻസർക്കാരിന്റെ നടപടികൾക്കുള്ള അംഗീകാരമായിട്ടാണോ ഈ സർക്കാർ വീണ്ടും അധികാരത്തിൽ വന്നിട്ടുള്ളത്? രാഷ്ട്രീയ കൊലപാതകങ്ങൾക്കും വ്യവസായ സംരംഭകരുടെ ആത്മഹത്യകൾക്കും വാളയാറിനും ലഭിച്ച പിന്തുണയുടെ ഫലമായിട്ടാണോ ഈ ഗവൺമെന്റ് വീണ്ടും അധികാരത്തിൽ വന്നത്? ബ്രൂവറികളും ഡിസ്റ്റിലറിയും മുഖേന അഴിമതി നടത്തുന്നതിനും ബാറുകൾ യഥേഷ്ടം അനുവദിക്കുന്നതിനും ജനങ്ങൾ നൽകിയിട്ടുള്ള അംഗീകാരത്തിന്റെ ഫലമായിട്ടാണോ ഈ ഗവൺമെന്റ് വീണ്ടും അധികാരത്തിൽ വന്നത്? കാരണ ബെനവലന്റ് പദ്ധതിയുടെ കരൾ തുരന്നെടുത്തില്ലേ? ശ്രീ. റോഷി അഗസ്റ്റിൻ മന്ത്രിയായിരിക്കുന്ന ഈ

സമയത്ത്, കെ. എം. മാണി പാവങ്ങൾക്കുവേണ്ടി അവതരിപ്പിച്ച കാര്യങ്ങൾ പദ്ധതിയെങ്കിലും നടപ്പിലാക്കാൻ അദ്ദേഹത്തിന്റെ സ്വാധീനം ഉപയോഗിക്കണമെന്നാണ് എനിക്ക് പറയാനുള്ളത്. അതിൽ ഏറ്റവും കൂടുതൽ സന്തോഷിക്കുന്നത് കെ. എം. മാണിയുടെ ആത്മാവായിരിക്കുമെന്ന് ഞാൻ ഈ അവസരത്തിൽ പറയുകയാണ്. ഈ ഗവൺമെന്റ് അഭിമാന പദ്ധതികളായി പ്രഖ്യാപിച്ച ഏതെങ്കിലുമൊരു പദ്ധതി, നൂറുശതമാനമെന്ന് ഞാൻ പറയുന്നില്ല. അമ്പത് ശതമാനമെങ്കിലും പൂർത്തിയാക്കാൻ സാധിച്ചോ? അറുപത്തിമൂവായിരം കോടി രൂപയുടെ കിഫ്ബി പദ്ധതികൾ സംബന്ധിച്ച കണക്ക് രാവിലെ ബഹുമാനപ്പെട്ട മന്ത്രിയോട് ചോദിച്ചപ്പോൾ അദ്ദേഹം കൗശലപൂർവ്വം ഒഴിഞ്ഞുമാറുകയാണുണ്ടായത്. അറുപത്തിമൂവായിരം കോടി രൂപയുടെ പദ്ധതികൾക്ക് അംഗീകാരം നൽകിയെന്നും അത് നടപ്പിലാക്കിയെന്ന തരത്തിലുള്ള പ്രതീതി ജനിപ്പിക്കുകയും ചെയ്തു. ബഹുമാനപ്പെട്ട മന്ത്രി പറഞ്ഞില്ലെങ്കിലും ഞങ്ങളുടെ കയ്യിൽ കണക്കുണ്ട്. ഇരുപതിനായിരം കോടി രൂപയുടെ പദ്ധതികൾപോലും ആരംഭിക്കാനോ പൂർത്തീകരിക്കാനോ കഴിഞ്ഞില്ല. ഇരുപത്തിയഞ്ച് വർഷത്തിനപ്പുറം നടപ്പിലാക്കേണ്ട പദ്ധതികൾ ഇപ്പോൾത്തന്നെ നടപ്പിലാക്കണമെന്ന ലക്ഷ്യത്തോടു കൂടി ആരംഭിച്ച കിഫ്ബി പദ്ധതികൾ എത്ര വർഷംകൊണ്ട് പൂർത്തിയാക്കാൻ കഴിയും? ഭീമമായ പലിശയ്ക്ക് പണം കടമെടുത്തുകൊണ്ട് നടപ്പിലാക്കുന്ന പദ്ധതികൾ യഥാസമയം പൂർത്തിയായില്ലെങ്കിൽ അതിന്റെ യഥാർത്ഥ ലക്ഷ്യത്തിൽനിന്ന് വ്യതിചലിക്കില്ലേ? ബഹുമാനപ്പെട്ട മുഖ്യമന്ത്രിയുടെ 2017 സെപ്റ്റംബർ 20-ലെ ഫെയ്സ് ബുക്ക് പോസ്റ്റിൽ പറഞ്ഞിരിക്കുന്നത് "മലയോര ഹൈവേ 2019-ലും തീരദേശ ഹൈവേ 2020-ലും പൂർത്തിയാക്കും" എന്നാണ്. ഇന്ന് അതിന്റെ അവസ്ഥ എന്താണ്? 1251 കിലോമീറ്റർ ദൈർഘ്യമുള്ള മലയോര ഹൈവേയിൽ 110 കിലോമീറ്റർ 2021 ഫെബ്രുവരി മാസത്തിൽ കമ്മീഷൻ ചെയ്തു. പത്തുശതമാനമെങ്കിലും പൂർത്തിയാക്കാൻ കഴിയുമോ? 2020-ൽ പൂർത്തിയാക്കുമെന്ന് പറഞ്ഞ തീരദേശ ഹൈവേയിൽ 32.7 കിലോമീറ്റർ റോഡും രണ്ട് പാലങ്ങളും മാത്രമാണ് നിർമ്മിച്ചത്. 655 കിലോമീറ്ററിൽ പത്തുശതമാനം പൂർത്തിയാക്കാൻ ഈ ഗവൺമെന്റിന് സാധിച്ചിട്ടുണ്ടോ? ലൈഫ് പദ്ധതിയിൽ ജനവിനായിട്ടുള്ള അഞ്ചുരലക്ഷം അപേക്ഷകൾ ലഭിച്ചിട്ടും രണ്ടേകാൽ ലക്ഷം പേർക്ക് മാത്രമല്ലേ വീട് കൊടുത്തിട്ടുള്ളത്. അമ്പതുശതമാനം പോലും പൂർത്തീകരിക്കാൻ സാധിച്ചിട്ടുണ്ടോ? മത്സ്യത്തൊഴിലാളികളുടെ 'പുനർഗേഹം' പദ്ധതിയിൽ പതിനെട്ടായിരം പേരെ മാറ്റിപ്പാർപ്പിക്കുമെന്ന് പറഞ്ഞു. ഇതുവരെ പൂർത്തിയാക്കിയത് 261 വീടുകൾ മാത്രമാണ്. 1528 ആളുകളുടെ ഭൂമി മാത്രമാണ് രജിസ്റ്റർ ചെയ്തിട്ടുള്ളത്. ഇതിനെല്ലാമുള്ള അംഗീകാരമായിട്ടാണോ എൽ.ഡി.എഫ്. വിണ്ടും അധികാരത്തിൽ വന്നത്? 2019 ഡിസംബർ മാസം പൂർത്തീകരിക്കേണ്ട വിഴിഞ്ഞം പദ്ധതി എന്ന് പൂർത്തീകരിക്കാൻ കഴിയും? ഇങ്ങനെയുള്ള ഭരണ

നടപടികൾക്കുള്ള അംഗീകാരമായിട്ടാണോ വീണ്ടും അധികാരത്തിൽവന്നത്? ശ്രീ. നരേന്ദ്ര മോദി അധികാരത്തിൽ വന്നത് ജനങ്ങളുടെ കാഴ്ച മറച്ചുകൊണ്ടാണ്. അവരുടെ ബോധമനസ്സിനെപ്പോലും നിങ്ങളുടെ പി.ആർ. തന്ത്രങ്ങൾകൊണ്ട് നിയന്ത്രിച്ചു. 420,000 വീട് കൊടുത്ത ഉമ്മൻ ചാണ്ടി സർക്കാരിനേക്കാൾ മികച്ചതാണ് രണ്ടേകാൽ ലക്ഷം വീട് കൊടുത്ത പിണറായി വിജയൻ സർക്കാരെന്ന് പറയാൻ പി.ആർ. പ്രവർത്തനങ്ങളിലൂടെ സാധിച്ചു. ഞങ്ങൾ വീട് മാത്രമേ കൊടുത്തുള്ളൂ; പാലകാച്ചാൻ പോയില്ല. ചരിത്രത്തിൽ ഏറ്റവും കൂടുതൽ പുതുതായി പെൻഷൻ നൽകിയത് യു.ഡി.എഫ്. ഭരണകാലത്താണ്. പതിനാല് ലക്ഷത്തിൽനിന്ന് മൂപ്പത്തിനാല് ലക്ഷം പേർക്ക് പെൻഷൻ കൊടുത്തിട്ടുണ്ട്. ഉമ്മൻ ചാണ്ടി സർക്കാരിന്റെ ഭരണകാലത്ത് ഇരുപത് ലക്ഷം പേർക്ക് പുതുതായി പെൻഷൻ നൽകുകയുണ്ടായി. ഞങ്ങൾ പെൻഷൻ മാത്രമേ നൽകിയുള്ളൂ. നിങ്ങൾ പെൻഷൻ നൽകിയതോടൊപ്പം വോട്ടുചെയ്യാനുള്ള സ്ലിപ്പും കൊടുത്തു. ഇതുമത്രമേയുള്ളൂ വ്യത്യാസം. ഉമ്മൻ ചാണ്ടി സർക്കാർ ഒരു രൂപ പോലും വാങ്ങാതെ രേഷനരി കൊടുത്തതകിൽ നിങ്ങൾ രണ്ടുരൂപ വാങ്ങിയിട്ടാണ് കൊടുത്തത്. രണ്ടുരൂപയ്ക്ക് വാങ്ങുന്നതാണ് ഏറ്റവും മഹത്തരമെന്ന് നിങ്ങൾക്ക് ജനങ്ങളുടെ ഇടയിൽ പറഞ്ഞുപിടിക്കാൻ സാധിച്ചു. അതാണ് നിങ്ങളുടെ പി.ആർ. പ്രവർത്തനത്തിന്റെ വിജയം. അതാണ് ശ്രീ. നരേന്ദ്ര മോദിയുടെയും വിജയം.

കോവിഡ് മരണങ്ങളുടെ കണക്ക് മറച്ചുവെച്ചില്ലേ? എന്റെ നിയോജക മണ്ഡലത്തിൽമാത്രം 406 കോവിഡ് മരണങ്ങളുണ്ടായിട്ടുണ്ട്. കണക്കും രേഖകളും അഡ്രസ്സുമാക്കം ഞാനിവിടെ കാണിക്കാൻ തയ്യാറാണ്. ഒരു നിയോജകമണ്ഡലത്തിൽ 406 കോവിഡ് മരണം നടന്നിട്ടുണ്ടെങ്കിൽ കേരളത്തിൽ ശരാശരി 250 മരണങ്ങളെങ്കിലും ഉണ്ടാകില്ലേ? ഞാൻ വളരെ ഉത്തരവാദിത്വത്തോടുകൂടി പറയുന്നു. കേരളത്തിൽ മൂപ്പതിനായിരത്തിനും അമ്പതിനായിരത്തിനും ഇടയിൽ കോവിഡ് മരണങ്ങളുണ്ടായിട്ടുണ്ട്. ഇതിനെക്കുറിച്ച് ജോയിന്റ് പാർലമെന്ററി സമിതിയെ വെച്ച് അന്വേഷിക്കാൻ ഈ ഗവൺമെന്റ് തയ്യാറാകണമെന്നാണ് എനിക്ക് ഈ അവസരത്തിൽ അഭ്യർത്ഥിക്കാനുള്ളത്. ഇത് കോവിഡ് മരണംവിഴുങ്ങികളുടെ സർക്കാരായി മാറിയിരിക്കുകയാണ്. മരണം വിഴുങ്ങിയതുകൊണ്ടാണോ എന്നറിയില്ല കോവിഡ് കേരളം വിട്ടുമാറുന്നില്ല. രണ്ടര മാസംകൊണ്ട് സ്ഥിതി ഏറ്റവും മോശമായിരുന്ന ഡൽഹിയിൽ ടി.പി.ആർ. നാലുശതമാനത്തിൽ താഴെയായി. നമുടേതിനെക്കാൾ എത്രയോ ഇരട്ടി വലിപ്പമുള്ള തൊട്ടടുത്ത സംസ്ഥാനമായ തമിഴ്നാട്ടിൽ ദിവസേനയുള്ള പോസിറ്റീവ് കേസുകൾ വെറും രണ്ടായിരത്തിൽ നിൽക്കുന്നു. ഇവിടെ എന്താണ് സംഭവിച്ചത്? ഒന്നാം തരംഗത്തിൽ സർക്കാർ സ്വീകരിച്ച നടപടികളിൽ ഞങ്ങൾ പൂർണ്ണ തൃപ്തരല്ല. പക്ഷേ, അത്രയും ഇടപെടലുകൾപോലും രണ്ടാം തരംഗത്തിൽ നടത്തുന്നില്ല.

എന്നതാണ് വാസ്തവം. കോവിഡ് ടി.പി.ആർ. ഇന്നും പത്തിന് മുകളിൽത്തന്നെ നിൽക്കുന്നു. ഈ രാജ്യത്ത് ഏറ്റവുമധികം ടി.പി.ആർ. നിരക്ക് കാണിക്കുന്ന സംസ്ഥാനങ്ങളിലൊന്നായി കേരളം മാറി. ഈ ഗവൺമെന്റ് നിരവധി അവാർഡുകളുടെ പുറകെ പോയിട്ടുണ്ട്. യഥാർത്ഥത്തിൽ കേരളത്തിന് ലഭിക്കേണ്ടത് 'കോവിഡ് മിത്ര' അവാർഡാണ് എന്നാണ് എനിക്ക് ഈ അവസരത്തിൽ പറയാനുള്ളത്. കേരളത്തിൽ പാർശ്വവൽക്കരിക്കപ്പെട്ടവർക്കും കഷ്ടപ്പെടുന്നവർക്കുമുള്ള ധനസഹായം യഥാസമയം നൽകുന്നുണ്ടോ? പൂർണ്ണശയ്യാവലംബരായവർക്ക് പ്രതിമാസം നൽകുന്ന ധനസഹായം പതിമൂന്ന് മാസമായും കിഡ്നി രോഗികൾക്ക് ഡയാലിസിസിന് പ്രതിമാസം നൽകുന്ന ധനസഹായമായ 1,100 രൂപ പതിനാല് മാസമായും കിഡ്നി മാറ്റിവയ്ക്കപ്പെട്ടവർക്ക് നൽകുന്ന ധനസഹായം ഒൻപത് മാസമായും കുടിശ്ശികയാണ്. ഇക്കാര്യം പരിശോധിക്കണം. ചികിത്സ മുടങ്ങാൻ പാടില്ലാത്ത ഹീമോഫിലിയ രോഗികൾക്കുള്ള ധനസഹായം അഞ്ച് മാസമായി മുടങ്ങിക്കിടക്കുകയാണ്. അതിവാൾ രോഗികൾക്കെങ്കിലും ധനസഹായം കുടിശ്ശികയില്ലാതെ നൽകണം. അവിവാഹിതരായ അമ്മമാർക്കുള്ള രണ്ടായിരം രൂപയുടെ ധനസഹായം പതിനൊന്ന് മാസമായി കുടിശ്ശികയാണ്. യൂണിഫോം നെയ്യുന്ന കൈത്തറിത്തൊഴിലാളികളുടെ കൂലി ആറ് മാസമായി കുടിശ്ശികയാണ്. കുടുംബനാഥൻ മരണപ്പെട്ടവർക്ക് ലഭിക്കുന്ന കുടുംബക്ഷേമ പദ്ധതി 2016 മുതൽ മുടങ്ങിക്കിടക്കുകയാണ്. ഇതല്ലേ ഇവിടത്തെ സ്ഥിതി?

മി. ചെയർമാൻ: അങ്ങയുടെ സമയം കഴിഞ്ഞു.

ശ്രീ. എം. വിൻസെന്റ്: സർ, ഒരു മിനിറ്റുകൊണ്ട് ഞാൻ അവസാനിപ്പിക്കാം. ഇന്ത്യ ഭരിക്കുന്നത് ഭയമാണെന്ന് ശ്രീ. ഐ. ബി. സതീഷ് ഇവിടെ പറയുകയുണ്ടായി. ഇന്ന് കേരളം ഭരിക്കുന്നത് ഭയമല്ലേ? നിയമവിധേയമായി പ്രവർത്തിച്ച സെക്രട്ടേറിയറ്റിലെ ഒരു അണ്ടർ സെക്രട്ടറിക്ക് നൽകിയ ഗുഡ് സർവീസ് എൻഡിപോലും റദ്ദാക്കിയിരിക്കുന്നു. മരംമുറി കേസിലെ പ്രതികൾക്ക് നൽകുന്നതിനുവേണ്ടിയാണ് ഈ ഗുഡ് സർവീസ് എൻഡി അവർ റദ്ദാക്കിയിരിക്കുന്നത് എന്നാണ് എനിക്ക് തോന്നുന്നത്. ശ്രീമതി ഒ. ജി. ശാലിനി എന്ന അണ്ടർ സെക്രട്ടറിയിൽനിന്ന് റദ്ദാക്കിയ ഗുഡ് സർവീസ് എൻഡി മരംമുറി കേസിലെ പ്രതികൾക്ക് നൽകി ഉത്തരവിറക്കാനും ഈ സർക്കാർ മടിക്കുകയില്ല എന്നുമാത്രമേ എനിക്ക് ഈ അവസരത്തിൽ പറയാനുള്ളൂ.

മി. ചെയർമാൻ: പ്ലീസ് കൺക്ലൂഡ്.....

ശ്രീ. എം. വിൻസെന്റ്: സർ, നിഷ്ഠിതത്വത്തിന്റെയും സ്വജനപക്ഷ പാതത്തിന്റെയും ഗവൺമെന്റിന് നൽകിയ അംഗീകാരമല്ല ഈ ജനവിധി എന്നുപറഞ്ഞുകൊണ്ട് ഞാൻ നിർത്തുന്നു.

ശ്രീ. ഇ. കെ. വിജയൻ: സർ, ബഹുമാന്യനായ മുഖ്യമന്ത്രി അവതരിപ്പിച്ച ധനാഭ്യർത്ഥനകളെ ഞാൻ സർവ്വാത്മനാ പിന്തുണയ്ക്കുകയാണ്. കഴിഞ്ഞ അഞ്ച് വർഷക്കാലം ശ്രീ. പിണറായി വിജയന്റെ നേതൃത്വത്തിലുള്ള ഗവൺമെന്റ് സ്വീകരിച്ച നിലപാടുകളുടെ ഭാഗമാണ് ഈ ഭരണത്തുടർച്ച. നാല് മിഷനുകൾ പ്രഖ്യാപിച്ച് വിജയകരമായി പൂർത്തീകരിച്ചതിന്റെ അടിസ്ഥാനത്തിൽ ജനവിശ്വാസം ആർജ്ജിക്കാൻ കഴിഞ്ഞതിന്റെ ഭാഗമായി എൽ.ഡി.എഫ്-ന്റെ ജനപിന്തുണ വർദ്ധിക്കുകയും സീറ്റുകളുടെ എണ്ണം 99 ആയി ഉയരുകയും ചെയ്തു. ഒട്ടേറെ പ്രതിസന്ധികളെ തരണം ചെയ്താണ് ഈ ഗവൺമെന്റ് മുന്നോട്ടുപോകുന്നത്. പ്രതിസന്ധിഘട്ടങ്ങളിൽ ജനങ്ങളോടൊപ്പം നിൽക്കാൻ യു.ഡി.എഫ്-ഉം എൻ.ഡി.എ-യും തയ്യാറായില്ല. അന്നൊരാൾ യു.ഡി.എഫ്-നോടൊപ്പം പ്രതിപക്ഷത്തുണ്ടായിരുന്നു. അവർ രണ്ടുപേരുംകൂടി ചേർന്ന് കേന്ദ്ര ഗവൺമെന്റിനെ സ്വാധീനിച്ച് അവരുടെ കീഴിലുള്ള എല്ലാ ഏജൻസികളെയും കൊണ്ടുവന്ന് അന്വേഷിപ്പിച്ച് ഈ ഗവൺമെന്റിനെ എങ്ങനെ താഴെയിറക്കാൻ കഴിയുമെന്നായിരുന്നു പരീക്ഷിച്ചത്. 1957-ൽ ജനാധിപത്യവിരുദ്ധമായി ചെയ്ത അടവ് ഇപ്പോൾ നടക്കില്ലെന്ന് തോന്നിയപ്പോഴാണ് കേന്ദ്ര ഏജൻസികളെക്കൊണ്ട് അന്വേഷിപ്പിച്ച് ഈ ഗവൺമെന്റിനെ താഴെയിറക്കാമെന്ന ധാരണയോടുകൂടി അവർ പ്രവർത്തിച്ചത്. കേരളമൊഴികെ ഇന്ത്യയിലെ കോൺഗ്രസ് ഭരിക്കുന്ന മറ്റ് സംസ്ഥാന ഗവൺമെന്റുകളുടെ മുഖ്യമന്ത്രിമാരും രാഷ്ട്രീയ നേതാക്കളും കേന്ദ്ര ഗവൺമെന്റ് സ്വീകരിച്ച നിലപാടിനെതിരെ ശക്തമായി പ്രതിഷേധിക്കുകയും സമരം ചെയ്യുകയും ചെയ്തിരുന്നു. അതിന് വിഭിന്നമായി കേരളത്തിലെ യു.ഡി.എഫ്. ബി.ജെ.പി-യോടൊപ്പം ചേർന്നുകൊണ്ട് കേന്ദ്ര ഗവൺമെന്റ് എടുക്കുന്ന നിലപാടുകൾക്ക് പിന്തുണ നൽകുന്ന സമീപനമാണ് കൈക്കൊണ്ടിരുന്നത്. പക്ഷേ, ജനങ്ങൾ ഈ ഗവൺമെന്റിൽ അർപ്പിച്ച വിശ്വാസത്തിന്റെ അടിസ്ഥാനത്തിലാണ് വീണ്ടും കേരളീയ സമൂഹം വമ്പിച്ച ഭൂരിപക്ഷത്തോടുകൂടി ശ്രീ. പിണറായി വിജയന്റെ നേതൃത്വത്തിലുള്ള ഗവൺമെന്റിനെ തുടർഭരണത്തിനുവേണ്ടി തെരഞ്ഞെടുത്തത്. തെരഞ്ഞെടുപ്പിനുമുമ്പ് ആരായിരിക്കും കേരളത്തിന്റെ ഭാവി മുഖ്യമന്ത്രി എന്നത് സംബന്ധിച്ച് വിവിധ ചാനലുകൾ സർവ്വേ നടത്തിയിരുന്നു. ശ്രീ. പിണറായി വിജയന്റെ പേരുമാത്രമാണ് സർവ്വേ റിപ്പോർട്ടിൽ പറയേണ്ടിവന്നത്. ഇപ്പോൾ നേടിയ സീറ്റുകളുടെ എണ്ണത്തിന് സമാനമായ സീറ്റുകൾ കരസ്ഥമാക്കാൻ കഴിയുമെന്നും പറഞ്ഞു. ഇത് പുലിവാലാകുമെന്ന് അവർക്കുതന്നെ ബോധ്യപ്പെട്ടപ്പോൾ എങ്ങനെ സീറ്റ് കുറച്ചെടുക്കാൻ കഴിയുമെന്ന പരീക്ഷണവും കേന്ദ്ര ഏജൻസികൾക്ക് പിന്തുണ നൽകുന്ന ഒട്ടേറെ വാർത്തകൾ നൽകാനുള്ള സമീപനങ്ങളും കൈക്കൊണ്ടെങ്കിൽപ്പോലും കേരളീയ ജനതയുടെ മനഃസാക്ഷിയെ തൊട്ടണർത്താൻ അതിനൊന്നും കഴിഞ്ഞില്ല. കേരളത്തിലെ ഗവൺമെന്റിന്റെ പ്രവർത്തനങ്ങളെ നേരിട്ട് കാണുകയും വിലയിരുത്തുകയും ചെയ്യുന്നതിന്റെ ഭാഗമായാണ് മികച്ച വിജയം കരസ്ഥമാക്കാൻ കഴിഞ്ഞത്.

ഇന്ത്യയിലെ മറ്റ് സംസ്ഥാനങ്ങളുമായി താരതമ്യം ചെയ്യുമ്പോൾ സുസ്ഥിര വികസനത്തിൽ കേരളം ഒന്നാമതാണ്. ന്യൂഡൽഹി ആസ്ഥാനമായ സെന്റർ ഫോർ സയൻസ് ആൻഡ് എൻവയോൺമെന്റിന്റെ വാർഷിക ഇന്ത്യൻ പരിസ്ഥിതി സർവ്വേയിലാണ് കേരളം മികവ് പുലർത്തിയത്. കേരളത്തിന് പിറകിലുള്ള മറ്റ് സംസ്ഥാനങ്ങളുടെ പേരുകൾ പറയാൻ ഞാൻ ആഗ്രഹിക്കുന്നില്ല. അതോടൊപ്പം യു.എൻ. പ്രഖ്യാപിച്ച പട്ടിണി ഒഴിവാക്കൽ, ആരോഗ്യവും ജനക്ഷേമവും, വിദ്യാഭ്യാസ നിലവാരം, സ്ത്രീപുരുഷ സമത്വം തുടങ്ങിയ പതിനാറ് സൂചികകളെ അടിസ്ഥാനമാക്കിയുള്ള സർവ്വേയിലും പരിശോധനകളിലും കേരളം ഒന്നാമതാണെന്ന് കണ്ടെത്തിയിരിക്കുകയാണ്. എൽ.ഡി.എഫ്. ഗവൺമെന്റ് പ്രഖ്യാപിച്ച ഹരിത കേരളം മിഷന്റെ ഭാഗമായി വലിയ ജനകീയ മുന്നേറ്റമുണ്ടാക്കാൻ കഴിഞ്ഞു. പുഴകൾ പുനഃസൃഷ്ടിക്കപ്പെട്ടു. നദികളും കുളങ്ങളും ചിറകളുമെല്ലാം ശുദ്ധീകരിക്കുന്ന പ്രവർത്തനങ്ങളിലും നമ്മുടെ പ്രദേശങ്ങളാകെ പാരിസ്ഥിതികമായി നേരിടുന്ന ഭീഷണികളെ തരണം ചെയ്യാനുള്ള പ്രവർത്തനങ്ങളിലും കുട്ടികൾ ഉൾപ്പെടെയുള്ളവരെ പങ്കാളികളാക്കി പ്രവർത്തനങ്ങൾ നടത്തി വലിയ മുന്നേറ്റമുണ്ടാക്കി. ഹരിത കേരളം മിഷന്റെ പ്രവർത്തനത്തിൽ ജാഗ്രത പുലർത്തേണ്ട സാഹചര്യമുണ്ടെന്നാണ് എനിക്ക് തോന്നുന്നത്. കോവിഡിന്റെ കാലയളവിൽ നാട്ടിൽ പ്ലാസ്റ്റിക്സിന്റെ ഉപയോഗം ഗണ്യമായി വർദ്ധിച്ചിരിക്കുകയാണ്.

സാർവ്വദേശീയമായി സംസ്ഥാനത്തിന്റെ വളർച്ചാനിരക്ക് കുറഞ്ഞ കാലയളവാണ്. കേരളം നല്ല മുന്നേറ്റമുണ്ടാക്കാൻ ശ്രമം നടത്തിയെങ്കിൽപ്പോലും കോവിഡ് സൃഷ്ടിച്ച പ്രതിസന്ധിയിൽനിന്ന് കരകയറാൻ നമ്മൾ ബുദ്ധിമുട്ടുകയാണ്. 2019-മായി താരതമ്യം ചെയ്താൽ കേരളം മികവ് പുലർത്തിയെന്നാണ് നമുക്ക് കാണാൻ കഴിയുന്നത്. ദേശീയ വളർച്ചാ നിരക്കിനേക്കാൾ ഉയർന്നുനിന്നിരുന്ന കേരളത്തിന്റെ വളർച്ചാ നിരക്ക് 2019-20-ൽ കുറച്ച് താഴേയ്ക്കുപോയി. 2018, 2019, 2020 വർഷങ്ങളിലായി ഓഖി ചുഴലിക്കാറ്റ്, വെള്ളപ്പൊക്കം, ഉരുൾപൊട്ടൽ, പ്രളയം ഉൾപ്പെടെയുള്ള ഒട്ടേറെ ദുരന്തങ്ങളാണ് നമുക്ക് നേരിടേണ്ടിവന്നത്. 2021-ലും അത് തുടരുകയാണ്. അന്ന് കേരളത്തെ രക്ഷിക്കാനുള്ള പരിശ്രമത്തിൽ ബഹുമാനപ്പെട്ട മുഖ്യമന്ത്രി നമ്മുടെ നാട്ടിലെ ജനങ്ങളോട് 'നമ്മളെ സഹായിക്കാൻ ആരുമില്ല. കേന്ദ്ര ഗവൺമെന്റിന്റെ സഹായം നമുക്ക് ലഭിക്കില്ല. സഹായം നൽകാൻ തീരുമാനിച്ചവരെ അവർ തടയുന്നു. അതുകൊണ്ട് നിങ്ങൾ സഹായിക്കണമെന്ന് ആവശ്യപ്പെട്ടു. നമ്മുടെ സംസ്കാരത്തിന്റെ, അല്ലെങ്കിൽ മനസ്സിന്റെയുള്ളിലുള്ള ഒരു ബോധമണ്ഡലത്തിൽ തീർച്ചയായും എല്ലാവരും സഹായിക്കുമെന്ന ധാരണയുണ്ടായിരുന്നു. ഭാരതമെന്ന പേർ കേട്ടാൽ അഭിമാനം കൊള്ളേണ്ടവരാണ് നമ്മൾ. കേരളമെന്ന് കേട്ടാലോ? അതിന് ഉത്തരം നൽകേണ്ടത് ഇവിടെയായിരുന്നു. അതിനെ നിഷേധിക്കാൻ കരോയാളുകൾ ഈ

നാട്ടിലുണ്ടായി. ഇതിന് ഉത്തരം പറയാനുള്ള ബാധ്യതയിൽനിന്ന് ആ രാഷ്ട്രീയ പ്രസ്ഥാനങ്ങൾക്ക് ഒഴിഞ്ഞുമാറാൻ കഴിയില്ല എന്നുമാത്രമാണ് ഞാൻ സൂചിപ്പിക്കുന്നത്. അതിനെക്കുറിച്ചും തരണം ചെയ്ത് മുന്നോട്ടുപോകാനുള്ള സമീപനം നടത്തിയെങ്കിൽപ്പോലും കോവിഡിനെ നേരിടുന്ന കാര്യത്തിൽ നമുക്കിനിയും ഏറെ മുന്നോട്ട് പോകേണ്ടതുണ്ട് എന്ന് ഞാൻ സൂചിപ്പിക്കുകയാണ്.

[അദ്ധ്യക്ഷവേദിയിൽ മി. സ്പീക്കർ]

2020-ൽ ലോക സമ്പദ്വ്യവസ്ഥ നന്നായി ചുരുങ്ങുമെന്നാണ് സാമ്പത്തിക വിദഗ്ദ്ധർ പറയുന്നത്. 2021 സാമ്പത്തിക വർഷത്തിൽ 26% വരെ ചുരുങ്ങാനുള്ള സാധ്യതയുണ്ടെന്നാണ് സൂചിപ്പിക്കുന്നത്. ഇതോടൊപ്പമാണ് അനിയന്ത്രിതമായ വിലക്കയറ്റവുമുണ്ടാകുന്നത്. പെട്രോൾ, ഡീസൽ വിലക്കയറ്റത്തിനെതിരെ സമരം ചെയ്യുന്നവരാണ് നമ്മൾ. യഥാർത്ഥത്തിൽ ഈ അവസ്ഥ ആരാണുണ്ടാക്കിയത്? പത്തുമുപ്പത് വർഷങ്ങളായി നമ്മുടെ രാജ്യത്ത് നടപ്പിലാക്കിവരുന്ന സാമ്രാജ്യത്വ വികസന നയം തുടങ്ങിയത് കോൺഗ്രസ്സാണ്. നവഉദാരവത്ക്കരണത്തിന്റെയും സ്വകാര്യവത്ക്കരണത്തിന്റെയും ഭാഗമായി ഡീസലിന്റെയും പെട്രോളിന്റെയും പാചകവാതകത്തിന്റെയും വിലനിയന്ത്രണം എടുത്തുകളഞ്ഞതിന്റെ ഫലമായി പ്രതിദിനം രണ്ടുനേരം എന്ന നിലയ്ക്ക് വില വർദ്ധിച്ചുകൊണ്ടിരിക്കുകയാണ്. അതിനെതിരെയുള്ള സമരം ഇപ്പോൾ അരങ്ങേറുന്നുണ്ട്. ഈ സാമ്പത്തിക നയം ആപത്താണെന്ന് ഞങ്ങൾ പറഞ്ഞപ്പോൾ അത് ചെവികൊള്ളാൻ അന്ന് നിങ്ങൾ തയ്യാറായില്ല. ചെറുകിട കച്ചവടക്കാർ വരെ ആ പ്രക്ഷോഭങ്ങളിൽ അണിനിരന്നു. പക്ഷേ, നിങ്ങൾ അതിൽനിന്നൊക്കെ മാറി നിൽക്കുന്ന സാഹചര്യമാണുണ്ടായത്. കോവിഡിന്റെ സമയത്ത് കൃഷിക്കാർക്ക് പ്രോത്സാഹനം നൽകുന്ന പ്രഖ്യാപനമുണ്ടായതിന്റെ ഭാഗമായി കാർഷിക മേഖലയിലടക്കം സമസ്ത മേഖലകളിലും വലിയ മുന്നേറ്റമുണ്ടാക്കാൻ സാധിച്ചിട്ടുണ്ട്. അത്തരത്തിൽ സൂദിക്കു കേരളത്തിന്റെ ഭാഗമായ പ്രവർത്തനങ്ങൾ തുടർന്നും മുന്നോട്ടുകൊണ്ടുപോയാൽ മാത്രമേ പ്രതിസന്ധികളെയെല്ലാം തരണം ചെയ്ത് കേരളത്തെ രക്ഷിക്കാൻ കഴിയുകയുള്ളൂ എന്നാണ് എനിക്ക് സൂചിപ്പിക്കാനുള്ളത്. ഇത്തരം ഒരു സാഹചര്യത്തിൽ കേരള ഗവൺമെന്റ് സ്വീകരിച്ച നിലപാടുകൾ ഒന്നൊന്നായി എണ്ണിപ്പറയണമെന്നുണ്ടെങ്കിലും സമയക്കുറവുള്ളതുകൊണ്ട് സൂചിപ്പിക്കുന്നില്ല. ജനങ്ങളുടെ കണ്ണീരൊപ്പാൻ കേരള ഗവൺമെന്റും മുഖ്യമന്ത്രിയും എൽ.ഡി.എഫ്-മുണ്ടെന്ന് തെളിയിച്ച നിമിഷങ്ങളായിരുന്നു പിന്നിട്ടത്. അതിന്റെ ഭാഗമായി ആരേമുക്കാൽ ലക്ഷം പേർക്കായി 952.87 കോടി രൂപയാണ് മുഖ്യമന്ത്രിയുടെ ദുരിതാശ്വാസനിധിയിൽനിന്നും ധനസഹായമായി ലഭ്യമാക്കിയത്. കഴിഞ്ഞ ഗവൺമെന്റിന്റെ ഭരണകാലത്ത് അതിലും പിശുക്കായിരുന്നു. ഞാൻ ഒരു ഉദാഹരണം മാത്രമാണ് സൂചിപ്പിച്ചതെന്ന് പറഞ്ഞുകൊണ്ട് എന്റെ പ്രസംഗം നിർത്തുന്നു.

ശ്രീ. എം. എം. മണി: സർ, ബഹുമാനപ്പെട്ട മുഖ്യമന്ത്രി അവതരിപ്പിച്ച ധനാഭ്യർത്ഥനകളെ ഞാൻ അനുകൂലിക്കുകയാണ്. ഇടതുപക്ഷ ജനാധിപത്യ മുന്നണി ഗവൺമെന്റിന് തുടർഭരണം ലഭിച്ചത് ഇന്ത്യയിലെ പുരോഗമന ശക്തികൾക്കും ജനാധിപത്യ ശക്തികൾക്കും അങ്ങേയറ്റം ആവേശം പകരുന്നതാണ്. കേരളത്തിന്റെ ചരിത്രത്തിൽ എൽ.ഡി.എഫ്-ന് തുടർഭരണം ലഭിച്ചത് പുതിയ അനുഭവമാണെന്ന കാര്യം ഞാൻ ഈ അവസരത്തിൽ ചൂണ്ടിക്കാണിക്കാൻ ആഗ്രഹിക്കുകയാണ്. എൽ.ഡി.എഫ്-ന് തുടർഭരണം ലഭിച്ച തെരഞ്ഞെടുപ്പുവിജയം ലോകം മുഴുവനും ശ്രദ്ധിക്കുകയും ലോകത്തെമ്പാടുമുള്ള മലയാളികൾക്ക് ആവേശം പകരുകയും ചെയ്ത വെന്ന കാര്യവും പറയാൻ ആഗ്രഹിക്കുകയാണ്. പതിനാലാം കേരള നിയമസഭയുടെ 22-ാം സമ്മേളനത്തിൽ ഡോ. ടി. എം. തോമസ് ഐസക് അവതരിപ്പിച്ച ബഡ്ജറ്റ് 2022-ലേയ്ക്കുംകൂടി കണക്കാക്കിയിട്ടുള്ളതാണ്. പുതിയ ഗവൺമെന്റ് അധികാരത്തിൽ വന്നപ്പോൾ ബഹുമാനപ്പെട്ട ധനകാര്യ വകുപ്പുമന്ത്രി കഴിഞ്ഞ ബഡ്ജറ്റ് അംഗീകരിക്കുന്നു എന്ന് പ്രഖ്യാപിച്ചുകൊണ്ടുതന്നെയാണ് തുടർ ബഡ്ജറ്റ് അവതരിപ്പിച്ചത്. ഗവൺമെന്റ് ജനങ്ങൾക്ക് നൽകിയ വാഗ്ദാനങ്ങൾ ജനക്ഷേമകരമായി നടപ്പിലാക്കുമെന്നതാണ് ബഡ്ജറ്റിൽ പരാമർശിക്കുന്നത്. തെരഞ്ഞെടുപ്പ് വാഗ്ദാനങ്ങൾ നൽകുകയും ബഡ്ജറ്റുകൾ അവതരിപ്പിക്കുമ്പോൾ മറ്റ് താൽപര്യങ്ങൾക്കനുസരിച്ച് ഈ രാജ്യത്ത് പ്രവർത്തിച്ചിട്ടുള്ളത് യു.ഡി.എഫ്. സർക്കാരുകളാണ്. ഇപ്പോൾ ശ്രീ. നരേന്ദ്ര മോദിയാണ് ആ രംഗത്ത് പ്രവർത്തനം നടത്തുന്നത് എന്ന കാര്യം ഞാൻ ചൂണ്ടിക്കാണിക്കുകയാണ്. എന്നാൽ ഇടതുപക്ഷ ജനാധിപത്യമുന്നണി അങ്ങനെയല്ല. 2016-ൽ മുന്നോട്ടുവച്ച മിനിമം പരിപാടിക്ക് ജനങ്ങൾ അംഗീകാരം നൽകി. 2021-ലെ തെരഞ്ഞെടുപ്പിൽ വീണ്ടും ഒരു മിനിമം പരിപാടികൂടി ഞങ്ങൾ ജനങ്ങൾക്കുമുന്നിൽ അവതരിപ്പിച്ചിരിക്കുന്നു. ജനങ്ങളുടെ നിത്യജീവിതാനുഭവങ്ങളുടെ അടിസ്ഥാനത്തിൽ കഴിഞ്ഞ തവണത്തെക്കാളും കൂടുതൽ ഭൂരിപക്ഷത്തോടെ, 99 അംഗങ്ങളുമായി എൽ.ഡി.എഫ്-നെ വീണ്ടും അധികാരത്തിലെത്തിച്ചു എന്നുപറയുന്നത് നിസ്സാര കാര്യമല്ല. ഇന്ത്യ മുഴുവൻ ശ്രദ്ധിക്കപ്പെട്ട പുരോഗമനവാദികളെ ആവേശംകൊള്ളിച്ച ഒരു രാഷ്ട്രീയ മാറ്റമാണ് കേരളത്തിൽ വന്നതെന്ന കാര്യം ഞാൻ ഈ അവസരത്തിൽ സന്തോഷപൂർവ്വം ചൂണ്ടിക്കാണിക്കാൻ ആഗ്രഹിക്കുകയാണ്. പ്രതിപക്ഷത്തിരിക്കുന്ന സുഹൃത്തുക്കൾ കോവിഡ്-19-മായി ബന്ധപ്പെട്ട പ്രതിസന്ധിയെക്കുറിച്ച് പറയുകയാണ്. കോവിഡ്-19 സൃഷ്ടിച്ച പ്രതിസന്ധി ഇപ്പോൾ നേരിട്ടുകൊണ്ടിരിക്കുകയാണ്.

മി. സ്പീക്കർ: ബഹുമാനപ്പെട്ട അംഗം, അങ്ങ് മാസ്ക് ധരിച്ചിട്ടില്ല.

ശ്രീ. എം. എം. മണി: സർ, മാസ്ക് ധരിച്ചാൽ ശരിയായി പ്രസംഗിക്കാൻ കഴിയില്ല. അതുകൊണ്ടാണ് മാറ്റി വച്ചത്. മാസ്ക് ധരിക്കാം. ഇപ്പോൾ കോവിഡ് 19-ന്റെ മൂന്നാംവ്യാപന ഭീഷണി നിലനിൽക്കുകയാണ്. കോവിഡ് മഹാമാരിയെ

ഫലപ്രദമായി നേരിടുന്ന കാര്യത്തിൽ അട്ടിമറി സംഘടിപ്പിച്ചത് ഇവിടെ വിമർശനം ഉന്നയിച്ച യു.ഡി.എഫ്. തന്നെയാണ്. ജനങ്ങളെ തെരുവിലിറക്കുകയും ഗവൺമെന്റ് ചെയ്ത ജനക്ഷേമ പരിപാടികൾക്കെതിരെ ആരോപണങ്ങൾ ഉന്നയിക്കുകയും കോവിഡ് മാനദണ്ഡങ്ങൾ ലംഘിക്കുകയും ചെയ്തത് അവരാണ്. 'സഹകരിച്ചില്ലേ എന്ന ചോദ്യം സഹകരിച്ചു. എന്നാൽ സഹകരിച്ചോ എന്നു ചോദ്യം സഹകരിച്ചില്ല' എന്ന നിലപാടാണ് പ്രതിപക്ഷം സ്വീകരിച്ചത്. ക്രിയാത്മകം എന്നെല്ലാം പറഞ്ഞിട്ട് ഫലത്തിൽ അട്ടിമറിക്കുന്ന പ്രവൃത്തിയാണ് ഇവർ ചെയ്തതെന്ന കാര്യത്തിൽ ആർക്കും സംശയത്തിന് വഴിയില്ല. ഒന്ന് പറയുകയും വേറൊന്ന് പ്രവർത്തിക്കുകയും ചെയ്യുകയാണ്. കഴിഞ്ഞ ഗവൺമെന്റ് മുന്നോട്ടുവച്ച വാഗ്ദാനങ്ങൾ പൂർണ്ണമായും നടപ്പിലാക്കിക്കഴിഞ്ഞു. നിങ്ങൾ അട്ടിമറിച്ച് ക്ഷേമ പ്രവർത്തനങ്ങളെല്ലാം പുനഃസ്ഥാപിച്ചുകൊണ്ട് നാല് മിഷനുകളുടെ വിജയകരമായ നടത്തിപ്പിലൂടെ ജനപിന്തുണ ആർജ്ജിക്കാൻ എൽ.ഡി.എഫ്-ന് കഴിഞ്ഞു. തുടർഭരണം ലഭിച്ച ഞങ്ങൾ ഒരു മിനിമം പരിപാടികളി ജനങ്ങളുടെ മുന്നിൽ അവതരിപ്പിച്ചിരിക്കുകയാണെന്ന കാര്യം ഞാൻ ഈ അവസരത്തിൽ പറയാൻ ആഗ്രഹിക്കുകയാണ്. അതിനിടയിലാണ് ദുരന്തങ്ങൾ വന്നുഭവിച്ചത്. നിപ വൈറസ്, 2018, 2019 വർഷങ്ങളിലെ പ്രളയവും കെടുതികളും, കഴിഞ്ഞ ഒന്നര വർഷത്തിലധികമായി തുടരുന്ന കോവിഡ്-19 എന്നിങ്ങനെയുള്ള പ്രതിസന്ധികളെയാണ് നേരിട്ടുകൊണ്ടിരിക്കുന്നത്. കോവിഡ്-19 വന്ന് അമേരിക്കൻ ഐക്യനാടുകൾ അടക്കമുള്ള രാജ്യങ്ങൾ വലിയ തകർച്ചയിലെത്തിയപ്പോൾ, അതിന് സമാന്തരമായ നിലപാട് നരേന്ദ്ര മോദി ഗവൺമെന്റ് സ്വീകരിച്ചപ്പോഴും ജനങ്ങളോടൊപ്പം നിന്ന് അവരെ ചേർത്തുപിടിക്കാൻ, അവരുടെ കഷ്ടതയിൽ നിശ്ചയദാർഢ്യത്തോടുകൂടി സഹാനുഭൂതിയോടുകൂടി പെരുമാറാൻ ഫലപ്രദമായ നടപടിയാണ് ഈ കൊച്ചു കേരളത്തിലെ ശ്രീ. പിണറായി വിജയന്റെ നേതൃത്വത്തിലുള്ള ഗവൺമെന്റ് സ്വീകരിച്ചത് എന്നു പറഞ്ഞാൽ ആർക്കും നിഷേധിക്കാൻ കഴിയില്ല. ഈ പ്രവർത്തനങ്ങളെയെല്ലാം അവസരം ലഭിക്കുമ്പോഴൊക്കെ അട്ടിമറിക്കാൻ ശ്രമിച്ചവരാണ് ബഹുമാന്യരായ പ്രതിപക്ഷ സ്പീക്കർമാരെന്ന കാര്യം ഞാൻ ഈ അവസരത്തിൽ ചൂണ്ടിക്കാണിക്കാൻ ആഗ്രഹിക്കുകയാണ്. 2016-ൽ നൽകിയ വാഗ്ദാനങ്ങൾ പൂർണ്ണമായും പാലിച്ചതിന്റെ അടിസ്ഥാനത്തിൽ ചരിത്രത്തിലാദ്യമായി വീണ്ടും ഞങ്ങൾക്ക് അധികാരം ലഭിച്ചിരിക്കുന്നു. പ്രിയപ്പെട്ട ചില സുഹൃത്തുക്കൾ ചോദിക്കുകയുണ്ടായി, ശ്രീ. നരേന്ദ്ര മോദി രണ്ടാമത് അധികാരത്തിൽ വന്നല്ലോ എന്ന്. ശ്രീ. നരേന്ദ്ര മോദി രണ്ടാമത് അധികാരത്തിൽ വന്നത് യഥാർത്ഥത്തിൽ കോൺഗ്രസ്സുകാർ ബി.ജെ.പി-യിലേയ്ക്ക് പോയതുകൊണ്ടാണ്. ഏഴ് സംസ്ഥാന ഗവൺമെന്റുകളെ അട്ടിമറിച്ച് കോൺഗ്രസ്സ് ഇന്ന് എവിടെയാണ്? കോൺഗ്രസ്സ് ഇന്ന് ബി.ജെ.പി.യിലാണ്. അങ്ങനെയാണ് ശ്രീ. നരേന്ദ്ര മോദി ശക്തിപ്പെട്ടത്, ബി.ജെ.പി. ശക്തിപ്പെട്ടത്. ഗുജറാത്തിൽനിന്ന് ബി.ജെ.പി.

രാജ്യവ്യാപക ശക്തിയായി വളർന്നത് കോൺഗ്രസ്സുകാർ സ്വന്തം പ്രസ്ഥാനത്തെ വഞ്ചിച്ചുകൊണ്ട് ആർ.എസ്.എസ്-നോടും ബി.ജെ.പി-യോടുംകൂടി ചേർന്നത് കൊണ്ടാണെന്ന കാര്യം വിമർശനം ഉന്നയിച്ച സുഹൃത്ത് മറന്നുപോയെന്നാണ് തോന്നുന്നത്. ഒരു കാര്യം പറയുകയാണ്, ഞങ്ങൾ ബി.ജെ.പി-യോട് കൂടിയിട്ടില്ല. ഞങ്ങളുടെ ഒരു എം.എൽ.എ-യേയും എം.പി-യേയും ശ്രീ. നരേന്ദ്ര മോദിക്ക് വിലയ്ക്കെടുക്കാൻ കഴിഞ്ഞിട്ടില്ല. ഏഴ് സംസ്ഥാന ഗവൺമെന്റുകളെ പണം വാങ്ങി ഒറ്റക്കൊടുത്തവരാണ് അപ്പാരത്തിരിക്കുന്ന കോൺഗ്രസ്സിലെ എന്റെ മാനു സ്നേഹിതർ എന്ന് ഞാൻ ഈ അവസരത്തിൽ ഉന്നയിക്കുകയാണ്. അങ്ങനെയാണ് ശ്രീ. നരേന്ദ്ര മോദി ശക്തിപ്പെട്ടത്. നിങ്ങളുടെ ചെയ്തികളാണ്, നിങ്ങളാണ് അവരെ ശക്തിപ്പെടുത്തിയത്. എന്നിട്ടും കോൺഗ്രസ്സ് സ്പെഹിതർ ഞങ്ങളെ നോക്കി ഇങ്ങനെ പറഞ്ഞാൽ, 'ഹാ എന്തൊരു വിരോധാഭാസം' എന്നാണ് എനിക്ക് അതുസംബന്ധിച്ച് പറയാനുള്ളത്. കിഫ്ബി പദ്ധതിയിലൂടെ ഈ സംസ്ഥാനത്ത് 60,000 കോടിയിലധികം രൂപയുടെ വികസന പ്രവർത്തനങ്ങൾ നടന്നു. 140 നിയോജകമണ്ഡലങ്ങളിലും നടന്നിട്ടുണ്ട്, അത് ആർക്കെങ്കിലും നിഷേധിക്കാൻ സാധിക്കുമോ? വസ്തുതകൾ മറച്ചുവച്ച് അടിസ്ഥാനമില്ലാത്ത പ്രചരണങ്ങളാണ് യു.ഡി.എഫ്-ന്റെ സ്പെഹിതർ നടത്തുന്നത്. അതുകൊണ്ട് രാജ്യം പ്രതികൂല സാഹചര്യത്തിൽ നിൽക്കുമ്പോൾ, ഇന്ത്യയ്ക്കെ വർഗ്ഗീയശക്തികളുടെ പിടിയിലാകുമ്പോൾ, രാജ്യത്തെ മതേതര ശക്തികളും മതസമൂഹപക്ഷ ശക്തികളും വലിയ ഉത്കണ്ഠയോടുകൂടി നോക്കുമ്പോൾ, ആ ജനതയ്ക്ക് ആത്മവിശ്വാസം പകരുന്നതാണ് കേരളത്തിലെ പിണറായി വിജയൻ സർക്കാരിന്റെ പ്രവർത്തനം. കേരളത്തിലെ ഇടതുപക്ഷ ജനാധിപത്യ മുന്നണിയുടെ വിജയം ആവേശം കൊള്ളിക്കുന്നതാണെന്ന കാര്യം ഞാൻ ഈ അവസരത്തിൽ ചൂണ്ടിക്കാണിക്കാൻ ആഗ്രഹിക്കുകയാണ്. യു.ഡി.എഫ്-കാർ പ്രകടനപത്രിക തയ്യാറാക്കുന്നത്, ജനങ്ങളുടെ മുന്നിൽ അവതരിപ്പിക്കുന്നത് നിങ്ങൾക്ക് ജയിക്കാനാണ്, വോട്ട് പിടിക്കാനാണ്. അധികാരം ലഭിച്ചാൽ പ്രകടനപത്രികയിലെ വാഗ്ദാനങ്ങൾ നടപ്പിലാക്കുന്നതിനുപകരം നിങ്ങളുടെ പദ്ധതി നടപ്പിലാക്കും. എന്നാൽ ഞങ്ങൾ അങ്ങനെയല്ല, ജനങ്ങളുടെ മുന്നിൽ അവതരിപ്പിക്കുന്ന പ്രകടനപത്രികയിലെ വാഗ്ദാനങ്ങൾ പൂർണ്ണമായും നടപ്പിലാക്കും. അതാണ് ഞങ്ങളുടെ പാരമ്പര്യവും ശൈലിയും എന്ന കാര്യം കൂടി ഈ അവസരത്തിൽ ഓർമ്മപ്പെടുത്തുകയാണ്. ഡോ. മാതൃ കഴൽനാടൻ ചില പ്രശ്നങ്ങൾ പറയുന്നത് കേട്ടു. ഭൂ പ്രശ്നത്തിൽ അദ്ദേഹം സ്വീകരിച്ച നിലപാടെന്താണ്? മൂന്നാർ മേഖലയിൽ മാത്രം ചില നിയന്ത്രണങ്ങൾ ഏർപ്പെടുത്തണമെന്ന് ആലോചിച്ചപ്പോൾ, അതിനെതിരെ ഒരു കോൺഗ്രസ്സ് വനിതയെക്കൊണ്ട് ഹൈക്കോടതിയിൽ കേസ് കൊടുത്ത് കേരളം മുഴുവൻ നിയന്ത്രണം നടപ്പിലാക്കാനുള്ള വിധി സമ്പാദിച്ചയാളാണ്.

സംസ്ഥാന ഗവൺമെന്റ് അതിനെതിരെ അപ്പീൽ നൽകി. ഡോ. മാത്യു കഴൽ നാടൻ അദ്ദേഹത്തിന്റെ നേതാവായ ശ്രീ. പി. ചിദംബരവുമാണ് ബഹുമാനപ്പെട്ട സുപ്രീംകോടതിയിൽവന്ന് വാദിച്ചതെന്ന കാര്യം ഞാൻ ഈ അവസരത്തിൽ ചൂണ്ടിക്കാണിക്കാൻ ആഗ്രഹിക്കുകയാണ്.

2.00 PM]

ഡോ. മാത്യു കഴൽനാടൻ: സർ,

ശ്രീ. എം. എം. മണി: സർ, ഞാൻ ഇതിനൊന്നും വഴങ്ങുന്നില്ല. എനിക്ക് 12 മിനിട്ട് സമയമേയുള്ളൂ. അതിനിടയിൽ വഴങ്ങാൻ സമയമില്ല. നിങ്ങൾ പിന്നെ സംസാരിച്ചോളൂ. ഇപ്പോൾ എനിക്ക് പറയാനുള്ളത് ഞാൻ പറയും. ഇപ്പോൾ കേരളത്തിൽ മുഴുവൻ പ്രതിസന്ധിയാണ്. 1964-ലെ കേരള ഭൂപതിവ് ചട്ടങ്ങളിൽ അനിവാര്യമായ ഭേദഗതി ചെയ്യുമെന്ന് ആദരണീയനായ മുഖ്യമന്ത്രി കേരള ജനതയ്ക്ക് ഉറപ്പ് നൽകിയിട്ടുണ്ടെന്ന കാര്യവും ഞാൻ ചൂണ്ടിക്കാണിക്കാൻ ആഗ്രഹിക്കുകയാണ്. ബഹുമാനപ്പെട്ട വനം-വന്യജീവി വകുപ്പുമന്ത്രി ശ്രീ. എ. കെ. ശശീന്ദ്രനുമായി ബന്ധപ്പെട്ട് ചില പ്രശ്നങ്ങൾ സഭയിൽ പറയുകയുണ്ടായി. സ്ത്രീ സുരക്ഷയെക്കുറിച്ച് പറഞ്ഞത് ശ്രീ. പി. സി. വിഷ്ണുനാഥാണ്. ഉമൻ ചാണ്ടി ഗവൺമെന്റിന്റെ ഭരണകാലത്തുണ്ടായ വിവാദത്തെ തുടർന്ന് നാടുവിട്ട് കർണ്ണാടകയുടെ ചാർജ്ജായിരുന്നു. കറേനാൾ ഇതിലേ നടക്കാൻപോലും അദ്ദേഹത്തിന് നിർവ്വാഹമില്ലായിരുന്നു. സ്ത്രീ സുരക്ഷയ്ക്കുവേണ്ടി അദ്ദേഹം തന്നെ പ്രമേയം അവതരിപ്പിച്ചുവെന്നുള്ളത് സ്വാഗതാർഹമാണെന്നാണ് എനിക്ക് പറയാനുള്ളത്. അതിനുശേഷം ഇതിനെക്കുറിച്ച് വാദിച്ച ആളാണ് ശ്രീ. പി. കെ. കുഞ്ഞാലിക്കുട്ടി. അത് അതിലും കേമമാണ്. അതുകഴിഞ്ഞാൽ ശ്രീ. പി. ജെ. ജോസഫ്, അത് എങ്ങനെയുണ്ട്? എന്റെ പ്രിയപ്പെട്ട സുഹൃത്തുക്കളേ, ഇത് ഗംഭീരമാണ് എന്നുപറയാൻ ഞാൻ ഈ അവസരത്തിൽ ആഗ്രഹിക്കുകയാണ്. കേരളത്തിൽ ഇടതുപക്ഷ ജനാധിപത്യമുന്നണി ഗവൺമെന്റ് നൽകിയ വാഗ്ദാനങ്ങൾ നിറവേറ്റി ചരിത്രത്തിലാദ്യമായി തുടർഭരണം ലഭിച്ചിരിക്കുകയാണ്. ഞങ്ങൾ പറഞ്ഞ വാഗ്ദാനങ്ങൾ പൂർണ്ണമായി നടപ്പിലാക്കും. ഞങ്ങൾ ജനങ്ങളോടൊപ്പം നിൽക്കും. കോവിഡിനെ നേരിടാൻ എല്ലാവരും യോജിച്ച് നിൽക്കണം. കഴിഞ്ഞ നാളുകളിൽ നടത്തിയ പണി ചെയ്യരുതെന്ന് ബഹുമാനപ്പെട്ട യു.ഡി.എഫ്. ബെഞ്ചിനോട് അഭ്യർത്ഥിച്ചുകൊണ്ട് എന്റെ വാക്കുകൾ അവസാനിപ്പിക്കുകയാണ്.

മി. സ്പീക്കർ: ബഹുമാനപ്പെട്ട ശ്രീ. എം. എം. മണി അനുവദിച്ച സമയം മുഴുവൻ ഉപയോഗിച്ചില്ല. കൃത്യസമയത്ത് പ്രസംഗം നിർത്തി. നന്ദി അറിയിക്കുന്നു. മാത്രമല്ല, മാസ്ക് ഉപയോഗിച്ചുകൊണ്ട് പ്രസംഗത്തിന് പ്രത്യേകിച്ച് ദോഷമൊന്നും സംഭവിച്ചിട്ടുമില്ല.

ഡോ. മാത്യു കുഴൽനാടൻ: സർ, ഇടുക്കിയിൽ മാത്രമായി ചില നിയന്ത്രണങ്ങൾ നടപ്പിലാക്കാൻ ശ്രമിച്ചുവെന്ന കാര്യം ബഹുമാനപ്പെട്ട അംഗം സൂചിപ്പിച്ചല്ലോ. അത് ശരിയാണെന്ന് ഞാൻ ആർജ്ജവത്തോടുകൂടി പറയുകയാണ്. അങ്ങ് അവിടെനിന്ന് വോട്ട് വാങ്ങി ജയിച്ചുവന്ന ആളാണ്. ഈ രാജ്യത്ത് എങ്ങനെയാണ് ഇടുക്കിക്കാർക്ക് മാത്രം ഒരു നിയമവും ബാക്കിയുള്ളവർക്ക് വേറെ നിയമവുമുണ്ടാക്കാൻ സാധിക്കുന്നത്. ഞാൻ അതുമാത്രമേ ഹൈക്കോടതിയിൽ ചോദിച്ചുള്ളൂ. ഞാൻ പറഞ്ഞതുകൊണ്ട് മാത്രം ഹൈക്കോടതി ഓർഡർ തരില്ല. ഒരു നിയമമുണ്ടെങ്കിൽ അത് ഇടുക്കിക്കാർക്കും തിരുവനന്തപുരത്തുകാർക്കും ബാധകമാണെന്ന് ഹൈക്കോടതി ഈ സർക്കാരിനോട് പറഞ്ഞു. അങ്ങ് അവിടെനിന്നും വോട്ട് വാങ്ങി ജയിച്ചുവന്നിട്ട് നിയമസഭയിൽനിന്ന് അവരെ മാത്രം ഇതിൽ ഉൾപ്പെടുത്തണമെന്ന് പറയുന്നത് എന്ത് മാന്യതയാണ്. എന്തൊരു മര്യാദകേടാണ്?

മി. സ്പീക്കർ: അങ്ങയുടെ വിശദീകരണത്തിൽനിന്നും വ്യക്തമായി. എല്ലാ അംഗങ്ങളോടും മാസ്ക് ധരിച്ച് സംസാരിക്കണമെന്ന് ഒരിക്കൽക്കൂടി പറയുകയാണ്. അതുകൊണ്ട് ചില ബുദ്ധിമുട്ടുകളൊക്കെ പ്രസംഗത്തിനുണ്ടാകും. പക്ഷേ, അത് ധരിക്കാതിരുന്നാലുണ്ടാകുന്ന ബുദ്ധിമുട്ട് അതിനേക്കാൾ വലുതായിരിക്കും.

ശ്രീ. സി. എച്ച്. കുഞ്ഞമ്പു: സർ, ഈ ധനാഭ്യർത്ഥനകളെ ഞാൻ സർവ്വാത്മനാ പിന്തുണയ്ക്കുന്നു. കേരളത്തിൽ വീണ്ടും അധികാരത്തിൽ വന്ന ശ്രീ. പിണറായി വിജയന്റെ നേതൃത്വത്തിലുള്ള ഇടതുപക്ഷ ജനാധിപത്യമുന്നണി ഗവൺമെന്റിന്റെ ലക്ഷ്യം ഓരോ പൗരന്റേയും ജീവനോപാധിയും ജീവിത സാഹചര്യവും മെച്ചപ്പെടുത്തുകയെന്നതാണ്. അതിനുവേണ്ടി ഈ ഗവൺമെന്റ് പ്രതിജ്ഞാബദ്ധമായി പ്രവർത്തിക്കും. ഒരാളും പട്ടിണികിടക്കരുത് എന്നതാണ് ഈ ഗവൺമെന്റിന്റെ ലക്ഷ്യം. നവകേരളമെന്ന് പറയുന്നത് പട്ടിണിയില്ലാത്ത കേരളമാണ്. അതിദരിദ്രരെ കണ്ടെത്തുക എന്ന പ്രഥമകർത്തവ്യം നിറവേറ്റുന്നതിനാവശ്യമായ പദ്ധതികളും നടപടികളും ആരംഭിച്ചുകഴിഞ്ഞു. പല സാഹചര്യങ്ങളിലുംപെട്ട് വരുമാനമില്ലാതെ പാർശ്വവൽക്കരിക്കപ്പെട്ട് ദുരിതമനുഭവിക്കുന്ന ജനതയെ കണ്ടെത്തുകയും സംരക്ഷിക്കുകയും വേണം. അതിനാവശ്യമായ നടപടിയെടുത്ത് ഈ ഗവൺമെന്റ് മുന്നോട്ടു പോകുകയാണ്. സർക്കാർ പ്രഖ്യാപിച്ച നൂറുദിന കർമ്മപരിപാടിയിലെ ഒരിനമാണത്. ഇവിടെ അവതരിപ്പിച്ച ബഡ്ജറ്റ് കേരളത്തിന്റെ സമൂലമായ മാറ്റത്തിന് അടിത്തറ പാകുന്നതാണ്. ഡോ. ടി. എം. തോമസ് ഐസക് അവതരിപ്പിച്ച ബഡ്ജറ്റിലെയും പുതുക്കിയ ബഡ്ജറ്റിലെയും പ്രഖ്യാപനങ്ങൾ നടപ്പിലാക്കുന്നതിനുവേണ്ടി 2464 കോടി രൂപയുടെ പദ്ധതിയാണ് നൂറ് ദിവസംകൊണ്ട് നടപ്പിലാക്കാൻ പോകുന്നത്. പ്രഖ്യാപനങ്ങൾ സമയബന്ധിതമായി നടപ്പിലാക്കുന്ന ഒരു ഗവൺമെന്റാണിത്. കഴിഞ്ഞ ഗവൺമെന്റ് തെരഞ്ഞെടുപ്പ് മാനിഫെസ്റ്റോയിൽ പ്രഖ്യാപിച്ച

600 കാര്യങ്ങളിൽ 550-ഉം നടപ്പിലാക്കി. ഇത്തവണ പ്രഖ്യാപിച്ച 900 കാര്യങ്ങളും നടപ്പിലാക്കുമെന്ന് ബഹുമാനപ്പെട്ട മുഖ്യമന്ത്രി സഭയ്ക്കും കേരളത്തിനും ഉറപ്പു നൽകിയിട്ടുണ്ട്. സാമൂഹ്യ സുരക്ഷാപെൻഷൻ കൃത്യമായി വിതരണം ചെയ്യുകയെന്നതാണ് കഴിഞ്ഞ സർക്കാർ സ്വീകരിച്ച പ്രധാനപ്പെട്ട നടപടി. യു.ഡി.എഫ്. സർക്കാർ പെൻഷൻ നൽകിയെന്ന് ഒരു അംഗം അവകാശപ്പെടുന്നത് കേട്ടു. നൽകിയില്ലെന്ന് ഞങ്ങൾ പറയുന്നില്ല. പക്ഷേ, സാമൂഹ്യ സുരക്ഷാപെൻഷൻ 600 രൂപയിൽനിന്ന് 1,600 രൂപയാക്കി ഉയർത്തുകയും പെൻഷൻ നൽകുന്നവരുടെ എണ്ണം 34 ലക്ഷത്തിൽനിന്നും 56 ലക്ഷമാക്കി ഉയർത്തുകയും ചെയ്തു. യു.ഡി.എഫ്-ന്റെ ഭരണകാലത്ത് 9311 കോടി രൂപയാണ് അഞ്ച് വർഷംകൊണ്ട് നൽകിയതെങ്കിൽ എൽ.ഡി.എഫ്. കഴിഞ്ഞ അഞ്ച് വർഷംകൊണ്ട് 35,157 കോടി രൂപ നൽകുകയുണ്ടായി. യു.ഡി.എഫ്-ന്റെ ഭരണകാലത്ത് വരുത്തിയ 1437 കോടി രൂപയുടെ കുടിശ്ശികയും എൽ.ഡി.എഫ്. ഗവൺമെന്റാണ് കൊടുത്തുതീർത്തത്. സാമൂഹ്യസുരക്ഷാ പെൻഷൻ വേണ്ടി ലഭിച്ച 55,740 അപേക്ഷകൾ പരിഗണിക്കാതെ തൂക്കിവിരിക്കുകയുണ്ടായി. എന്ത് സാമൂഹ്യ സുരക്ഷാ പെൻഷനാണ് യു.ഡി.എഫ്. കൊടുത്തത്? എന്ത് താല്പര്യമാണ് യു.ഡി.എഫ്-നുണ്ടായിരുന്നത്? എൽ.ഡി.എഫ്. ഗവൺമെന്റ് തെരഞ്ഞെടുപ്പ് മാനിഫെസ്റ്റോയിലും പിന്നീട് അധികാരത്തിൽ വന്നതിനുശേഷവും ഘട്ടംഘട്ടമായി 2,500 രൂപയിലേയ്ക്ക് സാമൂഹ്യ സുരക്ഷാ പെൻഷൻ എത്തിക്കുമെന്ന് പറഞ്ഞു. ജനങ്ങൾ പട്ടിണിയില്ലാതെ കഴിയണമെന്ന സദുദ്ദേശ്യത്തോടെയാണ് സാമൂഹ്യസുരക്ഷാ പെൻഷൻ നൽകിയത്. മഹാമാരിക്കാലത്ത് 20,000 കോടി രൂപയുടെ പാക്കേജ് പ്രഖ്യാപിച്ചു. ലോക്ക്ഡൗൺമൂലം ജോലി നഷ്ടപ്പെട്ട് വരുമാനമില്ലാതെ ജനങ്ങൾ കഷ്ടപ്പെടുന്ന സമയത്താണ് 20,000 കോടി രൂപയുടെ പാക്കേജ് ഇന്ത്യയിൽ ആദ്യമായി ഒരു സംസ്ഥാന സർക്കാർ പ്രഖ്യാപിക്കുകയും പണമായി അവരുടെ കൈകളിൽ നേരിട്ട് എത്തിക്കുകയും ചെയ്തത്. കേരളത്തിൽ എൽ.ഡി.എഫ്. സർക്കാരിന്റെ സഹായം കൈപ്പറ്റാത്ത ഒരാളുപോലുമുണ്ടാകില്ല. അതാണ് ഈ സർക്കാരിന്റെ പ്രത്യേകത. പണമായി, പെൻഷനായി, അരിയായി, കിറ്റായി, ഏതെങ്കിലും രൂപത്തിൽ സഹായം കിട്ടാത്ത ആരാണ് കേരളത്തിലുള്ളത്? ഭരണപക്ഷമെന്നോ പ്രതിപക്ഷമെന്നോ വ്യത്യാസമില്ലാതെ ഈ നാട്ടിലെ ജനങ്ങൾക്കൊക്കെ സഹായം ലഭിച്ചു. പക്ഷേ, യു.ഡി.എഫ്. ഇക്കാര്യത്തിലെടുക്കുന്ന നിലപാടെന്താണ്? ഗവൺമെന്റിനെ ക്രിയാത്മകമായി വിമർശിക്കുകയും പ്രതിപക്ഷത്തിന്റെ ശരിയായ നിലപാട് എടുക്കുകയും ചെയ്യുന്നതിനുപകരം അടച്ചാക്ഷേപിക്കുകയല്ലേ നിങ്ങൾ ചെയ്തത്. എല്ലാ രംഗങ്ങളിലും ആക്ഷേപിച്ചു. അതുമത്രമല്ല, കോൺഗ്രസ് പാർട്ടിക്ക് ഒരു നിലപാടുമില്ലെന്ന അവസ്ഥയിലേയ്ക്ക് എത്തിച്ചേർന്നു. ഏറ്റവും ഒടുവിൽ ന്യൂനപക്ഷ വിഭാഗത്തിൽപ്പെട്ട വിദ്യാർത്ഥികളുടെ സ്കോളർഷിപ്പുമായി ബന്ധപ്പെട്ട വിഷയം കോടതിയിലെത്തുകയും കോടതിവിധിയുടെ പശ്ചാത്തലത്തിൽ

ബഹുമാനപ്പെട്ട മുഖ്യമന്ത്രി സർവ്വകക്ഷിയോഗം വിളിക്കുകയും ചെയ്തു. സർവ്വകക്ഷി യോഗത്തിൽ പ്രതിപക്ഷം മുന്നോട്ടുവച്ച നിർദ്ദേശങ്ങളടക്കം അംഗീകരിച്ച് നടപ്പിലാക്കി. അന്ന് ഗവൺമെന്റിനെ പ്രകീർത്തിക്കുകയും ഞങ്ങൾ അംഗീകരിക്കുന്നുവെന്ന് പറയുകയും ചെയ്തുവെങ്കിലും പിറ്റേദിവസം പാണക്കാടുനിന്ന് കണ്ണുരുട്ടിയപ്പോൾ ബഹുമാനപ്പെട്ട പ്രതിപക്ഷനേതാവിന്റെ മുട്ടുവിറച്ചു. ആരെങ്കിലും കണ്ണുരുട്ടിയാൽ പേടിക്കുന്ന പാർട്ടിയാണോ കോൺഗ്രസ്, കോൺഗ്രസ്സിന് ഒരു നിലപാടുണ്ടോ; എന്താണ് നിങ്ങളുടെ നിലപാട്? നാഷണൽ ഹൈവേയുടെ പ്രശ്നം വന്നപ്പോഴും മലപ്പുറത്തുനിന്നും കണ്ണുരുട്ടിയപ്പോൾ നിങ്ങൾ പേടിച്ച് ഓഫീസും പൂട്ടി പോയില്ലേ; ഗെയിലിന്റെ പ്രശ്നം വന്നപ്പോഴും ഇതുതന്നെ സംഭവിച്ചു. പദ്ധതി നിർമ്മിതി. അതുകൊണ്ടാണ് കോൺഗ്രസ് ഉപ്പുവച്ച കലം പോലെയായിപ്പോയത്. ആളുകൾ കോൺഗ്രസ്സിൽനിന്നും ഒഴിഞ്ഞൊഴിഞ്ഞ് പോകുന്നു. കോൺഗ്രസ്സിന് ഇനി രക്ഷയില്ല. ഇന്നലെ മണിപ്പൂരിൽനിന്നും കോൺഗ്രസ്സിന്റെ പി.സി.സി. അദ്ധ്യക്ഷനും എം.എൽ.എ-മാരും കൂട്ടത്തോടെ ബി.ജെ.പി-യിലേയ്ക്ക് പോയില്ലേ; ബി.ജെ.പി-യിലേയ്ക്ക് പോയാൽ എന്താണ് തെറ്റ്, വേണമെങ്കിൽ പോകുമെന്ന് പറഞ്ഞത് കേരളത്തിലെ കോൺഗ്രസ്സിന്റെ കെ.പി.സി.സി. അദ്ധ്യക്ഷനല്ലേ. ചോദ്യം കോൺഗ്രസ്സിലും കൂറ് ബി.ജെ.പി-യിലുമുള്ള ഒരു അദ്ധ്യക്ഷൻ കോൺഗ്രസ്സിലല്ലാതെ മറ്റേതെങ്കിലും പാർട്ടിയിലുണ്ടോ; നിങ്ങളുടെ പാർട്ടിക്ക് മാത്രമാണ് അങ്ങനെയൊരു അദ്ധ്യക്ഷനുള്ളത്. (ബഹളം)..... കോൺഗ്രസ്സിന്റെ അദ്ധ്യക്ഷൻ ആരാണ്; കോൺഗ്രസ്സിന്റെ അദ്ധ്യക്ഷൻ ബി.ജെ.പി. ആയി നിൽക്കുന്ന സംസ്ഥാനമാണ് കേരളം.(ബഹളം)..... കോൺഗ്രസ് പാർട്ടിക്ക് ഈ നാട്ടിൽ ജനങ്ങളെ കൂടെ നിർത്താൻ കഴിയില്ല. ജനങ്ങൾ നിങ്ങളെ കൈവിട്ടുകൊണ്ടിരിക്കുന്നു. എന്നാൽ മുസ്ലീംലീഗിന്റെ സ്ഥിതി എന്താണ്?(ബഹളം)..... മുസ്ലീംലീഗ് പറയുന്നത് എന്താണെന്ന് അറിയാമോ; ശ്രീ. പി. കെ. ബഷീർ പറഞ്ഞത് എന്താണ്; മുസ്ലീം സമുദായത്തിന്റെ അട്ടിപ്പേറാവകാശം മുസ്ലീംലീഗിനാണെന്ന് പറഞ്ഞില്ലേ; പക്ഷേ, നിങ്ങൾ ഒരു കാര്യം മനസ്സിലാക്കണം, മുസ്ലീംലീഗിന്റെ അണികൾ ഇപ്പോൾ എവിടെയാണ്? മുസ്ലീംലീഗിൽനിന്ന് കൂട്ടത്തോടെ ചെറുപ്പക്കാർ അന്യംനിന്ന് പോകുകയാണ്. അവർ മുസ്ലീംലീഗിൽനിന്ന് മാറിക്കൊണ്ടിരിക്കുകയാണ്.

ശ്രീ. കെ. ബാബു (തൃപ്പൂണിത്തുറ): സർ, പോയിന്റ് ഓഫ് ഓർഡർ.....

മി. സ്പീക്കർ: ഏത് ചട്ടത്തിന്റെ ലംഘനമാണ് ഉന്നയിക്കുന്നത്?

ശ്രീ. കെ. ബാബു (തൃപ്പൂണിത്തുറ): ചട്ടം 307 പ്രകാരമാണ് പോയിന്റ് ഓഫ് ഓർഡർ ഉന്നയിക്കുന്നത്. അദ്ദേഹം പറഞ്ഞത് വളരെ ഗൗരവമുള്ള കാര്യമാണ്. ശ്രീ. സി. എച്ച്. കഞ്ഞമ്പു കെ.പി.സി.സി. പ്രസിഡന്റിനെക്കുറിച്ച് വളരെ

മോശമായി പ്രസംഗിക്കുകയുണ്ടായി. ഇന്നുശ്ചൈ പാർലമെന്റിൽ ബി.ജെ.പി-ക്കെതിരായി ഗൗരവമായ പോരാട്ടം നടത്തുന്ന ഇന്ത്യൻ നാഷണൽ കോൺഗ്രസ്സിന്റെ കെ.പി.സി.സി. പ്രസിഡന്റാണ്. അദ്ദേഹത്തെക്കുറിച്ച് പറഞ്ഞ ഈ ആക്ഷേപം സഭാരേഖകളിൽ ഉണ്ടാകരുത്.

മി. സ്പീക്കർ: അത് പരിശോധിക്കാം.*

ശ്രീ. സി. എച്ച്. കുഞ്ഞമ്പു: സർ, കഴിഞ്ഞ എൽ.ഡി.എഫ്. സർക്കാരിന്റെ ഭരണകാലത്ത് നടന്ന ഏറ്റവും മാതൃകാപരമായ പ്രവർത്തനം നടത്തി ലൈഫ് പദ്ധതിയിലൂടെ 281,684 വീടുകളാണ് നൽകിയത്. അതിനുമുമ്പ് നാല് ലക്ഷം വീടുകളാണ് നൽകിയതെന്ന് ഒരംഗം പറയുന്നത് കേട്ടു. ആർക്കാണ് കൊടുത്തത്, എവിടെയാണ് കൊടുത്തതെന്നുള്ളത് എവിടെയും പറയുന്നില്ല. കെ.പി.സി.സി. കൊടുക്കുമെന്ന് പറഞ്ഞ ആയിരം വീടുകൾ എവിടെപ്പോയി. എവിടെ കൊടുത്തു, ആർക്ക് കൊടുത്തു?(ബഹളം) ആയിരം വീടുകളെന്ന് പറഞ്ഞ് കെ.പി.സി.സി. ഫണ്ട് പിരിച്ച് ഫുഡ് അടിച്ചില്ലേ?(ബഹളം) നിങ്ങൾ ഒരു വീടും കൊടുത്തിട്ടില്ല.(ബഹളം).....ഒന്നരലക്ഷം വീടുകൾകൂടി നൽകിക്കൊണ്ട് ലൈഫ് പദ്ധതി തുടരുന്നതാണ് ഈ ഗവൺമെന്റ് പറയുന്നത്. നൂറുദിന കർമ്മ പദ്ധതിയിൽ പതിനായിരം വീടുകൾകൂടി നൽകിക്കൊണ്ട് എൽ.ഡി.എഫ്. ഗവൺമെന്റ് ലക്ഷ്യം പൂർത്തിയാക്കും. വീടില്ലാത്ത പാവപ്പെട്ടവർക്ക് വീട് കൊടുക്കും. ഈ ഗവൺമെന്റ് വിദ്യാഭ്യാസ മേഖലയിൽ നടത്തിയ പ്രവർത്തനങ്ങളിലൂടെ ഏറ്റവും മികച്ച നേട്ടമല്ലേ കൈവരിക്കാൻ കഴിഞ്ഞത്. യു.ഡി.എഫ്-ന്റെ ഭരണ കാലത്ത് സർക്കാർ സ്കൂളുകളിൽനിന്നും അൺഎയ്ഡഡ് സ്കൂളുകളിലേയ്ക്ക് പോയ വിദ്യാർത്ഥികളുടെ എണ്ണം അഞ്ച് ലക്ഷമാണ്. എൽ.ഡി.എഫ്-ന്റെ ഭരണകാലത്ത് അൺഎയ്ഡഡ് സ്കൂളുകളിൽനിന്ന് സർക്കാർ സ്കൂളുകളിലേയ്ക്ക് വന്നത് 6.8 ലക്ഷം കുട്ടികളാണ്. കേരളത്തിലെ വിദ്യാഭ്യാസ മേഖലയിൽ സമൂലമായ മാറ്റം വരുത്താൻ എൽ.ഡി.എഫ്. ഗവൺമെന്റിന് കഴിഞ്ഞുവെന്ന് പറഞ്ഞുകൊണ്ട് എന്റെ വാക്കുകൾ അവസാനിപ്പിക്കുന്നു.

ഡോ. കെ. ടി. ജലീൽ: സർ, 2021 ജൂൺ 4-ന് ബഹുമാന്യനായ ധനകാര്യ വകുപ്പുമന്ത്രി ശ്രീ. കെ. എൻ. ബാലഗോപാൽ രണ്ടാം പിണറായി സർക്കാരിനു വേണ്ടി അവതരിപ്പിച്ച പുതുക്കിയ ബഡ്ജറ്റിലെ II, III നമ്പർ ധനാഭ്യർത്ഥനകൾ പാസ്സാക്കണമെന്ന് ആവശ്യപ്പെട്ട് കേരളത്തിന്റെ കരുത്തും പ്രതീക്ഷയുമായ മുഖ്യമന്ത്രി ശ്രീ. പിണറായി വിജയൻ അവതരിപ്പിച്ച പ്രമേയത്തെ ഞാൻ

* ബഹുമാനപ്പെട്ട സഭാധ്യക്ഷന്റെ ഉത്തരവിൻപ്രകാരം (ഫയൽ നമ്പർ 11834/ഇ.ബി/2021/നി.സെ തീയതി 23-7-2021) സഭാ രേഖകളിൽ നിലനിർത്തി.

പിന്തുണയ്ക്കുന്നു. പുതുക്കിയ ബഡ്ജറ്റിന്റെയും ഒന്നാം രണ്ടാം പിണറായി ഗവൺമെന്റുകൾ അവലംബിക്കുന്ന നയത്തിന്റെയും പൊതുസ്വഭാവം കേരളത്തിലെ എല്ലാ പ്രദേശങ്ങളെയും വിവിധ ജനവിഭാഗങ്ങളെയും വികസനത്തിന്റെ ക്യാൻവാസിൽ ഒരുപോലെ പതിപ്പിക്കാൻ സാധിച്ചുവെന്നുള്ളതാണ്. യു.ഡി.എഫ്-ന്റെ ഭരണകാലത്ത് All are equal, but some are more equal എന്ന തത്വമാണ് സ്വീകരിക്കപ്പെട്ടിരുന്നത്. എല്ലാവരും തുല്യരാണ്, പക്ഷേ, ചിലർ കൂടുതൽ തുല്യരാണ്. എന്നാൽ ഈ ഗവൺമെന്റിന്റെ ഭരണകാലത്ത് All are equal - എല്ലാവരും തുല്യരാണ് എന്ന സങ്കല്പം എല്ലാ അർത്ഥത്തിലും അതിന്റെ സമ്പൂർണ്ണതയിൽ ആവിഷ്കരിച്ച് നടപ്പിലാക്കപ്പെടുകയാണ് ചെയ്തിട്ടുള്ളത്. നാടിനെയും നാട്ടുകാരെയും ഒരേകണ്ണുകൊണ്ട് കാണാൻ ഒരു സർക്കാരിന് കഴിയുകയെന്നുള്ളതാണ് ഏറ്റവും പ്രധാനപ്പെട്ട കാര്യം. യു.ഡി.എഫ്. സർക്കാരിന് അതിന് എപ്പോഴെങ്കിലും സാധിച്ചിട്ടുണ്ടോ? വികസന പദ്ധതികൾ തയ്യാറാക്കുമ്പോൾ, ബഡ്ജറ്റിലെ അലോട്ട്മെന്റുകൾ നീക്കിവയ്ക്കുമ്പോൾ കേരളത്തെ ഒരു പ്രതലത്തിൽ കാണാൻ യു.ഡി.എഫ്-ന് കഴിഞ്ഞിരുന്നില്ല. അത് ഒന്നാം പിണറായി വിജയൻ സർക്കാരിന് സാധിച്ചുവെന്നുള്ള ബോധ്യം കേരളത്തിലെ ജനങ്ങൾക്കുള്ളതുകൊണ്ടാണ് നാനാജാതി മതസ്ഥരായിട്ടുള്ള മുഴുവൻ ജനങ്ങളും ഇടതുപക്ഷ ജനാധിപത്യമുന്നണിയുടെകൂടെ പാറപോലെ ഉറച്ചുനിന്നതും ഇടതുമുന്നണിക്ക് ഭരണത്തുടർച്ച നൽകിയതും. ബഡ്ജറ്റിൽ ഉൾക്കൊള്ളിച്ച വികസന പദ്ധതികൾക്കുപുറമെ കിഫ്ബി പദ്ധതിയിൽ അമ്പതിനായിരം കോടി രൂപയുടെ പുതിയ വികസന പദ്ധതികൾക്ക് ഒന്നാം പിണറായി സർക്കാർ ആരംഭം കുറിച്ചു. 63,000 കോടി രൂപയുടെ പ്രൊപ്പോസലുകളാണ് അതുമായി ബന്ധപ്പെട്ട് സമർപ്പിക്കപ്പെട്ടത്. 140 നിയോജകമണ്ഡലങ്ങളിലും കിഫ്ബി പദ്ധതികളുടെ പ്രവർത്തനങ്ങൾ നടന്നുകൊണ്ടിരിക്കുകയാണ്. സ്വപ്നസമാനമായ നേട്ടത്തിലേയ്ക്കാണ് കോവിഡ് കാലം സൃഷ്ടിച്ച പ്രതിസന്ധികളും ബുദ്ധിമുട്ടുകളും നിലനിൽക്കുന്നൊരു സമയത്ത് കേരളം ചുവടുകൾ വയ്ക്കുന്നത്. കേന്ദ്ര ഗവൺമെന്റ് പകച്ചു നിൽക്കുകയാണ്. ഇന്ത്യയിലെ മറ്റെല്ലാ സംസ്ഥാന സർക്കാരുകളും വികസന പദ്ധതികൾക്ക് പണമില്ലാതെ നട്ടംതിരിയുകയാണ്. അത്തരമൊരു ഘട്ടത്തിലാണ് കിഫ്ബി പദ്ധതിക്ക് സർക്കാർ ശക്തമായ ഇനിഷ്യേറ്റീവെടുത്ത് പുതിയ വികസന പദ്ധതികൾ ആവിഷ്കരിച്ച് നമ്മുടെ സംസ്ഥാനത്ത് നടപ്പിലാക്കുന്നത്. കോവിഡ് പ്രോട്ടോക്കോളിനെത്തുടർന്ന് കേരളം അടച്ചുപൂട്ടപ്പെട്ട അവസ്ഥയിലാണ്, നികുതി വരുമാനം കുറവാണ്. പൊതു ഖജനാവിലേയ്ക്ക് പണത്തിന്റെ ഒഴുക്ക് കുറഞ്ഞിരിക്കുന്നു. ഇത്തരമൊരു ഘട്ടത്തിൽ ഏതൊരു ഗവൺമെന്റും അന്തിച്ചുപോകും. ഭരണകൂടങ്ങൾ ആശങ്കയോടെ നിൽക്കുന്ന ഒരു ഘട്ടത്തെയാണ് ഇടതുപക്ഷ സർക്കാർ വിജയകരമായി തരണംചെയ്ത് മുന്നോട്ടു പോകുന്നത്. നാഷണൽ ഹൈവേയ്ക്ക് സ്ഥലം ഏറ്റെടുക്കുന്ന പ്രക്രിയ മലബാറിൽ

പൂർത്തിയായത് കഴിഞ്ഞ ഇടതുപക്ഷ സർക്കാരിന്റെ ഭരണകാലത്താണ്. എൽ.ഡി.എഫ്. അല്ലായിരുന്നുവെങ്കിൽ ഈ ഏറ്റെടുക്കൽ സാധിക്കുമെന്ന് ആരെങ്കിലും കരുതു നുണ്ടോ? മലപ്പുറം ജില്ലയിൽ ചിലയാളുകൾ കട്ടായം പറഞ്ഞിരുന്നത് ഞങ്ങളുടെ മയ്യത്തിൽ ചവിട്ടിയല്ലാതെ നാഷണൽ ഹൈവേയ്ക്കുള്ള സ്ഥലം ഏറ്റെടുക്കാൻ കഴിയില്ലായെന്നാണ്. ഗെയിൽ വാതക പൈപ്പ് ലൈനിനുവേണ്ടിയുള്ള പ്രവർത്തനങ്ങൾ മുന്നോട്ടുനീങ്ങിയപ്പോൾ അതിനെയും തടസ്സപ്പെടുത്തി. പിന്നറായി വിജയൻ സർക്കാർ ഭൂമി നഷ്ടമാകുന്ന എല്ലാവർക്കും ന്യായമായി, കൈനിയെ പണം നൽകി. കഴിഞ്ഞ സർക്കാരിന്റെ ഭരണകാലത്ത് മലപ്പുറം കളക്ടറേറ്റിൽവെച്ച് ഭൂവുടമകൾക്ക് പണം കൊടുക്കുന്നൊരു ചടങ്ങുണ്ടായത് ഞാൻ ഇന്നും ഓർക്കുന്നു. ആദ്യമായി തുകയേറ്റുവാങ്ങാൻ വേണ്ടി വന്നത്, നാഷണൽ ഹൈവേയുടെ സ്ഥലം ഏറ്റെടുക്കുന്നതിനെതിരായി ഏറ്റവും വലിയ സമരം നടത്തിയ യു.ഡി.എഫ്-ന്റെ ഒരു നേതാവാണ്. അദ്ദേഹം കൈ നിയെ പണവുമായി കളക്ടറേറ്റ് കോൺഫറൻസ് ഹാളിൽനിന്ന് ചിരിച്ചു മുഖവുമായിട്ടാണ് തിരിച്ചുപോയത്. ഇടതുപക്ഷ ജനാധിപത്യമുന്നണി ഭരിച്ചുവെന്നുള്ളതുകൊണ്ട് മാത്രമാണ് അത് നടന്നത്. യു.ഡി.എഫ്-ന്റെ ഭരണ കാലത്തായിരുന്നെങ്കിൽ ഒരിക്കലും അത് നടക്കുമായിരുന്നില്ല. ഒന്നാമത്, യു.ഡി.എഫ്. സർക്കാരിനെ വിശ്വസിക്കാൻ ജനങ്ങൾ തയ്യാറാകുമായിരുന്നില്ല. സഖാവ് പിന്നറായി വിജയൻ നൽകുന്നത് പറഞ്ഞാൽ അത് നൽകിയിരിക്കുമെന്ന കാര്യത്തിൽ ഒരാൾക്കും സംശയമുണ്ടായിരുന്നില്ല. നമ്മുടെ നാട്ടിൽ ഒട്ടനവധി വികസന പദ്ധതികൾ നടപ്പിലാക്കുന്നതിനാണ് ഇടതുപക്ഷ സർക്കാർ നേതൃത്വം നൽകിയത്. കേരളത്തിന്റെ ചരിത്രത്തിൽ ഇന്നുവരെ ഏതെങ്കിലുമൊരു സർക്കാർ ഇത്രയധികം ഭൂമി പൊന്നും വില കൊടുത്ത് വാങ്ങി വികസന പ്രവർത്തനങ്ങൾക്ക് ലഭ്യമാക്കിയിട്ടുണ്ടോ? അപ്പുറത്തിരിക്കുന്നവരെ ഞാൻ വെല്ലുവിളിക്കുന്നു, ഏതെങ്കിലുമൊരു സർക്കാരിന് സാധിച്ചുവെന്ന് നിങ്ങൾക്ക് പറയാൻ കഴിയുമോ? കേരളത്തിന്റെ ഒരറ്റം മുതൽ മറ്റേയറ്റം വരെ നൂറുകണക്കിന് ഹെക്ടർ ഭൂമിയാണ് ഏറ്റെടുത്തത്. കൊച്ചി മെട്രോയ്ക്ക് യു.ഡി.എഫ്. സർക്കാർ സ്ഥലം ഏറ്റെടുത്തത് സംബന്ധിച്ച് ഇവിടെ പറയുന്നത് കേട്ടു. കൊച്ചി നഗരത്തിൽ മാത്രം നിൽക്കുന്ന പദ്ധതിയായിരുന്നില്ല അത്. ഗെയിൽ വാതക പൈപ്പ് ലൈൻ സ്ഥാപിക്കുന്നതിന് സ്ഥലം ഏറ്റെടുക്കേണ്ട സാഹചര്യമുണ്ടായപ്പോഴും ആ ഇച്ഛാശക്തി നാം കണ്ടതാണ്. ജനങ്ങളെ വിശ്വാസത്തിലെടുക്കുന്ന ഒരു സർക്കാരിനും മുഖ്യമന്ത്രിക്കും മാത്രമേ ഇതൊക്കെ സാധിക്കുകയുള്ളൂ. ഇരിക്കുന്ന കൊമ്പ് മുറിക്കുകയാണ് മുസ്ലീംലീഗ് ചെയ്യുന്നത്. എല്ലാ കാലത്തും മതനിരപേക്ഷ നിലപാടിന്റെയുടെ നിന്നിട്ടുള്ള പാർട്ടിയാണെന്ന് കേരളത്തിലെ പൊതുസമൂഹത്തിന് മുസ്ലീംലീഗിനെ സംബന്ധിച്ച് ഒരു ധാരണയുണ്ട്. ശ്രീ. പി. കെ. ബഷീർ ന്യൂനപക്ഷ വിദ്യാർത്ഥികളുടെ 80:20 സ്കോളർഷിപ്പിന്റെ പ്രശ്നം ഇവിടെ സൂചിപ്പിച്ചു. ശ്രീ. പി. കെ. കുഞ്ഞാലിക്കുട്ടിയാണ് എനിക്കുശേഷം സഭയെ അഭിസംബോധന

ചെയ്യേണ്ടത്. ചില കാര്യങ്ങളിൽ അദ്ദേഹത്തിൽനിന്ന് വ്യക്തതയുണ്ടാകണമെന്നതാണ് എന്റെ അഭ്യർത്ഥന. "സച്ചാർ കമ്മിറ്റി റിപ്പോർട്ട് മുസ്ലീം പിന്നാക്കാവസ്ഥയെ സംബന്ധിക്കുന്ന പഠനമാണ്, അല്ലാതെ രാജ്യത്തെ എല്ലാ ന്യൂനപക്ഷ വിഭാഗങ്ങളെയും കുറിച്ചല്ല. അതിനാൽ, സച്ചാർ കമ്മിറ്റി റിപ്പോർട്ടിന്റെ അടിസ്ഥാനത്തിൽ നടപ്പിലാക്കുന്ന പദ്ധതികൾ മുസ്ലീങ്ങൾക്ക് മാത്രമാകണം". ശ്രീ. പി. കെ. കുഞ്ഞാലിക്കുട്ടി മുസ്ലീംലീഗിന്റെ ഈ അഭിപ്രായം ഉയർത്തിപ്പിടിക്കുന്ന ആളാണ്, അതിന്റെ നേതാവാണ്. ഞാൻ ഇനി ചോദിക്കുന്ന അഞ്ച് കാര്യങ്ങൾക്ക് അദ്ദേഹത്തിന്റെ പ്രസംഗത്തിൽ മറുപടി പറയണമെന്നാണ് എന്റെ അഭ്യർത്ഥന. (ബഹളം).... ശ്രീ. മഞ്ഞളാംകുഴി അലീ, ഞാൻ കേരള നിയമസഭയിലെ ഒരംഗമാണ്, ഓട്ടുപൊളിച്ച് ഇവിടെ വന്നതല്ല; നിങ്ങളെപ്പോലെത്തന്നെ തെരഞ്ഞെടുക്കപ്പെട്ടവനാണ്. കേരള നിയമസഭയിൽ ഒരു പാർട്ടിയുടെ നേതാവിനോട് ചില കാര്യങ്ങളിൽ വ്യക്തത വരുത്തണമെന്ന് പറയുന്നത് അപരാധമാണോ; ആർക്കെങ്കിലും ഈ സഭയിൽ കൊമ്പുണ്ടോ; ഞാൻ അഞ്ച് കാര്യങ്ങളാണ് ചോദിക്കുന്നത്.

(1) സച്ചാർ കമ്മിറ്റി റിപ്പോർട്ടിന്റെ വെളിച്ചത്തിൽ ലീഗിന് പ്രാതിനിധ്യമുണ്ടായിരുന്ന രണ്ടാം യു.പി.എ. സർക്കാരോ ഏതെങ്കിലും സംസ്ഥാന സർക്കാരുകളോ നടപ്പിലാക്കിയ പദ്ധതികളിൽ മദ്രാസ് നവീകരണമൊഴിച്ച് മറ്റേതെങ്കിലുമൊരു പദ്ധതി മുസ്ലീങ്ങൾക്ക് മാത്രമായി പരിമിതപ്പെടുത്തിയത് ചൂണ്ടിക്കാണിക്കാൻ ശ്രീ. പി. കെ. കുഞ്ഞാലിക്കുട്ടി, അങ്ങേയ്ക്ക് കഴിയുമോ? (2) സച്ചാർ കമ്മിറ്റി റിപ്പോർട്ടിനെത്തുടർന്ന് രണ്ടാം യു.പി.എ. സർക്കാരിന്റെ ഭരണകാലത്ത് ആവിഷ്കരിച്ച ഏതെങ്കിലും സ്കോളർഷിപ്പുകളോ മറ്റ് സാമ്പത്തിക ആനുകൂല്യങ്ങളോ മുസ്ലീങ്ങൾക്കു മാത്രം നൽകിയതിന് എന്തെങ്കിലും തെളിവുണ്ടോ? (3) സച്ചാർ കമ്മിറ്റി ശുപാർശയുടെ പശ്ചാത്തലത്തിൽ രണ്ടാം യു.പി.എ. സർക്കാർ അലിഗഢ് മുസ്ലീം യൂണിവേഴ്സിറ്റിയുടെ ഓഫ് ക്യാമ്പസ് കേരളമുൾപ്പെടെ നാല് സംസ്ഥാനങ്ങളിൽ സ്ഥാപിച്ചു. ആ ഓഫ് ക്യാമ്പസുകളിൽ മുസ്ലീം കുട്ടികൾക്ക് മാത്രമാണോ ശ്രീ. പി. കെ. കുഞ്ഞാലിക്കുട്ടി, പ്രവേശനം നൽകിയത്? കേന്ദ്ര സർവ്വകലാശാലകളിൽ എങ്ങനെയാണോ പ്രവേശനം നൽകുന്നത് അതുപോലെയല്ലേ പ്രസ്തുത ഓഫ് ക്യാമ്പസുകളിലും പ്രവേശനം നൽകിയത്? എല്ലാ മതവിഭാഗങ്ങളിൽപ്പെടുന്ന മെറിറ്റോറിയസായ കുട്ടികൾക്കും പ്രവേശനം നൽകിയില്ലേ? (4) സച്ചാർ കമ്മിറ്റി റിപ്പോർട്ട് മുസ്ലീം പുരോഗതിമാത്രം ലക്ഷ്യംവെച്ചുള്ളതായിരുന്നുവെങ്കിൽ എന്തുകൊണ്ടാണ് രണ്ടാം യു.പി.എ. ഗവൺമെന്റ് ഒരു മുസ്ലീം വികസന ഡിപ്പാർട്ടുമെന്റുണ്ടാക്കാൻ സംസ്ഥാന സർക്കാരുകളോട് ആവശ്യപ്പെടാതിരുന്നത്? ഡോ. മൻമോഹൻ സിംഗിന്റെ സർക്കാർ ഒരു ന്യൂനപക്ഷ ഡെവലപ്മെന്റ് ഡിപ്പാർട്ടുമെന്റുണ്ടാക്കണമെന്ന് പറഞ്ഞതിന്റെ അടിസ്ഥാനത്തിലല്ലേ കേരളത്തിലുൾപ്പെടെ മൈനോറിറ്റി ഡിപ്പാർട്ടുമെന്റുകൾ രൂപീകരിച്ചത്. (5) വർഷങ്ങൾക്കുമുമ്പ് മുസ്ലീം

പെൺകുട്ടികളെ സ്കൂളുകളിലേയ്ക്ക് ആകർഷിക്കാൻ, ശ്രീ. പി. കെ. ബഷീർ സൂചിപ്പിച്ചതുപോലെ, എട്ടാം ക്ലാസ്സിൽ പഠിക്കുന്ന മുസ്ലീം പെൺകുട്ടികൾക്ക് സ്കോളർഷിപ്പ് പദ്ധതി കേരളത്തിൽ ആവിഷ്കരിച്ചു. സി. എച്ച്. മുഹമ്മദ് കോയ സ്കോളർഷിപ്പ് പദ്ധതി ആവിഷ്കരിച്ചപ്പോൾ മുസ്ലീം കുട്ടികൾക്ക് മാത്രമായല്ല നടപ്പിലാക്കിയത്. നാടാർ സമുദായത്തിലെ എട്ടാം ക്ലാസ്സിൽ പഠിക്കുന്ന ക്രിസ്ത്യൻ, ഹൈന്ദവ പെൺകുട്ടികൾക്കും സ്കോളർഷിപ്പ് നൽകാൻ സി. എച്ച്. മുഹമ്മദ് കോയ തയ്യാറായി. അദ്ദേഹത്തിന്റെ ആ മതേതര വഴിയാണ് പാലോളി കമ്മിറ്റിയും സ്വീകരിച്ചത്. ആരുടെയും ആനുകൂല്യങ്ങൾ ഈ സർക്കാർ കവർന്നെടുത്തിട്ടില്ല. ഇതുമായി ബന്ധപ്പെട്ട് ഹൈക്കോടതി വിധി വന്ന പശ്ചാത്തലത്തിൽ സർവ്വകക്ഷിയോഗം വിളിച്ചുകൂട്ടിയപ്പോൾ കോൺഗ്രസ് ഉൾപ്പെടെയുള്ള എല്ലാ രാഷ്ട്രീയപാർട്ടികളും എന്തായിരുന്നു അഭിപ്രായപ്പെട്ടത്? ശ്രീ. പി. കെ. കുഞ്ഞാലിക്കുട്ടിയായിരുന്നില്ലേ മുസ്ലീംലീഗ് പ്രതിനിധിയായി ആ യോഗത്തിൽ പങ്കെടുത്തത്. അങ്ങ് എന്താണ് പറഞ്ഞത്? ആർക്കും നഷ്ടവും പരാതിയുമില്ലാത്ത വിധത്തിൽ ഈ പ്രശ്നം പരിഹരിക്കണം. അതിന്റെയടിസ്ഥാനത്തിൽ തീരുമാനമെടുത്തപ്പോൾ ഇത് നാട്ടിലെ ജനങ്ങൾക്കിടയിൽ ചേരിതിരിവുണ്ടാക്കി, വലിയതോതിൽ ആളുകളെ വർഗ്ഗീയമായി വേർതിരിക്കാനാണ് മുസ്ലീംലീഗ് ശ്രമിച്ചത്. വാട്ടർ ടൈറ്റ് കമ്പാർട്ട്മെന്റുകളിലാക്കി വിവിധ മതസമുദായങ്ങളെ മാറ്റുകയെന്നുള്ളത് ബി.ജെ.പി.-യുടെ അജണ്ടയാണ്. ആ അജണ്ടയ്ക്ക് ചൂട്ട് പിടിച്ചുകൊടുക്കുന്ന നിലപാട് മുസ്ലീംലീഗും സി. എച്ച്. മുഹമ്മദ് കോയുടെ പാർട്ടിയും എന്തിനെടുക്കുന്നു? മുസ്ലീം പെൺകുട്ടികളുടെ സ്കോളർഷിപ്പ് നാടാർ സമുദായത്തിലെ ക്രൈസ്തവ-ഹൈന്ദവ കുട്ടികൾക്കകൂടി ബാധകമാക്കിയ സി.എച്ച്. മുഹമ്മദ് കോയുടെ പാരമ്പര്യമാണ് മുസ്ലീംലീഗ് ഉയർത്തിപ്പിടിക്കേണ്ടത്. ഈ പ്രശ്നം സർക്കാർ പരിഹരിച്ചത് ആർക്കും പ്രയാസമുണ്ടാക്കാതെയാണ്. 100 കുട്ടികൾക്ക് 100 രൂപ- ഓരോ കുട്ടിക്കും ഓരോ രൂപ വച്ച് സ്കോളർഷിപ്പ് കൊടുക്കുന്നുവെന്ന് സങ്കല്പിച്ചാൽ അതിൽ 80 കുട്ടികൾക്ക് ഓരോ രൂപ വച്ച് 80 എണ്ണം മുസ്ലീം ജനവിഭാഗത്തിൽപ്പെടുന്നവർക്കും 20 എണ്ണം ഓരോരുത്തർക്ക് ഓരോ രൂപവച്ച് ക്രൈസ്തവ വിഭാഗത്തിൽപ്പെടുന്നവർക്കും നൽകുന്നു. മുസ്ലീം കുട്ടികളുടെ എണ്ണത്തിൽ ഒരു കുറവും വരുത്താതെ അവർക്ക് ലഭിച്ച തുകയിൽ ഒരു രൂപപോലും കവർന്നെടുക്കാതെയാണ് സർക്കാർ പ്രശ്നം പരിഹരിച്ചത്. ക്രൈസ്തവ കുട്ടികൾക്ക് അധികമായി നൽകേണ്ട പണം അധീഷ്ഠനായി അനുവദിച്ചു. ആരോടും അനീതിയും അന്യായവും കാണിക്കാതെ സർക്കാർ വൈകാരികമായ ഒരു പ്രശ്നം പരിഹരിച്ചതിനെ പിന്തുണയ്ക്കുകയല്ലേ കോൺഗ്രസ്സും മുസ്ലീംലീഗും ചെയ്യേണ്ടത്? ഇലയ്ക്കും മുളളിനും കേടില്ലാതെ തൊട്ടാൽ പൊള്ളുന്ന പ്രശ്നം പരിഹരിച്ചതിനെ അഭിനന്ദിക്കേണ്ടതിനുപകരം നാട്ടിലെ ജനങ്ങൾക്കിടയിൽ വർഗ്ഗീയ ചേരിതിരിവുണ്ടാക്കാൻ ഇത്യാദി പ്രശ്നങ്ങളെ ഉപയോഗിക്കരുതെന്നുള്ള എന്റെ വിനീതമായ അഭ്യർത്ഥനകൂടി രേഖപ്പെടുത്തിക്കൊണ്ട് എന്റെ വാക്കുകൾ നിർത്തുന്നു.

ശ്രീ. പി. കെ. കുഞ്ഞാലിക്കുട്ടി: സർ, ഞാൻ നിയമസഭയിൽ വന്നതിനുശേഷം ഇന്ന് ആദ്യമായാണ് എനിക്ക് വിവരം വച്ചതെന്ന് ഈ ഉപദേശമെല്ലാം കേട്ടപ്പോൾ തോന്നുകയാണ്. കാരണം, വളരെ വലിയ ഉപദേശങ്ങൾ ഡോ. കെ. ടി. ജലീൽ എനിക്കും മുസ്ലീംലീഗിനുമായി തന്നിരിക്കുകയാണ്. എന്നാൽ എന്റെ പ്രസംഗം വേറെ രൂട്ടിലാണ്. ഇന്ത്യൻ യൂണിയൻ മുസ്ലീംലീഗ് എന്നും ഒരു നയം മാത്രമേ എടുത്തിട്ടുള്ളൂ. ഡോ. കെ. ടി. ജലീൽ കുറച്ചുകാലം മാത്രമേ ഈ പാർട്ടിക്കകത്തു നിന്ന് അത് മനസ്സിലാക്കിയിട്ടുള്ളൂ. അതിനിടയ്ക്ക് ചാടിപ്പോയി. ഞങ്ങളൊക്കെ ഇതിൽത്തന്നെ നിന്ന് ആ നയംതന്നെ തുടർന്നുപോകുകയേയുള്ളൂവെന്ന കാര്യത്തിൽ യാതൊരു സംശയവും വേണ്ട. മതേതര കേരളം അതിന്റെ പാതയിൽ ഉറപ്പിച്ചു നിർത്തുന്നതിൽ ഞങ്ങൾക്ക് വലിയ പങ്കുണ്ട്. ഇപ്പോൾ നടക്കുന്ന വിവാദം അനാവശ്യമായി നിങ്ങളുണ്ടാക്കിയതാണെന്നുള്ളതിന് യാതൊരു സംശയവും വേണ്ട. സച്ചാർ കമ്മിറ്റി ഒരു പ്രത്യേക ന്യൂനപക്ഷ സമുദായത്തിനുള്ളതാണോ അല്ലയോ എന്നുള്ള ചോദ്യം വന്നു. അല്ലെന്ന് ആരാണ് നിങ്ങളോട് പറഞ്ഞത്? ബഹുമാനപ്പെട്ട മുഖ്യമന്ത്രി സർവ്വകക്ഷിയോഗത്തിൽ പറഞ്ഞത് എനിക്ക് ഇപ്പോഴും നല്ല ഓർമ്മയുണ്ട്. ബഹുമാനപ്പെട്ട മുഖ്യമന്ത്രി ഇത് വലിയ വിഷയമാക്കേണ്ട കാര്യമില്ല, ഇത് രണ്ടു രണ്ടായി കണ്ടാൽ മതിയെന്ന് ഞാൻ പറഞ്ഞു. 2011-ലുണ്ടായ ഒരു തെറ്റാണ് ഇന്ന് നമ്മളെ കഴുത്തിനും കേരളത്തിൽ കമ്മ്യൂണൽ ഡിവൈഡുണ്ടാക്കിക്കൊണ്ടിരിക്കുന്നതും. അതിനാൽ ബാബ്റി മസ്ജിദ് തകർത്തപ്പോൾ ഇന്ത്യയുടെ അന്നത്തെ സാഹചര്യത്തിലാണ് കോൺഗ്രസ് ഗവൺമെന്റ് സച്ചാർ കമ്മിറ്റിയെ നിയമിച്ചത്. ആ കമ്മിറ്റിക്ക് കൊടുത്തിരുന്ന ടാസ്ക് ഡോ. കെ. ടി. ജലീൽ പറഞ്ഞതല്ല. അതിൽ പറയുന്നത്, "Constitution of a High Level Committee to prepare report on the social, economic and educational status of the Muslim community in India" എന്നാണ്. ധാരാളം റെക്കമെന്റേഷൻ ഉണ്ടായിരുന്നെങ്കിലും ഞാൻ അതിലേയ്ക്ക് പോകുന്നില്ല. റെക്കമെന്റേഷനിൽ പല കാര്യങ്ങളുമുണ്ട്. അത് മതേതരത്വത്തിന് നിരക്കാത്തതോ മോശമായതോ അല്ല, വിദ്യാഭ്യാസപരമായും സാമൂഹ്യപരമായും ഉന്നതിയിലേയ്ക്ക് കൊണ്ടുവരിക, മതേതരത്വ പാതയിൽ ഉറപ്പിച്ചുനിർത്തുക, ഇന്ത്യൻ മെയിൻ സ്ട്രീമിന്റെ ഭാഗമാക്കുക തുടങ്ങിയ കാര്യങ്ങളാണ്. ഡോ. മൻമോഹൻ സിംഗിനെപ്പോലുള്ള ഒരാൾ പ്രധാനമന്ത്രിയോ ധനകാര്യ വകുപ്പുമന്ത്രിയോ ആകുമ്പോൾ ഇന്ത്യയിലെ പ്രബല മൈനോറിറ്റിക്കുവേണ്ടി ചെയ്യുന്ന കാര്യങ്ങൾ വർഗ്ഗീയമായി വേർതിരിക്കാൻ ചെയ്യുന്നതല്ല, അവരെ മെയിൻസ്ട്രീമിൽ ഉറപ്പിച്ചുനിർത്താൻവേണ്ടി ചെയ്യുന്നതാണ്. അത് വികലമാക്കിയത് നിങ്ങളാണ്. 2011-ൽ ആവശ്യമില്ലാത്തൊരു കാര്യം ചെയ്തു. ഇപ്പോൾ നിയോഗിച്ചിരിക്കുന്ന ജസ്റ്റിസ് ജെ. ബി. കോശി കമ്മീഷൻ നൽകുന്ന റെക്കമെന്റേഷൻ ഒരു പ്രത്യേക കമ്മ്യൂണിറ്റിക്ക് വേണ്ടിയായിരിക്കുമല്ലോ.

ആ കമ്മ്യൂണിറ്റിയുടെ സ്ഥിതി വിശദമായി പഠിച്ച് സമർപ്പിക്കുന്ന റെക്കമെന്റേഷന്റെ അടിസ്ഥാനത്തിൽ നൽകുന്ന ഫണ്ട് ആ പ്രത്യേക കമ്മ്യൂണിറ്റിയുടെ ഡെവലപ്മെന്റിന് വേണ്ടിയുള്ളതായിരിക്കും. അതുന്നതാണ് ഇവിടെയും സംഭവിച്ചത്. സച്ചാർ കമ്മിറ്റി റിപ്പോർട്ടിലെ റെക്കമെന്റേഷന്റെ അടിസ്ഥാനത്തിൽ ഫണ്ട് നൽകിയാൽ മതി. അതിനുപകരം നിങ്ങളെന്തു ചെയ്തു? പാലോളി കമ്മിറ്റിയെ നിയോഗിച്ചു. അതിൽ കഴുപ്പമില്ല; അന്നത്തെ സാഹചര്യത്തിൽ രാഷ്ട്രീയ സ്വാധീനം ഉപയോഗിച്ച് ന്യൂനപക്ഷത്തിന് എന്തോ ചെയ്ത് കൊടുക്കുന്നുണ്ട് എന്നൊരു ഇംപ്രഷൻ ഉണ്ടാക്കാനാണ് അത് ചെയ്തത്. അതിൽ മറ്റെന്തെങ്കിലും രാഷ്ട്രീയ കാര്യങ്ങളൊക്കെയുണ്ടാകാം. നിങ്ങളുടെ കമ്മിറ്റിയെ വച്ച് റെക്കമെന്റേഷൻ തയ്യാറാക്കി. ആ കമ്മിറ്റിയാണ് 80:20 അനുപാതമുണ്ടാക്കിയത്. അവിടെയാണ് തെറ്റ് സംഭവിച്ചത്; കാരണം സച്ചാർ കമ്മിറ്റി റിപ്പോർട്ട് പ്രകാരമുള്ളത് അവർക്ക് കൊടുക്കണം. മറ്റ് ന്യൂനപക്ഷങ്ങൾക്ക് ജനസംഖ്യാനുപാതികമായി ഫണ്ട് അനുവദിച്ച് കൊടുക്കുന്നതിന് ആർക്കും ഒരു വിരോധവുമുണ്ടായിരുന്നില്ല. 80:20 ക്യാൻസൽ ചെയ്തപ്പോഴും ഇത് രണ്ടും രണ്ടായി എടുത്താൽ മതിയെന്ന് സർവ്വകക്ഷി യോഗത്തിൽ ഞാൻ പറഞ്ഞിരുന്നതാണ്. എന്നാൽ ബഹുമാനപ്പെട്ട മുഖ്യമന്ത്രി അന്നത് കാര്യമായിട്ടെടുത്തില്ല. ഇനിപ്പോൾ എന്തുണ്ടായി, സച്ചാർ കമ്മിറ്റി ഇല്ലാതായി. സച്ചാർ കമ്മിറ്റിയില്ലാതാക്കിയ ഏക സംസ്ഥാനം എന്ന പദവി ഇന്ന് കേരളത്തിന് ഉണ്ടാക്കിക്കൊടുക്കുകയാണുണ്ടായത്. ഇന്ത്യയിലെ പ്രത്യേക കമ്മ്യൂണിറ്റി അവരുടെ മാഗ്നാകാർട്ടയായാണ് സച്ചാർ കമ്മിറ്റിയെ കണക്കാക്കുന്നത്. അത് താത്വികമാണ്; അതിലൊരു പ്രിൻസിപ്പിളുണ്ട്. അതിലൊരു പ്രശ്നമുണ്ട്, അത് നിങ്ങൾക്ക് മനസ്സിലാകുന്നില്ല. എനിക്ക് മുമ്പ് സംസാരിച്ച ഡോ. കെ. ടി. ജലീലിന് അത് തീരെ മനസ്സിലായിട്ടില്ല എന്നതിൽ യാതൊരു സംശയവുമില്ല. സച്ചാർ കമ്മിറ്റി 72 റെക്കമെന്റേഷനുകളാണ് നൽകിയത്. കമ്മ്യൂണൽ ഡിവൈഡുണ്ടാക്കാൻ നോക്കുന്നത് ഞങ്ങളല്ല; ആവശ്യമില്ലാത്ത ഒരു കരുക്ക് ഇവിടെത്തെ വിവിധ സമുദായങ്ങളിലുണ്ടാക്കി വെച്ചിരിക്കുകയാണ്. ഇതെല്ലാം ഡിബേറ്റ് ചെയ്യാൻ കൊടുത്തതുകൊണ്ടാണ് എല്ലാവരും അവരവരുടെ സമുദായത്തെപ്പറ്റി പരസ്യമായി പ്രസംഗിച്ചുകൊണ്ടിരിക്കുന്ന സാഹചര്യം കേരളത്തിലുണ്ടായത്. ഇപ്പോൾ കമ്മ്യൂണലായിട്ടുള്ള പ്രചാരണങ്ങൾ നടന്നുകൊണ്ടിരിക്കുകയല്ലേ? കമ്മ്യൂണൽ ഡിവൈഡ് സംഭവിക്കാനുള്ള സാഹചര്യം അനാവശ്യമായി ഉണ്ടാക്കുകയല്ലേ? ഒരൊറ്റ ചോദ്യമാണ് എനിക്ക് ചോദിക്കാനുള്ളത്; ജസ്റ്റിസ് ജെ. ബി. കോശി കമ്മീഷന്റെ റെക്കമെന്റേഷൻ പ്രകാരം ആ പ്രത്യേക കമ്മ്യൂണിറ്റിക്ക് ആനുകൂല്യം നൽകേണ്ടി വരില്ലേ? അതുപോലുള്ള ഒരു സാഹചര്യം തന്നെയാണ് ഇതും. അതുകൊണ്ട് ഇതിനുവേണ്ടി ബഡ്ജറ്റിൽ തുക വകകൊള്ളിച്ചിട്ടുണ്ടെന്ന് പറഞ്ഞിട്ട് കാര്യമില്ല. ബഡ്ജറ്റിൽ വെച്ചാൽ ഈ വർഷം കിട്ടും. അടുത്ത വർഷം ബഡ്ജറ്റിൽ തുക വെച്ചില്ലെങ്കിൽ കിട്ടില്ല. ഇതൊരു സ്കീമാണ്. ബന്ധപ്പെട്ട

സമുദായത്തിന്റെ പിന്നോക്കാവസ്ഥ പഠിച്ച് കൊണ്ടുവന്ന റെക്കമെന്റേഷനാണ്. അതിലാണ് 80:20 ആയി ആദ്യം വെള്ളം ചേർത്തത്, $e=mc^2$ എന്നുപറഞ്ഞത് പോലെയാണ്. ആദ്യം 100 വെട്ടി, പിന്നീട് 80:20 വെട്ടി, ഇപ്പോൾ 59:41 ആക്കി, ഇതാണുണ്ടായത്. സംഭവിച്ച തെറ്റ് നിങ്ങൾ തിരുത്തണം. അതാണ് അക്കാര്യത്തിൽ പറയാനുള്ളത്.

മി. സ്പീക്കർ: അങ്ങ് ചെയറിനെ അഡ്രസ്സ് ചെയ്ത് സംസാരിക്കൂ. അങ്ങോട്ടു മിങ്ങോട്ടും വെറുതെ സംസാരിച്ചുകൊണ്ടിരിക്കുകയാണ്.

ശ്രീ. പി. കെ. കുഞ്ഞാലിക്കുട്ടി: സർ, ഞാൻ അങ്ങോട്ടൊന്നും തിരിഞ്ഞില്ല. ഞാൻ ചെയറിനെ അഡ്രസ്സ് ചെയ്താണ് സംസാരിച്ചത്. ബാക്കി ബഹുമാനപ്പെട്ട മുഖ്യമന്ത്രിയോടാണ് പറഞ്ഞത്. എന്നോടൊരു പതിനായിരം ചോദ്യം ഉന്നയിച്ചു. അതൊന്നും മറുപടി അർഹിക്കുന്നവയല്ലാത്തതിനാൽ ഞാൻ മറുപടി പറഞ്ഞിട്ടുമില്ല. അപ്പോൾ അതല്ല പ്രശ്നം. സംസ്ഥാന സർക്കാരിന് കോവിഡ് കൈകാര്യം ചെയ്യുന്ന കാര്യത്തിൽ കാര്യമായ മിസ്റ്റേക്ക് സംഭവിച്ചിട്ടുണ്ടെന്ന് തോന്നുന്നു. അക്കാര്യം ശ്രദ്ധിക്കണം. തുടർഭരണം ലഭിച്ച് അധികാരത്തിൽ വന്നത് അഭിമാനമുള്ള കാര്യമാണ്. ഇന്ത്യയിലുള്ളതിന്റെ പകുതി കോവിഡ് കേസുകളും റിപ്പോർട്ട് ചെയ്യുന്നത് കേരളത്തിലാണ്, മരണസംഖ്യയും കൂടുതലാണ്. അത് മാത്രമാണോ; എല്ലാ മേഖലകളും അപകടത്തിലാണ്. വ്യാപാരികൾക്കും വ്യവസായികൾക്കും തൊഴിലാളികൾക്കും ജീവിക്കാൻ യാതൊരു നിർവ്വാഹവുമില്ല. എല്ലാവരും നശിച്ചുകൊണ്ടിരിക്കുകയാണ്. നമ്മുടെ പോളിസിയിൽ എന്തോ തകരാറുണ്ടെന്നതിൽ യാതൊരു സംശയവുമില്ല. കോവിഡ് നിയന്ത്രണവിധേയമാക്കാൻ കഴിയാത്തതെന്തുകൊണ്ടാണെന്ന് പരിശോധിക്കണം. സമ്പൂർണ്ണ അടച്ചിടലിനുശേഷം കൂട്ടത്തോടെ തുറന്നുവിടുന്നത് കൊണ്ടാണോയെന്ന് അറിയില്ല. അതുപോലെ ടി.പി.ആർ-നെ സംബന്ധിച്ച് വളരെയധികം വിമർശനമുണ്ട്. ഇത് ശാസ്ത്രീയമായ രീതിയല്ല; ഇന്ത്യയിലെ മറ്റ് സംസ്ഥാനങ്ങൾ മുഴുവൻ കോവിഡിനെ ഏറെക്കുറെ നിയന്ത്രിച്ചുകഴിഞ്ഞു. ഇലക്ഷൻ നടന്ന പശ്ചിമ ബംഗാളിൽ തൊള്ളായിരവും തമിഴ്നാട്ടിൽ രണ്ടായിരവും കോവിഡ് കേസുകളാണ് കഴിഞ്ഞ ദിവസം റിപ്പോർട്ട് ചെയ്തത്. അങ്ങനെപറയുമ്പോൾ അവിടെയൊന്നും ടെസ്റ്റില്ലെന്ന് പറയും. ടെസ്റ്റുണ്ട്, ടെസ്റ്റിന്റെ നമ്പരുണ്ട്. അതുകൊണ്ടുതന്നെ കേരളത്തിലെ കോവിഡ് പോളിസിയിലും അതിനെ നിയന്ത്രിക്കുന്ന കാര്യത്തിലും സൂറ്റജിയിലും എന്തോ പ്രശ്നമുണ്ട്. കോവിഡ് കേസുകൾ ദിനംപ്രതി കൂടിക്കൊണ്ടിരിക്കുകയാണ്. കോവിഡ് വ്യാപനത്തിന്റെ കാര്യത്തിൽ ഒന്നാം സ്ഥാനത്ത് നിൽക്കുന്നത് കേരളമാണ്. ഗവൺമെന്റ് വ്യക്തമായ നിലപാട് സ്വീകരിച്ച് അതിനെക്കുറിച്ച് ചർച്ച ചെയ്യണമെന്നാണ് എനിക്ക് പറയാനുള്ളത്. മറ്റ് വികസന രംഗങ്ങൾ മുഴുവൻ സ്കാട്ടിച്ചുകിടക്കുകയാണെന്നതിൽ യാതൊരു സംശയവുമില്ല. ബഹുമാനപ്പെട്ട വ്യവസായ വകുപ്പുമന്ത്രി ഇന്ന് രാവിലെ മറുപടി പറഞ്ഞു. ഊസ്

ഓഫ് ഡ്യൂയിംഗ് ബിസിനസിന്റെ കാര്യത്തിൽ കേരളം ഇപ്പോൾ 28-ാം സ്ഥാനത്തേയ്ക്ക് പോയി. ഞങ്ങളുടെ ഭരണകാലത്ത് 18-ാം സ്ഥാനമായിരുന്നു. അത് 13-ാം സ്ഥാനത്തുവരെ വന്ന ഒരു സമയമുണ്ടായിരുന്നു. ഞാൻ കുറ്റം പറഞ്ഞതല്ല. കഴിഞ്ഞ ഗവൺമെന്റിന്റെ ഭരണകാലത്തും സാമ്പത്തിക മാനുവലുമായിരുന്നു. ഇപ്പോഴാണെങ്കിൽ കോവിഡ് സാഹചര്യമാണ്. വ്യവസായ വളർച്ച മാത്രമല്ല നാടിന്റെ വികസനം പണമില്ലാതെ മുരടിച്ച് നിൽക്കുന്നൊരു സാഹചര്യം ഈ സംസ്ഥാനത്തുണ്ടെന്ന് പറയാതിരുന്നിട്ട് കാര്യമില്ല. ആളുകൾ നിസ്സഹായരാണ്. പ്രവാസികൾ തിരിച്ചുവന്നുക്കൊണ്ടിരിക്കുകയാണ്. അവരെ പുനരധിവാസിപ്പിക്കുമെന്ന് പറയാമെന്നല്ലാതെ ഒരാളെയും പുനരധിവാസിപ്പിക്കാൻ നമുക്ക് സാധിക്കുന്നില്ല. പട്ടിണി കിടക്കാതിരിക്കാൻ ഭക്ഷ്യകിറ്റ് കൊടുത്തിരുന്നു എന്നതാണ് ഗവൺമെന്റ് അവകാശപ്പെട്ടിരുന്ന മറ്റൊരു കാര്യം. റേഷൻ കടക്കാർക്കും മറ്റും 40 കോടി രൂപ കൊടുക്കാത്തതുകൊണ്ട് അതും ഇപ്പോൾ അവസാനിക്കുന്ന അവസ്ഥയിലാണ്. പണമില്ലെങ്കിൽ അതൊന്നും ചെയ്യാൻ സാധിക്കില്ല. ഇപ്പോൾ സംസ്ഥാനത്ത് ഗൗരവമുള്ള സാഹചര്യമാണ് നിലനിൽക്കുന്നത്. രണ്ടാമതും അധികാരത്തിൽ വന്നുവെന്നുള്ളത് സന്തോഷമുള്ള കാര്യം തന്നെയാണ്. പക്ഷേ, ആ സന്തോഷം നിങ്ങൾക്ക് മാത്രമായി ചുരുങ്ങരുത്, ജനങ്ങൾക്കും കൂടി വേണം. ആരുടെ മുഖത്തും ഇപ്പോൾ സന്തോഷമില്ല. അത്തരത്തിലുള്ള ഒരു സ്ഥിതി ഈ സംസ്ഥാനത്തുണ്ട്, ഇല്ലെന്ന് പറഞ്ഞിട്ട് കാര്യമില്ല. കുട്ടികൾക്ക് പുറത്തിറങ്ങാനോ പഠിക്കാനോ കഴിയാത്ത സാഹചര്യമാണ്. അതുപോലെ ജനങ്ങൾക്ക് തൊഴിൽ ചെയ്യാനും കഴിയുന്നില്ല. മറ്റ് രാജ്യങ്ങളും സംസ്ഥാനങ്ങളുമൊക്കെ കോവിഡിനെ ഒരു വിധത്തിലല്ലെങ്കിൽ മറ്റൊരു വിധത്തിൽ വാക്സിനേഷൻ നൽകി പ്രതിരോധിച്ചു. ബഹുമാനപ്പെട്ട മുഖ്യമന്ത്രിയോട് എനിക്ക് ചോദിക്കാനുള്ളത് വാക്സിനേഷന്റെ സ്ഥിതിയെന്താണ് എന്നാണ്. വാക്സിനേറ്റഡ് ആണെങ്കിലല്ലേ ചെയ്യാനുള്ളത് ചെയ്തുവെന്ന് നമുക്ക് ജനങ്ങളോട് പറയാൻ കഴിയുകയുള്ളൂ. വാക്സിനേഷൻ എവിടെയും എത്തുന്നില്ല. കടലിൽ കായം കലക്കിയതുപോലെ കുറച്ച് ആളുകളെ വാക്സിനേറ്റ് ചെയ്തിട്ട് കാര്യമുണ്ടോ? അതുപറയുമ്പോൾ കേന്ദ്ര സർക്കാരാണ് വാക്സിൻ നൽകേണ്ടതെന്ന് പറയും. എവിടെ നിന്നെങ്കിലും നേടിയെടുത്ത് ജനങ്ങളെ വാക്സിനേറ്റ് ചെയ്യണം. അതാണ് നിങ്ങളുടെ കഴിവ്.

മി. സ്പീക്കർ: ഇതുവരെ സംസാരിച്ചതിൽ ഏറ്റവുമധികം സമയം എടുത്തത് താങ്കളാണ്.

ശ്രീ. പി. കെ. കുഞ്ഞാലിക്കുട്ടി: സർ, ഞാൻ അവസാനിപ്പിക്കുകയാണ്. ഒന്നാമത്തെ വിഷയം കോവിഡിന്റെ കാര്യവും അതിനെത്തുടർന്നുള്ള സാമ്പത്തിക സ്ഥിതിയും തൊഴിൽനഷ്ടവുമാണ്. രണ്ടാമത്തെ വിഷയം സംസ്ഥാനത്ത് സീരിയ സായിട്ടുള്ള കമ്മ്യൂണൽ ഡിവൈഡുണ്ടാക്കാനിടയാക്കിയ 80:20 അനുപാതത്തിന്റെ

ചർച്ചയുമാണ്. ഇത് വളരെ മോശമാണ്, നമ്മുടെ സംസ്ഥാനത്തെ തന്നെ കൊല്ലുന്ന ഇടപാടാണത്. ആവശ്യമില്ലാതെയുള്ള ഒരു പ്രശ്നം ഈ ഗവൺമെന്റ് ഉണ്ടാക്കിയതാണ്. കോടതിയെ കാര്യങ്ങൾ വേണ്ടവിധത്തിൽ ബോധ്യപ്പെടുത്തിയിട്ടില്ലെന്ന് തോന്നുന്നുവെന്ന് ശ്രീ. പാലോളി മുഹമ്മദ് കുട്ടിയും ഡോ. ഫസൽ ഗഹ്വറും പറഞ്ഞു. ഞങ്ങളാരെങ്കിലും കാര്യം പറഞ്ഞാൽ അപ്പോൾ വേറെ വർത്തമാനം തുടങ്ങും. മലപ്പുറത്തെ നാഷണൽ ഹൈവേയുടെ വികസനം, ഗെയിൽ എന്നിവയെ സംബന്ധിച്ച് പറയും...(ബഹളം)... മലപ്പുറം എന്ന് കേട്ടാൽ അപ്പോൾ കമ്മ്യൂണൽ എന്ന് പറയും. എന്താണ് ഈ പറയുന്നത്, വായ തുറക്കാൻ പാടില്ലെന്നാണോ. അങ്ങനെയുള്ള കാര്യങ്ങൾ ഒന്നും ശരിയല്ല. ഇത് കേന്ദ്രത്തിൽ ശ്രീ. നരേന്ദ്ര മോദിക്കും ബി.ജെ.പി-ക്കും ഭ്രഷണമാകും. കാര്യം പറയുമ്പോൾ ഈ രീതിയിലുള്ള റെസ്റ്റിൽ കേരളത്തിൽ ഭ്രഷണമല്ല. അത് ബി.ജെ.പി-യുടെ തന്ത്രമാണ്. നാടിന്റെ വികസനവും വിവിധ ജനവിഭാഗങ്ങളുടെ പ്രശ്നവും പറഞ്ഞാൽ വർഗ്ഗീയത എന്നോ അല്ലെങ്കിൽ നിങ്ങളുടെ താല്പര്യമാണെന്നോ പറയുന്ന രീതി ശരിയല്ലെന്ന് പറഞ്ഞുകൊണ്ട് എന്റെ വാക്കുകൾ ചുരുക്കുന്നു.

ശ്രീമതി കെ. കെ. ശൈലജ ടീച്ചർ: സർ, ബഹുമാനപ്പെട്ട മുഖ്യമന്ത്രി അവതരിപ്പിച്ച ധനാഭ്യർത്ഥനകളെ ഞാൻ പിന്തുണയ്ക്കുന്നു. വളരെ ഗുരുതരമായ സാഹചര്യമാണ് ഭൂമിയിലാകെ ഉണ്ടായിരിക്കുന്നതെന്ന് നമുക്കറിയാം. ഭരണാധികാരികൾ ഇക്കാര്യങ്ങളെല്ലാം ക്രമീകരിക്കാൻ നല്ലതുപോലെ പ്രയാസപ്പെടുന്നുണ്ട്. എവിടെയാണ് അല്പമെങ്കിലും പ്രയോഗികമായ സമീപനമുള്ളതെന്നാണ് ലോകം മുഴുവൻ ഉറപ്പോടെയറിയുന്നത്. ലോകമാകെ കടുത്ത സാമ്പത്തിക പ്രതിസന്ധിയിലും മാനുഷികമായിട്ടാണ്, തൊഴിലില്ലായ്മ വായ്പാപിളർന്ന് വരികയാണ്. കടുത്ത ദാരിദ്ര്യത്തിലേയ്ക്ക് ലോകജനത മുതലുള്ളപ്പ് നടത്തുകയാണ്. ഈ മഹാമാരിയുടെ പ്രതിസന്ധി പൂർണ്ണമായും ഉൾക്കൊണ്ടുകൊണ്ടാണോ എല്ലാവരും സംസാരിക്കുന്നതെന്ന് പ്രതിപക്ഷത്തുനിന്ന് ചിലരുടെയെങ്കിലും പ്രസംഗം കേൾക്കുമ്പോൾ സംശയം തോന്നുന്നു. മനുഷ്യരാശിയാകെ അഭിമുഖീകരിക്കുന്ന ഈ പ്രശ്നങ്ങളെ എങ്ങനെയാണ് നാം നേരിടുക? ഇപ്പോൾ ഒരുമിച്ച് നിൽക്കാൻ സാധിച്ചിട്ടില്ലെങ്കിൽ ലോകത്ത് ജനങ്ങൾക്ക് എപ്പോഴാണൊരുമിച്ച് നിൽക്കാൻ സാധിക്കുക. ഈ കടുത്ത പ്രതിസന്ധിയിൽനിന്ന് നമ്മുടെ സംസ്ഥാനത്തെ കരകയറ്റുന്നതിന് ബഹുമാനപ്പെട്ട മുഖ്യമന്ത്രിയുടെ നേതൃത്വത്തിൽ ഈ ഗവൺമെന്റ് കൊണ്ടുവരുന്ന എല്ലാ നടപടിക്രമങ്ങളെയും പ്രതിപക്ഷം കൂറേക്കൂടി ഉത്തരവാദിത്വ ബോധത്തോടുകൂടി പിന്തുണച്ച് കൂടെ നിൽക്കേണ്ടതാണ്. ഇത് കക്ഷിരാഷ്ട്രീയം പറഞ്ഞ് തർക്കിക്കേണ്ടൊരു അവസരമല്ല. ഐക്യരാഷ്ട്രസഭയടക്കം സുസ്ഥിര വികസനത്തെക്കുറിച്ച് ചർച്ച ചെയ്യുന്നതിനിടയിലാണ് എല്ലാം അസ്ഥിരമാക്കിക്കൊണ്ട് കോവിഡ്-19 മഹാമാരി ലോകമാകെ ബാധിച്ചിട്ടുള്ളത്. ഇതിനെ നേരിടണമെങ്കിൽ നല്ല ജനാധിപത്യബോധമുള്ളൊരു ഗവൺമെന്റ് ഇന്ത്യയിലുണ്ടാകണം. എന്നാൽ,

കേന്ദ്ര ഗവൺമെന്റ് ജനാധിപത്യത്തിന്റെ കാര്യത്തിൽ എവിടെയെത്തിയിരിക്കുന്നുവെന്ന് നമുക്കെല്ലാവർക്കുമറിയാം. പെഗാസസ് കേസിലൂടെ എൻ.എസ്.ഒ. എന്ന ഇസ്രായേൽ ചാരസംഘടനയെ ഉപയോഗപ്പെടുത്തി വിവരം ചോർത്തുകയടക്കം ചെയ്തുകൊണ്ട് ജനാധിപത്യത്തെ ധ്വംസിക്കുന്നതിന് തയ്യാറായിട്ടുള്ളൊരു കേന്ദ്ര ഗവൺമെന്റാണ് ഇപ്പോഴുള്ളത്. ഫെഡറൽ ഭരണഘടനയുള്ള രാജ്യത്ത് സംസ്ഥാനങ്ങളുടെ യൂണിയനാണ് കേന്ദ്രം. അതുകൊണ്ടുതന്നെ കേന്ദ്ര ഗവൺമെന്റിന്റെ ഓരോ പ്രവൃത്തിയും സംസ്ഥാന ഗവൺമെന്റിന്റെ പ്രവർത്തനത്തെ വളരെ ശക്തമായി ബാധിക്കും. അത് ദോഷകരമാണെങ്കിൽ ഏറ്റവും ദോഷകരമായി സംസ്ഥാനത്തെ ബാധിക്കും. നമ്മുടെ ജനാധിപത്യം വളരെ മോശമായിരിക്കുന്നു. യു.കെ. കേന്ദ്രമാക്കി പ്രവർത്തിക്കുന്ന ഇക്കണോമിസ്റ്റ് ഇന്റലിജൻസ് യൂണിറ്റ് (ഇ.ഐ.യു.) എന്ന സംഘടന നടത്തിയ പരിശോധനയിൽ ഇന്ത്യയെ ചേർത്തിരിക്കുന്നത് flawed democracy-യുടെ പട്ടികയിലാണ്. ഇന്ത്യ മാത്രമല്ല, അമേരിക്കയുൾപ്പെടെ ആ പട്ടികയിലുണ്ട്. അതായത് വികലമായ ജനാധിപത്യമാണുണ്ടായത്. ചില രാജ്യങ്ങളെ നല്ല ജനാധിപത്യത്തിന്റെ പട്ടികയിൽ ഉൾപ്പെടുത്തിയിട്ടുണ്ട്. അതിനോട് പൂർണ്ണമായും യോജിച്ചുകൊണ്ടല്ലെങ്കിലും ഇന്ത്യൻ ജനാധിപത്യം വികലമാകുന്നുവെന്നുള്ള കാര്യത്തിൽ യാതൊരു സംശയവുമില്ല. ആ വികലമായ ജനാധിപത്യത്തിനകത്ത് നിന്നു കൊണ്ടാണ് നമ്മുടെ സംസ്ഥാനത്തിന് ജനാധിപത്യപരമായി കാര്യങ്ങൾ കൈകാര്യം ചെയ്യേണ്ടിവരുന്നത് എന്നത് നമ്മളെല്ലാവരും ഓർമ്മിക്കുന്നത് നന്നായിരിക്കും. അതുകൊണ്ടാണ് നാം ഒരുമിച്ചുനിന്നെങ്കിൽ മാത്രമേ ഈ പ്രതിസന്ധിയിൽനിന്ന് കരകയറാൻ സാധിക്കുകയുള്ളൂവെന്ന് പറയുന്നത്. കേന്ദ്രഗവൺമെന്റിന്റെ എത്ര സഹായമാണ് നമുക്ക് കിട്ടുന്നത്? എത്രമാത്രം വികലമായിരിക്കുന്നു ജനാധിപത്യ മെന്നതിന്റെ ഒരു തെളിവാണ് ഈ പ്രതിസന്ധിപ്പട്ടങ്ങളിലും സംസ്ഥാനങ്ങളെയൊന്നും സഹായിക്കാതെ പെട്രോൾ/ഡീസൽ വില വർദ്ധിപ്പിക്കുന്നത്. പെട്രോളിയം ഉല്പന്നങ്ങളുടെ വിലനിർണ്ണയാധികാരം വൻകിട കമ്പനികൾക്ക് കൊടുത്തിരിക്കുന്നു. ഇത് കോൺഗ്രസ്സിനേറേയൊരു വിരൽ ചൂണ്ടുന്നില്ലേ; ദീർഘകാലം ഇന്ത്യ ഭരിക്കാൻ അവസരം ലഭിച്ചിട്ടുള്ള കോൺഗ്രസ്സല്ലേ യഥാർത്ഥത്തിൽ പെട്രോളിയം ഉല്പന്നങ്ങളുടെ വിലനിർണ്ണയാധികാരം സ്വകാര്യ മേഖലയ്ക്ക് വിട്ടുകൊടുത്തുകൊണ്ട് ഈ നാട്ടിലെ ജനങ്ങളെ വഞ്ചിച്ചത്? നേരത്തെ അങ്ങനെയായിരുന്നില്ലല്ലോ; നമ്മുടെ പൊതുമേഖലാ സ്ഥാപനങ്ങളെ പുതുവത്കരിക്കുന്നു. പെട്രോളിയം കമ്പനികളെല്ലാം പൊതുമേഖലയിലായിരുന്നല്ലോ; റിലയൻസ് ഈ വ്യാപാരത്തിലേയ്ക്ക് കടന്നു വന്നയുടനെ അവരെ സഹായിക്കാൻ കോൺഗ്രസ് ഗവൺമെന്റല്ലേ വിലനിർണ്ണയാധികാരം സ്വകാര്യ മേഖലയ്ക്ക് നൽകിയത്? ഇപ്പോൾ അതിന്റെ ഫലമെന്താണ്; ഗണ്യമായ വിലക്കയറ്റമാണ് ഇതിന്റെ ഭാഗമായിട്ടുണ്ടാകുന്നത്. ഞാൻ അതിന്റെ കണക്കിലേയ്ക്കൊന്നും പോകുന്നില്ല. പക്ഷേ, ബി.ജെ.പി. ഗവൺമെന്റിന് മാത്രമല്ല

കോൺഗ്രസ്സിനും രാജ്യത്തെ നശിപ്പിച്ചതിൽ വലിയ പങ്കുണ്ട്. ഒരു പ്രതിസന്ധി വരുമ്പോൾ അതിനെ അഭിമുഖീകരിക്കാൻ കഴിയാതെ സംസ്ഥാനങ്ങളെ ശിഥിലമാക്കിയതിലും ദുർബലമാക്കിയതിലും ബി.ജെ.പി.-യെപ്പോലെ തന്നെ ഒരു പങ്ക് കോൺഗ്രസിനുമുണ്ടെന്നുള്ളത് മനസ്സിലാക്കണം. അതിന്റെ ഒരു ദോഷഫലമാണ് ഇപ്പോൾ രാജ്യമാകെ അഭിമുഖീകരിക്കുന്നുവെന്നുള്ളതും നാം വ്യക്തമായി മനസ്സിലാക്കണമെന്നാണ് പറയുന്നത്. ഒരു കാലത്തുമുണ്ടാകാത്തത്ര വിലക്കയറ്റമാണുണ്ടാകുന്നത്. മാർച്ച് മാസത്തിൽ വിലക്കയറ്റം 7.39 ശതമാനമായിരുന്നത് ഏപ്രിൽ ആകമ്പോഴേയ്ക്കും 10.49 ശതമാനമായി വർദ്ധിച്ചിരിക്കുന്നു. ഇന്ധന വിലവർദ്ധനവ് കാരണമുണ്ടാകുന്ന വിലക്കയറ്റം കോവിഡിന്റെ പശ്ചാത്തലത്തിൽ അനുഭവിക്കുന്ന പ്രയാസത്തിൽ വലിയൊരു അടികൂടി തന്നിരിക്കുന്നുവെന്നുള്ളതാണ് വസ്തുത. അതിനെതിരെ ശക്തമായി ഒരുമിച്ചുനിന്ന് പ്രതിഷേധിക്കാൻ നമുക്ക് സാധിക്കണം. കോൺഗ്രസിന്റെ നയമെന്തായിരുന്നാലും ശരി ഇപ്പോൾ ബി.ജെ.പി.-യാണല്ലോ കേന്ദ്രം ഭരിക്കുന്നത്. അതുകൊണ്ട് ബി.ജെ.പി.-യുടെ ജനവിരുദ്ധ നയത്തിനെതിരെ ശക്തമായി പ്രതിഷേധിക്കാൻ നമുക്ക് സാധിക്കണം. സംസ്ഥാന ബഡ്ജറ്റ് അവതരിപ്പിക്കുന്നതിന് മുമ്പ് കേന്ദ്രത്തിൽ 2021-ലെ ബഡ്ജറ്റ് അവതരിപ്പിച്ചല്ലോ; യഥാർത്ഥത്തിൽ ഇപ്പോൾ ബാധിച്ച മഹാമാരിയെക്കാൾ അപകടകരമായിരുന്നു ബി.ജെ.പി.-യുടെ കേന്ദ്ര ബഡ്ജറ്റ്. അവർ പറഞ്ഞിട്ടുള്ള കാര്യങ്ങളിൽ ഏതെങ്കിലുമൊന്നിൽ സംസ്ഥാനങ്ങൾക്ക് രക്ഷപ്പെടാനുള്ള മാർഗ്ഗമുണ്ടായിരുന്നോ? മഹാമാരിക്കാലത്ത് സാധാരണ എന്താണ് ചെയ്യേണ്ടത്? പൊതുസമൂഹത്തിൽ ഗവൺമെന്റിന്റെ ചെലവ് വർദ്ധിപ്പിച്ചുകൊണ്ട്, ക്രയവിക്രയം പ്രോത്സാഹിപ്പിച്ചുകൊണ്ട് മാന്യത്തെ മറികടക്കാനുള്ള ബഡ്ജറ്റാണ് അവതരിപ്പിക്കേണ്ടത്. അതാണ് കേരളം ഇപ്പോൾ ചെയ്തുകൊണ്ടിരിക്കുന്നത്. കേരളത്തിന് പരിമിതിയുണ്ട്, കാരണം കേരളം ഒരു സംസ്ഥാനം മാത്രമാണ്. എങ്കിലും ബഹുമാനപ്പെട്ട മുഖ്യമന്ത്രിയുടെ നേതൃത്വത്തിൽ സംസ്ഥാനത്തിനകത്ത് പണത്തിന്റെയും സർവ്വീസിന്റെയുമെല്ലാം ചലനമുണ്ടാക്കുന്നതിനാവശ്യമായ നടപടി കേരളം സ്വീകരിച്ചതായി ഈ ബഡ്ജറ്റിൽ കാണാൻ സാധിക്കും. അതുകൊണ്ടാണ് ഈ ധനാഭ്യർത്ഥനകളെ പൂർണ്ണമനസ്സോടെ പിന്തുണാൻ നമുക്ക് തോന്നുന്നത്. എന്നാൽ കേന്ദ്ര ബഡ്ജറ്റ് മഹാമാരിക്കാലത്തെ എല്ലാ പ്രയാസങ്ങളും വർദ്ധിപ്പിക്കുന്നതിന് മാത്രമാണ് ഉപകരിക്കുന്നത്. സർക്കാർ ചെലവ് വർദ്ധിപ്പിക്കേണ്ട സമയത്ത് കേന്ദ്ര ബഡ്ജറ്റ് സർക്കാർ ചെലവിൽ 0.9 ശതമാനത്തിന്റെ വർദ്ധനവ് മാത്രമേ ഉണ്ടാക്കിയിട്ടുള്ളൂ. 2019-20-ലെ ബഡ്ജറ്റിൽ സർക്കാർ ചെലവിൽ 16% വർദ്ധനവുണ്ടായിരുന്നു. എന്നാൽ മഹാമാരിക്കാലത്തെ 2020-21-ലെ ബഡ്ജറ്റിൽ 13.4% വർദ്ധനവ് മാത്രമേ ഉണ്ടായിട്ടുള്ളൂ. അതായത്, 0.95% മാത്രമാണ് വർദ്ധനവ്. ലോകരാഷ്ട്രങ്ങളാകെ പരിശോധിക്കുന്ന ചോദ്യത്തിന്

ഉത്തരമാണോ ഇത്? യഥാർത്ഥത്തിൽ സർക്കാർ ചെലവ് വമ്പിച്ച രീതിയിൽ വർദ്ധിപ്പിക്കേണ്ടതല്ലേ? സാധാരണയായി ആരോഗ്യ മേഖലയ്ക്ക് കേന്ദ്രഗവൺമെന്റ് ചെലവഴിക്കുന്നത് ജി.ഡി.പി-യുടെ ഒരു ശതമാനമാണ്. ഇത്തവണ വലിയൊരു ഗിമ്മിക്ക് കാണിച്ചിരിക്കുന്നു. 450% വർദ്ധനവുണ്ടാക്കി. പരിശോധിച്ച് നോക്കുമ്പോഴാണ് നമുക്ക് നിരാശ തോന്നുന്നത്. ശുദ്ധജല വിതരണത്തിനും ശുചീകരണത്തിനുമൊക്കെ ഉപയോഗിക്കുന്ന തുകയെല്ലാം കൂട്ടിച്ചേർത്താണ് 450% വർദ്ധനവ് വരുത്തിയിരിക്കുന്നത്. ഇതെല്ലാമുണ്ടായാൽ ആരോഗ്യം നന്നാവുമല്ലോ; അത് ശരിയാണ്, അതിലൊരു വസ്തുതയുമുണ്ട്. ഇമ്മാതിരി ഗിമ്മിക്ക് കാണിക്കാൻ സംസ്ഥാന സർക്കാർ തയ്യാറായിട്ടില്ല. കേരളത്തിൽ ആരോഗ്യമേഖലയ്ക്ക് നല്ലരീതിയിൽ ചെലവ് വർദ്ധിപ്പിച്ചിട്ടുണ്ട്. വരുന്ന അഞ്ചുവർഷക്കാലവും ആരോഗ്യമേഖലയ്ക്ക് പ്രത്യേക പരിഗണന നൽകാൻ തീരുമാനിച്ചിട്ടുണ്ട്. നേരത്തെ നൽകിയതും അങ്ങനെയാണ്. ആ പരിഗണനയുടെ ബലത്തിലാണ് കേരളം പിടിച്ചുനിന്നതെന്നുള്ളത് നമുക്ക് മനസ്സിലാകും. അതുകൊണ്ട് ആരോഗ്യ-ക്ഷേമ മേഖലകളിൽ നല്ലൊരു തുക വകയിരുത്തിക്കൊണ്ടുമാത്രമേ ഈ പ്രതിസന്ധി പരിഹരിക്കാൻ സാധിക്കുകയുള്ളൂ. വാക്സിനേഷനെക്കുറിച്ച് പ്രതിപക്ഷം പറഞ്ഞത് ശരിയാണ്. പക്ഷേ, ആ ശരിക്കു പുറത്ത് പ്രതിപക്ഷം എന്താണ് ചെയ്യുന്നത്? നൂറ് ശതമാനം വാക്സിനേഷൻ നടത്താൻ കേരളത്തിന് ആഗ്രഹമുണ്ട്. അതിന് കേരളത്തിലെ ഗവൺമെന്റും ആരോഗ്യവകുപ്പും കിണഞ്ഞ് പരിശ്രമിക്കുകയാണ്. എന്തുകൊണ്ടാണ് നമുക്ക് നൂറ് ശതമാനം വാക്സിനേഷനിലേയ്ക്ക് എത്തിച്ചേരാൻ സാധിക്കാത്തത്? ഇന്ത്യയ്ക്ക് ഒരു വാക്സിൻ നയമുണ്ട്. ഇന്ത്യയുടെ വാക്സിൻ നയത്തിനെതിരായി നാം ഒരുമിച്ച് പ്രതികരിക്കേണ്ട; നിങ്ങളുടെ വിരൽ ആർക്കുനേരെയെന്ന് ചൂണ്ടുന്നത്? വാക്സിന്റെ കാര്യം പറയുമ്പോഴും ഇവിടെ ഗവൺമെന്റ് എന്തോ തരക്കേടുണ്ടാക്കിയെന്ന രീതിയിലാണ് പറയുന്നത്. ലോകത്തിലാകെ 'വാക്സിൻ ഇന്റർനാഷണലിസം' എന്നുപറഞ്ഞ് പുരോഗമനവാദികൾ ചർച്ച സംഘടിപ്പിക്കുന്നുണ്ട്. അത്തരമൊരു ചർച്ചയിൽ പങ്കെടുക്കാൻ എനിക്കും അവസരം ലഭിച്ചു. അവർ ആകെ ആവശ്യപ്പെടുന്ന കാര്യം വാക്സിനൊരു കോമൺഗുഡ്സാണ് എന്നതാണ്, അത് ലോകത്തിലെ ജനങ്ങൾക്കൊക്കെ ഉപയോഗപ്പെടുത്താൻ സാധിക്കണമെന്നാണ്. വാക്സിനെ പൊതുനന്മയ്ക്കാവശ്യമായ വസ്തുവായി കണക്കാക്കി അത്രയധികം വാക്സിൻ ഉല്പാദിപ്പിച്ച് നമുക്ക് വിതരണം ചെയ്യാൻ സാധിക്കാത്തത് എന്തുകൊണ്ടാണ്? അതിനെയാണ് ഞങ്ങൾ മുതലാളിത്ത നയമെന്നുപറയുന്നത്. വാക്സിൻ പോലും കച്ചവടത്തിനുള്ള ഒരു വസ്തുവായി മുതലാളിത്ത ഭരണകൂടം മാറ്റിയിരിക്കുന്നു. സർക്കാരിന് വാക്സിൻ വില നിർണ്ണയത്തിനുവേണ്ടി എന്തെല്ലാം ചെയ്യാം. 4500 കോടി രൂപയാണ് സ്വകാര്യമേഖലയ്ക്ക് വാക്സിൻ കണ്ടുപിടിക്കാനും ഉല്പാദിപ്പിക്കാനുംവേണ്ടി ഗവൺമെന്റ് നൽകിയിട്ടുള്ളത്. അത് പൊതുമേഖലയ്ക്ക് നൽകിയിരുന്നെങ്കിലോ; ഞങ്ങളുടെ പത്ത് പൊതുമേഖലാ സ്ഥാപനങ്ങൾക്ക്

വാക്സിൻ ഉല്പാദിപ്പിക്കാൻ സാധിക്കുമെന്ന് ഇന്ത്യാ ഗവൺമെന്റുതന്നെ കോടതിയിൽ നൽകിയ സത്യവാങ്മൂലത്തിൽ പറഞ്ഞു. എന്തുകൊണ്ടാണ് ആ പൊതുമേഖലാ സ്ഥാപനങ്ങൾക്ക് പണം നൽകി വാക്സിൻ ഉല്പാദിപ്പിക്കാൻ ഇന്ത്യാ ഗവൺമെന്റ് തയ്യാറാകാത്തത്. ആ ചോദ്യമല്ലേ നമ്മളെല്ലാവരും ഒരുമിച്ച് ചോദിക്കേണ്ടത്? അങ്ങനെ ഉല്പാദിപ്പിച്ച് വിതരണം ചെയ്തിരുന്നുവെങ്കിൽ കേരളത്തിനാവശ്യമായ വാക്സിൻ ലഭിക്കില്ലേ? ഒന്നരക്കോടി ചോദിച്ചാൽ അടുത്തതവണ മൂന്ന് ലക്ഷം കൊടുത്തേയ്ക്കാം. മുഴുവൻ ആളുകളേയും വാക്സിനേറ്റ് ചെയ്യാൻ എവിടെനിന്നാണ് വാക്സിൻ ലഭിക്കുന്നത്. കേരളത്തിന്റെ ബഹുമാനപ്പെട്ട മുഖ്യമന്ത്രി നമ്മുടെ പൊതുമേഖലാ സ്ഥാപനത്തിൽ വാക്സിൻ ഉല്പാദിപ്പിക്കാമെന്ന് പറഞ്ഞില്ലേ; എന്താണ് അതിന് അനുവാദം നൽകാത്തത്? അനുവാദംമാത്രം മതിയാകില്ല, സാമ്പത്തിക സഹായവും സാങ്കേതികവിദ്യയും നൽകി സഹായിച്ചാൽ ഉല്പാദനം നടത്താൻ തയ്യാറാണല്ലോ. എന്നിട്ടും വാക്സിൻ ഉല്പാദിപ്പിക്കാൻ അനുമതി നൽകാത്തതെന്താണ്. ജനാധിപത്യം തകർന്നുപോയിരിക്കുന്നു. അതിന് കുറ്റം പറഞ്ഞിട്ട് എന്താണ് കാര്യം. കേരളത്തിൽ ലഭിക്കുന്ന വാക്സിനെല്ലാം സീറോ വേസ്റ്റേജാണ്. അതിന് കേന്ദ്ര സർക്കാർ നമ്മളെ അഭിനന്ദിച്ചു. ഒരുഡോസുപോലും കളയാതെ, ലഭിക്കുന്ന വാക്സിൻ കൃത്യമായി ജനങ്ങൾക്ക് കൊടുക്കുന്നു. സമയമില്ലാത്തതുകൊണ്ട് ഞാൻ വഴങ്ങുന്നില്ല. ഒരാൾക്ക് വഴങ്ങാം.

ശ്രീ. കുറുക്കോളി മൊയ്തീൻ: സർ, കേരളത്തിലെ മുഴുവൻ ജില്ലകൾക്കും വാക്സിൻ തുല്യമായി വീതിക്കാൻ കഴിയാത്തതിന് കാരണം കേന്ദ്ര ഗവൺമെന്റാണോ?

ശ്രീമതി കെ. കെ. ശൈലജ ടീച്ചർ: സർ, അതെല്ലാം കണക്കുകളുടെ ബലത്തിൽ തന്നെ പറയാൻ സാധിക്കും. അക്കാര്യത്തിൽ ഒരു പക്ഷാഭേദവുമില്ല. എല്ലാ ജില്ലകളിലും തുല്യമായ രീതിയിൽ ആവശ്യാനുസരണം വാക്സിൻ വിതരണം ചെയ്യുന്നുണ്ട്. അക്കാര്യത്തിൽ വെറുതെ എന്തെങ്കിലും പറഞ്ഞിട്ട് കാര്യമില്ല. കൃത്യമായിട്ടും പാറ്റന്റ് ആക്ടിന്റെ 92-ാം വകുപ്പനുസരിച്ച് തന്നെ വാക്സിന്റെ വില നിയന്ത്രണം ഏർപ്പെടുത്താനും ഉല്പാദനം പൊതുമേഖലയ്ക്ക് നൽകാനും സാധിക്കും. അതുപോലെ ഡ്രഗ്സ് പ്രൈസ് കൺട്രോൾ ഓർഡർ അനുസരിച്ചും സാധിക്കും. പക്ഷേ, ഇന്ത്യാ ഗവൺമെന്റ് അതിന് തയ്യാറാകുന്നില്ല. ഇക്കാര്യത്തിൽ അതിശക്തമായ പ്രതിഷേധം ഉയർത്തേണ്ടതായിട്ടുണ്ട്. വാക്സിൻ ധാരാളമായി നമുക്ക് ലഭ്യമാകണം. കോവിഡ് പ്രതിസന്ധിഘട്ടത്തിലും ക്ഷേമ പദ്ധതികളെല്ലാം തടസ്സപ്പെടുത്താതെ ഈ ഗവൺമെന്റ് നിലനിർത്തിയില്ലേ; കോവിഡ് കാലത്ത് കേരളത്തിനെ ആളുകൾ ശ്രദ്ധിച്ചത് നമ്മളാകാം ലോകത്തിലാകെ കത്തേഴുതിയിട്ടൊന്നുമല്ല. കേരളത്തെ മാത്രമല്ല, എല്ലായിടത്തും എന്താണ് നടക്കുന്നതെന്ന് ലോകം മുഴുവൻ ഉറ്റുനോക്കുന്നുണ്ട്. പക്ഷേ, ഈ മഹാമാരിയെ പ്രതിരോധിക്കാൻ കൊച്ചുകേരളം കൂറെങ്ങി ഞാനിപ്പോൾ

മാർഗ്ഗം അവലംബിച്ചുവെന്ന് പഠനത്തിലൂടെ മനസ്സിലാക്കിത്തന്നെയാണ് ഈ രീതി ശരിയാണെന്ന് അഭിപ്രായപ്പെട്ടത്. കോവിഡിന്റെ ആരംഭകാലഘട്ടത്തിൽ മിറ്റിഗേഷൻ മെതേഡ് മാത്രം മതിയെന്ന് ബഹുമാനപ്പെട്ട അന്നത്തെ പ്രതിപക്ഷനേതാവ് പറഞ്ഞിരുന്നു. മിറ്റിഗേഷൻ മെതേഡ് ഉപേക്ഷിക്കുന്നില്ല. മിറ്റിഗേഷൻ മെതേഡ് മാത്രമല്ല നാം സ്വീകരിച്ചത്, കണ്ടെയ്ൻമെന്റ് കൂടിയാണ്. ഞാൻ അതിന്റെ വിശദാംശത്തിലേയ്ക്കൊന്നും പോകുന്നില്ല. കേരളത്തിലെ കോവിഡ് പ്രതിരോധം മൊത്തത്തിൽ പാളിപ്പോയി എന്നെല്ലാം പറയുമ്പോൾ ലോകത്തിലെ കോവിഡ് സിറുവേഷനെക്കുറിച്ച് പൂർണ്ണമായും മനസ്സിലാക്കിയിട്ടാണോ പറയുന്നത് എന്നെനിക്ക് അറിയില്ല. കേരളത്തിലെ മരണനിരക്ക് 0.5 ശതമാനത്തിൽ താഴെയാണ്. അത് 0.3 ശതമാനത്തിൽ എത്തിയ കാലമുണ്ടായിരുന്നു. ആത്യന്തികമായിട്ടുള്ള ചോദ്യം കോവിഡ് മഹാമാരിയിൽനിന്നും എത്ര ജീവൻ രക്ഷിക്കാൻ കഴിഞ്ഞു എന്നുള്ളത് തന്നെയാണ്. 2020 അവസാനത്തിൽ നമുക്ക് 706,933 കേസും 3,072 മരണവുമുണ്ടായിരുന്നു. 0.4 ശതമാനമായിരുന്നു അന്നത്തെ മരണനിരക്ക്. 2021-ൽ ഇലക്ഷൻ ശേഷമാണ് കോവിഡിന്റെ ഡെൽറ്റാ വകഭേദമുണ്ടായതും രണ്ടാം തരംഗം വന്നതും. ഒന്നാം തരംഗത്തെ നമുക്ക് ഡിലേ ചെയ്യിക്കാൻ സാധിച്ചതിനാൽ അതിനിടയിലുള്ള കാലയളവിൽ ഹോസ്പിറ്റലുകൾക്ക് മുന്നൊരുക്കം നടത്താൻ കഴിഞ്ഞു. കേരളത്തിൽ ഒരു രോഗിപോലും നട്ടുറോഡിൽക്കിടന്ന് ഓക്സിജനും ബെഡും കിട്ടാതെ മരിക്കേണ്ടി വരാതിരുന്നത് ആ ഒരുക്കത്തിന്റെ ഭാഗമായിട്ടാണ്. അതാണ് കേരളത്തിന്റെ പ്രത്യേകത. രണ്ടാം തരംഗം വന്നപ്പോഴും മരണത്തിന്റെ എണ്ണം വർദ്ധിക്കുകയും കൂടുതൽ ആളുകളിലേയ്ക്ക് രോഗവ്യാപനമുണ്ടാകുകയും ചെയ്തിട്ടുണ്ട്. എന്നിട്ടും മരണനിരക്ക് 0.5 ശതമാനത്തിൽ നിൽക്കുകയാണ്. ഒഴിവാക്കിയെന്ന് പറയുന്ന അല്ലെങ്കിൽ വിട്ടുപോയെന്ന് പ്രതിപക്ഷം പറയുന്ന എല്ലാ മരണങ്ങളും കൂട്ടിച്ചേർത്താലും ഒരു ശതമാനത്തിൽ താഴെ മാത്രമേ കേരളത്തിലെ മരണനിരക്ക് നിൽക്കുകയുള്ളൂ. ഏതെങ്കിലും മരണം വിട്ടുപോയിട്ടുണ്ടെങ്കിൽ കൂട്ടിച്ചേർക്കുന്നതിൽ വിരോധമില്ല. പക്ഷേ, നോംസ് അനുസരിച്ച് മാത്രമേ നമുക്ക് ചെയ്യാൻ സാധിക്കുകയുള്ളൂവെന്ന് ആരോഗ്യ വകുപ്പും ഗവൺമെന്റും വ്യക്തമാക്കിയിട്ടുണ്ട്. 2020-21-ൽ എക്സസ് ഡെത്ത് അനാലിസിസ് നടത്തിയപ്പോൾ പതിനൊന്ന് ശതമാനം കറവാൻ രേഖപ്പെടുത്തിയത്. ഈ വർഷത്തെ എക്സസ് ഡെത്ത് അനാലിസിസ് നടത്താനിരിക്കുന്നതേയുള്ളൂ. ഇതൊക്കെ ലോകം മുഴുവൻ പരിശോധിക്കുന്നതാണ്, നമ്മളാകും പരിശോധിക്കുന്നതല്ല. ലോകത്തിൽ തന്നെ പരിശോധിച്ച് ഇന്ത്യ എന്ന ഈ വലിയ രാജ്യത്തിന്റെ ഭാഗമായ കൊച്ചുസംസ്ഥാനത്തെ ചേർത്തിരിക്കുന്നു; മറ്റെല്ലാം രാജ്യങ്ങളാണ്; നമ്മുടേത് ഒരു സംസ്ഥാനമല്ലേ. ന്യൂസിലാൻഡിൽ എക്സസ് ഡെത്ത് ഏഴ് ശതമാനമാണ് കുറഞ്ഞത്. കേരളത്തിൽ പതിനൊന്ന് ശതമാനമാണ്. ഇത് സംസ്ഥാനത്തുനിന്നും കണക്കെഴുതിക്കൊടുത്താൽ അവരാരും പറയില്ല.

കേരളത്തിൽ മുഖ്യമന്ത്രിയുടെ നേതൃത്വത്തിൽ ആരോഗ്യ വകുപ്പ് മാത്രമല്ല എല്ലാ വകുപ്പുകളും ചേർന്ന് നടത്തിയ ചിട്ടയോടെയുള്ള പ്രവർത്തനം മൂലമാണ് നമുക്കതിന് സാധിച്ചത്. സംസ്ഥാന സർക്കാർ ഇരുപതിനായിരം കോടി രൂപയുടെ കോവിഡ് പാക്കേജാണ് പ്രഖ്യാപിച്ചത്. അതെല്ലാം വിശദമായി പഠിക്കുന്ന ഒരാൾക്ക് കേരളത്തിന്റെ കോവിഡ് പ്രതിരോധം മികച്ചതായിരുന്നുവെന്ന് പറയാൻ സാധിക്കും. എനിക്ക് ഓരോ തമാശ തോന്നുന്നത്, ശ്രീ. പി. കെ. ബഷീർ മാർക്സിസ്റ്റായോ എന്നാണ്. അദ്ദേഹത്തിന്റെ വൈരുദ്ധ്യാധിഷ്ഠിത ലോക് ഡൗൺ എന്നത് തരക്കേടില്ലാത്ത പ്രയോഗമാണ്. എല്ലാത്തിനും ഒരു വൈരുദ്ധ്യമുണ്ട്. ഇവിടെ കംപ്ലിറ്റ് ലോക് ഡൗൺ നടത്താം, എന്നാൽ സമസ്ത മേഖലയും മന്ദീഭവിച്ചുപോകും; ഭയങ്കര മാന്ദ്യമുണ്ടാകും; ലൈവ് ലിഹൂഡ് മുഴുവൻ തകരും. എന്നാൽ എല്ലാം തുറന്നുവിടുമ്പോൾ രോഗം വല്ലാതെ പടർന്ന് ആളുകൾ കൂടുതൽ മരിക്കും. ഇതിലൊരു വൈരുദ്ധ്യമുണ്ട്. വൈരുദ്ധ്യാധിഷ്ഠിത ഭൗതികവാദം ശ്രീ. പി. കെ. ബഷീറിനെങ്കിലും മനസ്സിലായല്ലോ, ശ്രീ. എം. വി. ഗോവിന്ദൻ മാസ്റ്റർ ഒരു ക്ലാസ്സും കൂടിയെടുത്താൽ അത് പൂർണ്ണമായും മനസ്സിലാക്കാൻ സാധിക്കും. പക്ഷേ, യു.ഡി.എഫ്-ന്റെ പെരുമാറ്റത്തിൽ വൈരുദ്ധ്യമുണ്ടാകരുത്. ഒരു ഭാഗത്ത് എല്ലാം തുറന്ന് വിടണമെന്ന് പറഞ്ഞ് അവരുടെ കൂടെ കൂടുകയും മറുഭാഗത്ത് എല്ലാം തുറന്ന് വിടുമ്പോൾ രോഗം വ്യാപിക്കുമ്പോൾ ഇവരുടെ നയം ശരിയല്ലെന്ന് പറയുകയും ചെയ്യുകയാണ്. ഈ വൈരുദ്ധ്യമുണ്ടാകരുത് എന്ന് മാത്രമേയുള്ളൂ. ഏതായാലും ഗവൺമെന്റ് അതിസാഹസികമായി ഈ നാട്ടിലെ ജനങ്ങളെ രക്ഷിക്കാൻ ശ്രമിക്കുന്നു. അതിനുവേണ്ടി ഇവിടെ അവതരിപ്പിച്ചിട്ടുള്ള എല്ലാ ധനാഭ്യർത്ഥനകളും പരിശോധിച്ചാൽ അതിലൊരു ഡെമോക്രസിയുണ്ട്, ഇക്വാളിറ്റിയുണ്ട് എന്ന് മനസ്സിലാക്കാൻ കഴിയും. അതുകൊണ്ടുതന്നെയാണ് ഈ ഗവൺമെന്റിനെ രണ്ടാമതും ഈ നാട്ടിലെ ജനങ്ങൾ തെരഞ്ഞെടുത്തത്. ഇനിയും തെരഞ്ഞെടുക്കുമെന്ന കാര്യത്തിൽ യാതൊരു സംശയവുമില്ല. അത്ര മികച്ച സമീപനമാണ് ഈ കെട്ടുകാലത്തും ഗവൺമെന്റ് സ്വീകരിക്കുന്നത്. അത് മറ്റ് പലർക്കും മാതൃക തന്നെയാണ്.

3.00 PM]

പ്രതിപക്ഷനേതാവ് (ശ്രീ. വി. ഡി. സതീശൻ): സർ, ധനാഭ്യർത്ഥനകളെ എതിർക്കുന്നു. രണ്ട് മാസക്കാലയളവുള്ള ഒരു ഗവൺമെന്റിനെ വിമർശിക്കാനുള്ള സമയമല്ല ഇത്. കഴിഞ്ഞ രണ്ട് മാസംകൊണ്ട് ഏറ്റവുമധികം വിവാദത്തിലകപ്പെട്ട കേരള ചരിത്രത്തിലെ ഒന്നാമത്തെ സർക്കാർ എന്ന പദവിയാണ് ഇപ്പോൾ ഈ സർക്കാരിന് നൽകുന്നത്. എണ്ണിയാലൊടുങ്ങാത്ത വിവാദങ്ങളാണ്, തൊടുമുടിയിലും വിവാദങ്ങളാണ്, തൊടുമുടിയിലും പ്രശ്നങ്ങളായി മാറുകയാണ്. അനുകൂലമായ ജനവിധിയെ ആദരവോടും വിനയത്തോടുംകൂടി സ്വീകരിക്കുന്നതിനു പകരം ധർഷ്ട്യത്തോടും ധിക്കാരത്തോടും എന്തും ചെയ്യാനുള്ള ലൈസൻസായി

നിങ്ങൾ സ്വീകരിച്ച അല്ലെങ്കിൽ അണികൾ സ്വീകരിച്ചു. അവരെ നിയന്ത്രിക്കാൻ ഒരു തരത്തിലും കഴിയാത്ത സാഹചര്യം നിലനിൽക്കുന്നു. ഇന്ന് രാവിലെ സ്ത്രീകൾക്കെതിരായ അതിക്രമത്തെക്കുറിച്ച് സഭയിൽ സൂചിപ്പിച്ചു. ഞാൻ ആ വിഷയം ആവർത്തിക്കുന്നില്ല. ഇത്തരം കാര്യങ്ങളിൽ സർക്കാരിന്റെ നിലപാടെന്താണ്? ഈ നാട്ടിൽ സ്ത്രീകൾക്കെതിരായ അതിക്രമങ്ങൾ വർദ്ധിച്ചുവരുമ്പോൾ സർക്കാർ നൽകുന്ന മെസ്സേജ് എന്താണ്; എന്ത് നടപടിയാണ് സ്വീകരിക്കാൻ പോകുന്നത്? വാളയാറിന്റെ കറുത്ത പാടുകൾ ഈ ഗവൺമെന്റിന്റെ മുഖത്തുണ്ട്. സംസ്ഥാനത്ത് അത് ആവർത്തിക്കുകയാണോ. സ്ത്രീധനമരണങ്ങളും കൊലപാതകങ്ങളും ആത്മഹത്യകളുമുണ്ടാകുമ്പോൾ അവർക്ക് ആശ്വാസമായും തണലായും കടപിടിച്ച് നിൽക്കേണ്ട സ്ഥാപനമായ വനിത കമ്മീഷന്റെ വിശ്വാസ്യതയെ തകർത്ത് തരിപ്പണമാക്കി. സ്ത്രീപക്ഷമെന്ന പരിപാടിയുമായി സ്ത്രീകൾക്കുവേണ്ടിയുള്ള ക്യാമ്പയിൻ നടത്തി. എന്നാൽ കേരളത്തിന്റെ ചരിത്രത്തിൽ നടത്തിയിരിക്കുന്ന ഏറ്റവും വലിയ മരംകൊള്ളയെ സംബന്ധിച്ച് സെക്രട്ടേറിയറ്റിൽനിന്നും ഒരു ഫയൽ ലഭിക്കുന്നതിനുവേണ്ടി വിവരാവകാശ നിയമപ്രകാരം അപേക്ഷിച്ചപ്പോൾ അവിടെയുള്ള ഇൻഫർമേഷൻ ഓഫീസറും അണ്ടർ സെക്രട്ടറിയുമായ ഒരു വനിതാ ഉദ്യോഗസ്ഥ അത് നൽകി. എന്ത് തെറ്റാണ് ആ വനിതാ ഉദ്യോഗസ്ഥ ചെയ്തത്? വിവരം നൽകിയില്ലെങ്കിൽ അവർക്കെതിരെ നടപടിയെടുക്കാവുന്ന ഒരു കാര്യത്തിൽ നിയമപരമായി അവർ ചെയ്തു. ഇവിടെ യിരിക്കുന്ന വനിതാ അംഗങ്ങൾ കൂടി ഇത് ശ്രദ്ധിക്കണം. ആ അണ്ടർ സെക്രട്ടറി നിയമവിരുദ്ധമായി എന്തെങ്കിലും ചെയ്തോ; രേഖകൾ പുറത്തു വന്നപ്പോൾ ഇവിടെ പലരും പ്രതികൂട്ടിലായി. അതിനാണ് ആ സ്ത്രീയോട് പ്രതികാരം ചെയ്യുന്നത്. ആദ്യം അവരെ രണ്ട് മാസം നിർബന്ധിപ്പിച്ച് ലീവ് എടുപ്പിച്ചു. ബഹുമാനപ്പെട്ട മുഖ്യമന്ത്രി ഇതൊന്ന് കേൾക്കണം. സെക്രട്ടേറിയറ്റിലെ ഒരു പ്രിൻസിപ്പൽ സെക്രട്ടറിയാണ് ഇത് ചെയ്തത്. എന്നിട്ടും അരിശം തീരാതെ അവർക്ക് കൊടുത്ത ഗുഡ് സർവ്വീസ് എൻടി 'ഞാൻ പിൻവലിക്കുന്നുവെന്ന്' പറഞ്ഞ് ഉത്തരവിറക്കി പ്രിൻസിപ്പൽ സെക്രട്ടറി അവരെ അപമാനിച്ചു. ഗുഡ് സർവ്വീസ് എൻടി നൽകാൻ പ്രൊവിഷനുണ്ട്. അത് പിൻവലിക്കാൻ ഏത് പ്രൊവിഷനാണുള്ളത്; ഏത് നിയമമാണുള്ളത്? പിറ്റേ ദിവസം 'ഞാൻ പിൻവലിക്കുന്നുവെന്നത്' മാറ്റി 'ഗവൺമെന്റ് പിൻവലിക്കുന്നു' എന്നാക്കി. അതുവരെ പ്രിൻസിപ്പൽ സെക്രട്ടറിയുടെ തലയിലായിരുന്നു. ഇപ്പോൾ നിങ്ങളുടെയെല്ലാവരുടേയും തലയിലായി. ഈ പാവപ്പെട്ട സ്ത്രീക്ക് അവരുടെ അഗാധമായ പാണ്ഡിത്യത്തിന്റെയും ജോലിയോടുള്ള അർപ്പണ ബോധത്തിന്റെയും ഭാഗമായി നൽകിയ ഗുഡ് സർവ്വീസ് എൻടി സത്യസന്ധതയില്ല, വിശ്വാസ്യതയില്ല എന്നുപറഞ്ഞ് പിൻവലിച്ചു. പ്രിൻസിപ്പൽ സെക്രട്ടറിയും ഗവൺമെന്റും ചേർന്ന് ലീവിൽ പോയിരിക്കുന്ന അവരെ സെക്രട്ടേറിയറ്റിന് പുറത്തേയ്ക്ക് സ്ഥലംമാറ്റി. ആരോടാണ് ഈ അതിക്രമം കാണിക്കുന്നത്; ആരോടാണ് ഈ പോര് കാണിക്ക

നത്? എന്നിട്ട് സ്ത്രീപക്ഷം എന്ന് പറഞ്ഞ് ക്യാമ്പയിൻ ചെയ്യുന്നു. സെക്രട്ടേറിയറ്റിൽ നിങ്ങളുടെ മൂക്കിന് താഴെയിരിക്കുന്ന ഒരു ഉദ്യോഗസ്ഥയ്ക്ക് ഇതാണ് അനുഭവമെങ്കിൽ കേരളത്തിലെ സ്ത്രീകൾക്കുണ്ടാകുന്ന അനുഭവമെന്തായിരിക്കും? അതുകൊണ്ട് പോലീസ് സ്റ്റേഷനുകളിൽ സ്ത്രീപീഡനത്തിന്റെ പേരിൽ കൊടുക്കുന്ന പരാതികൾ വയ്ക്കാൻ ഒരു കോൾഡ് സ്റ്റോറേജ് സ്ഥാപിക്കണം. നിങ്ങളുടെ നയമിതാണ്, സമീപനമിതാണ്. വണ്ടിപ്പെരിയാറിൽ ആറുവയസ്സുകാരിയായൊരു പെൺകുട്ടി പീഡനത്തിനിരയായി കൊല്ലപ്പെട്ടു. ഞാൻ അവിടെ പോയിരുന്നു. സങ്കടം കണ്ടാൽ സഹിക്കാൻ കഴിയില്ല. ഞാൻ ബഹുമാനപ്പെട്ട മുഖ്യമന്ത്രിയോട് പറയുന്നു, വാളയാർ സംഭവം വണ്ടിപ്പെരിയാറിൽ ആവർത്തിക്കരുത്. ഒൻപതാം പതിമൂന്നാം വയസ്സായ പെൺകുട്ടികളെ ക്രൂരമായി പീഡിപ്പിച്ച് തൂക്കിയിട്ടു. ബഹുമാനപ്പെട്ട മുഖ്യമന്ത്രി ആ കോടതി വിധിയൊന്ന് വായിച്ച് നോക്കണം. വാളയാർ കേസിൽ ഇൻവെസ്റ്റിഗേഷനിലും പ്രോസിക്യൂഷനിലും സംഭവിച്ച ക്രമക്കേട് വണ്ടിപ്പെരിയാറിൽ ആവർത്തിക്കരുത്. ഒരു സ്പെഷ്യൽ പബ്ലിക് പ്രോസിക്യൂട്ടറെ നിയമിച്ച് വണ്ടിപ്പെരിയാർ പോലുള്ള സംഭവങ്ങൾ ആവർത്തിക്കാതിരിക്കുന്നതിന് നടപടി സ്വീകരിക്കണം. സംസ്ഥാനത്ത് ക്രിമിനലുകൾ കൊടികുത്തി വാഴുകയാണ്. സ്വർണ്ണക്കള്ളക്കടത്ത് നടത്താൻ ക്വട്ടേഷൻ സംഘങ്ങൾ പരക്കുപായുന്നു. ആരാണ് ക്വട്ടേഷൻ സംഘങ്ങളെ നിയന്ത്രിക്കുന്നത്? ടി. പി. ചന്ദ്രശേഖരൻ വധക്കേസിൽ ശിക്ഷിക്കപ്പെട്ട് ജയിലിൽ കിടക്കുന്ന കൊലപാതകികൾ ജയിലിനകത്തിരുന്ന് പുറത്തെ ക്വട്ടേഷൻ സംഘങ്ങളെ നിയന്ത്രിക്കുന്നു. അവർക്കെല്ലാ സൗകര്യങ്ങളും ചെയ്തുകൊടുക്കുന്നു. സ്വർണ്ണം കൊള്ളയടിക്കാൻ, പണം കൊള്ളയടിക്കാൻ ജയിലിൽ ക്വട്ടേഷൻ ഏറ്റെടുക്കുന്നു. ബഹുമാനപ്പെട്ട മുഖ്യമന്ത്രിയുടെ വകുപ്പാണ് ജയിലുകൾ. അഫീഡവിറ്റ് കൊടുത്തപ്പോൾ ജയിൽ ഡി.ജി.പി. പറഞ്ഞത് ജയിലിൽ ആവശ്യമില്ലാത്ത ഭക്ഷണം, മദ്യം, ലഹരി മരുന്നുകൾ, ഫോണുകൾ എന്നിവ വരുന്നു എന്നാണ്. അത് നിയന്ത്രിക്കാൻ കഴിയുന്നില്ല. ജയിലിൽ ഇരുന്നു കൊണ്ട് കൊലപാതകികളും ക്രിമിനലുകളും കേരളത്തെ നിയന്ത്രിക്കുന്നു, ക്രിമിനലുകൾ അഴിഞ്ഞാടുന്നു. നിങ്ങൾക്ക് നിയന്ത്രിക്കാൻ സാധിക്കുന്നില്ല. പൊതുസമൂഹം ഈ പരാതി ഉന്നയിച്ചിട്ട് എത്ര നാളായി. യു.ഡി.എഫ്. പരാതി പറഞ്ഞിട്ട്, മാധ്യമങ്ങൾ ഈ പരാതി ആവർത്തിച്ചിട്ട് നിങ്ങൾക്ക് ഈ കൊലപാതകികളെ നിയന്ത്രിക്കാൻ സാധിക്കുന്നില്ല. കാരണം, നിങ്ങൾക്ക് അവരെ പേടിയാണ്. രാഷ്ട്രീയ എതിരാളികളെ കൊല്ലാൻ നിങ്ങൾ അവരെ ഉപയോഗിച്ചു. ഇനി അവർ ചെയ്യുന്ന എല്ലാ ക്രിമിനൽ പ്രവൃത്തികൾക്കും കൂടപിടിച്ച് കൊടുത്തില്ലെങ്കിൽ അവർ നിങ്ങൾക്കുനേരെ തിരിയും. അതുകൊണ്ടാണ് നിങ്ങൾ അവരെ ഭയപ്പെടുന്നത്. ഇഷ്ടപോലെ അവർ പരോളിൽ പോകുന്നു. അവർക്കെന്തും ചെയ്യാനുള്ള സംവിധാനം ഈ സംസ്ഥാനത്ത് ഇപ്പോഴുണ്ട്. ഇവിടെ മരംമുറി കേസിനെക്കുറിച്ച് പറഞ്ഞു. കേസന്വേഷണം എവിടെവരെ പോകും?

എങ്ങോട്ടാണ് പോകുന്നതെന്ന് വ്യക്തമാണ്. മരംമുറി കേസുമായി ബന്ധപ്പെട്ട ഫയലുകൾ ബഹുമാനപ്പെട്ട മുഖ്യമന്ത്രി ഒന്നുകൂടി പരിശോധിക്കണമെന്ന് അഭ്യർത്ഥിക്കുകയാണ്. എന്താണ് കേരളത്തിൽ നടക്കുന്നത്; മരംകൊള്ളയുമായി ബന്ധപ്പെട്ട് സർക്കാരിന്റെ സമീപനം എന്താണ്? എത്ര ലാഘവത്തോടുകൂടിയാണ് സർക്കാർ ഇക്കാര്യം കൈകാര്യം ചെയ്യുന്നത്. അധികാരത്തിന്റെ മറവിൽ എന്ത് വൃത്തികേടും കൊള്ളയും കേരളത്തിൽ നടക്കുമെന്നതിന്റെ ഏറ്റവും വലിയ ഉദാഹരണമാണിത്.

നിയമസഭാ കയ്യൊങ്കളി കേസുമായി ബന്ധപ്പെട്ട് ബഹുമാനപ്പെട്ട സുപ്രീം കോടതിയിൽ പോയി. സുപ്രീംകോടതിയുടെ ശുപാർശ അത്രയും കേട്ടു. അന്നത്തെ ധനകാര്യ വകുപ്പുമന്ത്രിയും അദ്ദേഹത്തിന്റെ അഴിമതിക്കും എതിരായാണ് സമരം നടത്തിയതെന്ന് ആദ്യം പറഞ്ഞപ്പോൾ ഇവിടെ വിവാദമായി. കേരളത്തിലെ ഏറ്റവും വലിയ അഴിമതിക്കാരൻ കെ. എം. മാണിയാണെന്ന് അന്ന് നിങ്ങൾ പറഞ്ഞിരുന്നു. രണ്ടു ദിവസം കഴിഞ്ഞപ്പോൾ അഭിഭാഷകൻ അത് മാറ്റിപ്പറഞ്ഞു. സർക്കാർ അഭിഭാഷകൻ ആരുടെ സമ്മർദ്ദത്താലാണ് സുപ്രീംകോടതിയിൽ ആദ്യം പറഞ്ഞതിനെ മാറ്റിപ്പറയാൻ ഇടയാക്കിയത്? ചിലകാര്യങ്ങൾ ഞങ്ങൾ സമ്മർദ്ദം കൊണ്ടുചെയ്യുന്നതാണെന്ന് ബഹുമാനപ്പെട്ട മുഖ്യമന്ത്രി കഴിഞ്ഞ ദിവസം പറഞ്ഞു. ആരുടെ സമ്മർദ്ദംകൊണ്ടാണ് സുപ്രീംകോടതിയിൽ കെ. എം. മാണിക്കെതിരെയല്ല അന്നത്തെ സർക്കാരിനെതിരായിട്ടാണ് സമരം ചെയ്തതെന്ന് പറഞ്ഞത്? അന്നത്തെ മുഖ്യമന്ത്രി ശ്രീ. ഉമ്മൻ ചാണ്ടി ഇവിടെ ഇരിക്കുന്നു. കെ. എം. മാണിക്ക് ബഡ്ജറ്റ് അവതരിപ്പിക്കാൻ പറ്റില്ല, വേണമെങ്കിൽ ശ്രീ. ഉമ്മൻ ചാണ്ടി ബഡ്ജറ്റ് അവതരിപ്പിക്കട്ടെ എന്നുപറഞ്ഞവരല്ലേ നിങ്ങൾ; നിങ്ങൾ അന്നത്തെ സർക്കാരിന്റെ അഴിമതിക്ക് എതിരായാണോ സമരം ചെയ്തത്; അങ്ങനെയെങ്കിൽ അന്നത്തെ മുഖ്യമന്ത്രി ശ്രീ. ഉമ്മൻ ചാണ്ടിയും മറ്റ് മന്ത്രിമാരും എം.എൽ.എ-മാരും സഭയ്ക്കകത്ത് വന്നപ്പോൾ നിങ്ങളൊന്നും ഒരു കഴപ്പും ഉണ്ടാക്കിയില്ലല്ലോ; കെ. എം. മാണി സഭയ്ക്കകത്തേയ്ക്ക് വന്നപ്പോഴല്ലേ നിങ്ങൾ കഴപ്പുണ്ടാക്കിയത്? ശ്രീ. ഉമ്മൻ ചാണ്ടിക്ക് വേണമെങ്കിൽ ബഡ്ജറ്റ് അവതരിപ്പിക്കാമെന്ന് പറഞ്ഞ നിങ്ങൾ ഇപ്പോൾ ഒരു നാണവുമില്ലാതെ കാര്യങ്ങൾ മാറ്റിപ്പറയുകയാണ്. സുപ്രീംകോടതിയിൽ പോയി ഇതുപോലെ കള്ളം പറയാമോ; അന്നുണ്ടായ സംഭവങ്ങൾ മുഴുവൻ സുപ്രീംകോടതിയിൽ മാറ്റിപ്പറഞ്ഞു.

കോവിഡ് നിയന്ത്രണത്തെക്കുറിച്ച് ശ്രീ. പി. കെ. കുഞ്ഞാലിക്കുട്ടി പറഞ്ഞപ്പോൾ ശ്രീമതി കെ. കെ. ശൈലജ ടീച്ചർക്ക് ഇഷ്ടമായില്ല. കോവിഡുമായി ബന്ധപ്പെട്ട കാര്യങ്ങൾ എന്താണെന്ന് അന്വേഷിക്കണമെന്നാണ് അദ്ദേഹം പറഞ്ഞത്. ടി.പി.ആർ. കറയുന്നില്ല. അല്ലാതെ ശ്രീ. നരേന്ദ്ര മോദിയെപ്പോലെ സർക്കാരിനെ വിമർശിച്ചാൽ അവരെയെല്ലാം ദേശവിരുദ്ധരായി ചിത്രീകരിക്കും എന്നല്ല. കോവിഡുമായി ബന്ധപ്പെട്ട

കാര്യങ്ങൾ സർക്കാരിന്റെ ശ്രദ്ധയിൽപ്പെടുത്തുകയല്ലേ ചെയ്തത്? ലോകത്ത് ഏറ്റവും കുറവ് രോഗികളുള്ള സ്ഥലമാണ് കേരളമെന്ന് വാഷിംഗ്ടൺ പോസ്റ്റിൽ വാർത്ത വന്നു, ന്യൂയോർക്ക് ടൈംസിൽ ശ്രീമതി കെ. കെ. ശൈലജ ടീച്ചറുടെ പേരുവന്നു. നമുക്ക് സന്തോഷമായി. ഇപ്പോൾ രോഗികളുടെ എണ്ണം മൂപ്പത് ലക്ഷം കടന്നിരിക്കുന്നു. ടി.പി.ആർ. നിരക്ക് ഇന്ത്യയിൽ ഏറ്റവും കുറവുള്ള സംസ്ഥാനമാണ് കേരളമെന്ന് പറഞ്ഞു. എന്നാൽ ഇപ്പോൾ ടി.പി.ആർ. നിരക്കിൽ ഒന്നാം സ്ഥാനമാണ് കേരളത്തിനുള്ളത്. ഇതു കറയണ്ടേ? അതാണ് നമ്മുടെ വിഷമം. ഏറ്റവും കുറവ് മരണനിരക്ക് കേരളത്തിലാണെന്ന് പറഞ്ഞത് ശരിയാണോ? ബഹുമാനപ്പെട്ട ആരോഗ്യ വകുപ്പുമന്ത്രി ജൂലൈ മൂന്നാം തീയതി മാധ്യമങ്ങളോട് പറഞ്ഞതെന്താണ്? മൂന്ന് ദിവസത്തിനുള്ളിൽത്തന്നെ കോവിഡ് മരണങ്ങളുടെ ബാക്ക്ലോഗ് കേസുകൾ ജില്ലാടിസ്ഥാനത്തിൽ പരിശോധിച്ച് കൃത്യമായി മരണനിരക്ക് പുറത്തുവിടുമെന്നാണ് പറഞ്ഞത്. ഇതുവരെ ചെയ്തിട്ടുണ്ടോ; ബഹുമാനപ്പെട്ട ആരോഗ്യ വകുപ്പുമന്ത്രി യഥാർത്ഥ മരണനിരക്ക് പുറത്തുവിട്ടോ? തദ്ദേശഭരണ സ്ഥാപനങ്ങളിൽനിന്നും ഡി.എം.ഒ-മാരിൽ നിന്നും കളക്ട് ചെയ്ത യഥാർത്ഥ മരണനിരക്ക് സർക്കാരിന്റെ കയ്യിലുണ്ട്. അത് നിങ്ങൾ പുറത്തുവിടില്ല. ഔദ്യോഗികമായി പറഞ്ഞതിന്റെ എത്രയോ ഇരട്ടിയാണ് യഥാർത്ഥ മരണനിരക്ക്. എന്തിനാണ് മരണനിരക്ക് ഒളിപ്പിച്ചുവയ്ക്കുന്നത്; എന്തിനാണ് ഡിസംബർ മാസം മുതൽ ജൂലൈ വരെ കേരളത്തിൽ കോവിഡ് ബാധിച്ച് മരിച്ചവരുടെ പേരുകൾ നിങ്ങൾ ഒളിപ്പിച്ചുവച്ചത്; ഇത് അറിഞ്ഞാൽ എന്തെങ്കിലും കഴപ്പുമുണ്ടോ; പ്രോട്ടോക്കോൾ അനുസരിച്ച് ശവസംസ്കാരകർമ്മം നടത്തിയതല്ലേ? പത്രങ്ങളിൽ കോവിഡ് ബാധിച്ച് മരിച്ച സെലിബ്രിറ്റികളുടെ പേരുകൾവരെ വന്നു. ആറേഴ് മാസക്കാലം കേരളത്തിൽ കോവിഡുമൂലം മരിച്ചവരുടെ പേരുവിവരം വെളിപ്പെടുത്താത്തതുകൊണ്ട് എന്താണ് നിങ്ങൾക്ക് ലഭിച്ചത്; എന്തായിരുന്നു നിങ്ങളുടെ ഇന്റൻഷൻ? എന്തെങ്കിലും പരാതിയുണ്ടെങ്കിൽ കൊടുക്കാൻ ആരോഗ്യ വകുപ്പുമന്ത്രി പറഞ്ഞു. ഒരാൾ മരിച്ചാൽ അയാളുടെ ഭാര്യയ്ക്ക് പരാതി കൊടുക്കണമെങ്കിൽ തന്റെ ഭർത്താവ് കോവിഡുമൂലം മരിച്ചത് സർക്കാർ ലിസ്റ്റിൽപ്പെട്ടിട്ടുണ്ടോ എന്ന് എങ്ങനെ അറിയും; അറിഞ്ഞാലല്ലേ അവർക്ക് പരാതികൊടുക്കാൻ കഴിയുകയുള്ളൂ; ആർക്കാണ് പരാതികൊടുക്കേണ്ടത്; വകുപ്പുമന്ത്രിക്കോ ആരോഗ്യ വകുപ്പുസെക്രട്ടറിക്കോ ജില്ലാ കളക്ടർക്കോ വില്ലേജ് ഓഫീസർക്കോ എവിടെയാണ് പരാതികൊടുക്കേണ്ടത്? തന്റെ ഭർത്താവ് കോവിഡുമൂലം മരിച്ചത് സർക്കാരിന്റെ ലിസ്റ്റിൽപ്പെട്ടിട്ടില്ല, ലിസ്റ്റിൽ ഉൾപ്പെടുത്തണം എന്നുപറഞ്ഞുകൊണ്ട് എവിടെയാണ് പരാതികൊടുക്കേണ്ടത്? ഇപ്പോഴും മരണനിരക്ക് നിങ്ങൾ ഒളിപ്പിച്ചുവച്ചിരിക്കുകയാണ്. ശ്രീമതി കെ. കെ. ശൈലജ ടീച്ചർ, അതുകൊണ്ട് ശതമാനം പറഞ്ഞ് ഞങ്ങളെ തെറ്റിദ്ധരിപ്പിക്കരുത്. യഥാർത്ഥ കണക്ക് നിങ്ങൾ പുറത്തുവിടാൻ തയ്യാറാകണം.

ഇതിലൊന്നും ദുരഭിമാനത്തിന്റെ പ്രശ്നമില്ല. ലോകം മുഴുവനുമുള്ള ഒരു മഹാമാരിയാണ്. കേരളത്തിലുമത് സംഭവിക്കും. ദുരഭിമാനത്തിന്റെ പേരിൽ മരണനിരക്ക് കൂടിയാൽ സർക്കാരിനെ അതുപറഞ്ഞ് ഞങ്ങൾ കുറ്റപ്പെടുത്തുകയില്ല, ആളുകൾ മരിക്കാൻ കാരണം സർക്കാരാണെന്നും പറഞ്ഞ് കുറ്റപ്പെടുത്തില്ല. ഞങ്ങളുടെ ഉദ്ദേശ്യമാണ് ഇവിടെ പങ്കുവെച്ചത്. എന്തുകൊണ്ട് മരണനിരക്ക് കുറയുന്നില്ല; നമ്മുടെ നിയന്ത്രണങ്ങൾ ശരിയാണോ, ശാസ്ത്രീയമായാണോ? നമ്മൾ ഇപ്പോൾ കോവിഡിനെ ശരിയായ രീതിയിലാണോ നേരിടുന്നതെന്ന് പുനഃപരിശോധിക്കണം. നിയമസഭയിൽ അഭിപ്രായങ്ങൾ വരും. അത് സർക്കാർ പരിശോധിക്കണം. വിദഗ്ദ്ധർ പറയുന്നത് ശരിയാണോ പുതിയ അന്വേഷണങ്ങൾ വേണമോയെന്ന് പരിശോധിക്കണം. ആളുകൾ മരിക്കുകയല്ലേ; ആളുകൾ ഭീതിയിലല്ലേ? കോവിഡിന്റെ മൂന്നാം വരവിനെ ഭയന്ന് ആളുകളിരിക്കുന്നു. കോവിഡിനെക്കുറിച്ച് ഒന്നും പറയരുത്, 'പണ്ട് പോളണ്ടിനെക്കുറിച്ച് ഒന്നും പറയരുത്' പറഞ്ഞതുപോലെയാണ്. ഞങ്ങൾ സംസാരിക്കുന്നത് സത്യസന്ധമായാണ്. നമ്മളെയും നമ്മുടെ വീടുകാരെയും കുടുംബങ്ങളെയും ബന്ധുക്കളെയും പരിചയക്കാരെയും ബാധിക്കുന്നതാണ്. എത്രപേരാണ് നമ്മളെ വിട്ടുപോയത്? ആ സങ്കടങ്ങളിൽ നിന്നാണ് നമ്മളിത് പറയുന്നത്. അല്ലാതെ വിമർശനങ്ങളുടെ കോണിൽ നിന്നു മാത്രമാണോ നോക്കിക്കാണുന്നത്.

ഉദ്യോഗാർത്ഥികളുടെ കാര്യം പറയുകയുണ്ടായി. 493 പി.എസ്.സി. റാങ്ക് ലിസ്റ്റുകൾ ഈ ഓഗസ്റ്റ് നാലാം തീയതി റദ്ദാകുകയാണ്. റാങ്ക് ലിസ്റ്റുകൾ ദീർഘിപ്പിക്കുകയില്ലെന്ന് ബഹുമാനപ്പെട്ട മുഖ്യമന്ത്രി പറഞ്ഞപ്പോൾ വിഷമിച്ചുപോയി. പകരം വേറെ റാങ്ക് ലിസ്റ്റില്ല. കഴിഞ്ഞ ആറുമാസം കേരളത്തിൽ എന്തെങ്കിലും നിയമനങ്ങൾ നടന്നോ? അഥവാ നടന്നെങ്കിൽ വിശദാംശങ്ങൾ പ്രസിദ്ധീകരിക്കണം. ലോക്ഡൗൺ കാലത്ത് ഓഫീസുകൾ പൂർണ്ണമായി പ്രവർത്തിച്ചില്ല റാങ്ക് ലിസ്റ്റിൽനിന്നും നിയമനം ലഭിക്കുമെന്ന് പ്രതീക്ഷിച്ച് ആരോഴ് വർഷക്കാലം കഴിഞ്ഞപ്പോഴാണ് പാവപ്പെട്ട ഉദ്യോഗാർത്ഥികൾക്ക് ഇത്തരത്തിൽ ഒരു സാഹചര്യമുണ്ടായിരിക്കുന്നത്. റാങ്ക് ലിസ്റ്റിൽനിന്നും നിയമനം ലഭിക്കുമെന്ന് പ്രതീക്ഷിച്ച് സെക്രട്ടേറിയറ്റിന്റെ മുന്നിൽ സമരം ചെയ്തതിന്റെ ദേഷ്യമാണെങ്കിൽ അതങ്ങു വിട്ടു. നമ്മൾ രാഷ്ട്രീയ നേതാക്കളല്ലേ; പൊതു പ്രവർത്തകരല്ലേ; ഭരണാധികാരികളല്ലേ. നമ്മളെ നോക്കി സമരം ചെയ്ത്, മുദ്രാവാക്യം വിളിച്ചു വരോട് ദേഷ്യം കാണിക്കേണ്ട. പാവപ്പെട്ട വീടുകളിലെ ചെറുപ്പക്കാരല്ലേ, ബഹുമാനപ്പെട്ട മുഖ്യമന്ത്രി റാങ്ക് ലിസ്റ്റുകളുടെ കാലാവധി ദീർഘിപ്പിക്കില്ല എന്നറിഞ്ഞപ്പോൾ, ഏഴ് വർഷം ജോലി പ്രതീക്ഷിച്ചിരുന്നവരുടെ മുഖത്ത് നിരാശയാണ്. എനിക്കത് കണ്ട് ഭയം തോന്നി. പി.എസ്.സി-യുടെ കയ്യിൽ വേറെ ലിസ്റ്റുണ്ടെങ്കിൽ അതിൽനിന്ന് നിയമിച്ചാൽ മതി. പി.എസ്.സി-യുടെ പുതിയ ലിസ്റ്റ് വരുന്നതുവരെ നിലവിലുള്ള

ലിസ്റ്റിൽനിന്നും നിയമനം നടത്തണം. ജോലി കിട്ടുമെന്ന് ഉറപ്പിച്ചു, 100-ൽ താഴെയുള്ള റാങ്കുകാർക്കുപോലും ജോലി ലഭിക്കാത്ത ഒരവസ്ഥയുണ്ട്. സാങ്കേതികമായോ നിയമപരമായോ ഒരു തടസ്സവും സർക്കാരിനില്ല. നിലവിലെ 493 റാങ്ക്ലിസ്റ്റുകളുടെ കാലാവധി 6 മാസത്തേയ്ക്കുകൂടി ദീർഘിപ്പിക്കണമെന്ന് ഞാൻ ബഹുമാനപ്പെട്ട മുഖ്യമന്ത്രിയോട് ആവർത്തിച്ച് ആവശ്യപ്പെടുകയാണ്. ന്യൂനപക്ഷ സ്റ്റോളർഷിപ്പിനെ കുറിച്ച് സംസാരിക്കുകയുണ്ടായി. ഞങ്ങൾ സർവ്വകക്ഷിയോഗത്തിൽ പങ്കെടുത്തു. യു.ഡി.എഫ്.-ന് പല അഭിപ്രായങ്ങളാണെന്ന് പലരും പറഞ്ഞു. ഞങ്ങൾ ഏകാഭിപ്രായമാണ് പറഞ്ഞത്. ബഹുമാനപ്പെട്ട മുഖ്യമന്ത്രി കേട്ടിരുന്നതാണല്ലോ. ഞാനും മുസ്ലീംലീഗിനെ പ്രതിനിധീകരിച്ച് ശ്രീ. പി. കെ. കുഞ്ഞാലിക്കുട്ടിയും ആർ.എസ്. പി.-യെ പ്രതിനിധീകരിച്ച് ശ്രീ. എ. എ. അസീസും ഘടകകക്ഷി നേതാക്കളായ ശ്രീ. പി. ജെ. ജോസഫും ശ്രീ. അനൂപ് ജേക്കബും ഉണ്ടായിരുന്നു, ഞങ്ങളെല്ലാവരും ഒരേ അഭിപ്രായമാണ് പറഞ്ഞത്. എൽ.ഡി.എഫ്-ൽ അങ്ങനെയായിരുന്നില്ല. I.N.L (Indian National League)- അപ്പിൽ പോകണമെന്നും കേരളാ കോൺഗ്രസ് (മാണി ഗ്രൂപ്പ്) - ഹൈക്കോടതി വിധി അങ്ങനെതന്നെ നടപ്പാക്കണമെന്നും പറഞ്ഞു. സി.പി.ഐ.-യും സി.പി.ഐ.(എം.)-യും ഒരക്ഷരംപോലും പറഞ്ഞില്ല. പകരം ഇത് സങ്കീർണ്ണമാണ്, സമുദായ സൗഹാർദ്ദം വേണം, വിദഗ്ദ്ധ സമിതി വേണം ഇങ്ങനെയുള്ള പ്രസ്താവനകൾ പറഞ്ഞു, ഇതെല്ലാം എല്ലാവർക്കും പറയാവുന്ന കാര്യമാണ്. ഞങ്ങൾ ഗവൺമെന്റിന്റെ മുമ്പാകെ ഒരു ഫോർമുല സമർപ്പിച്ചു. ഇത് മുസ്ലീം സമുദായത്തിന്റെ പിന്നോക്കാവസ്ഥ പഠിക്കാൻ നിയോഗിച്ച സച്ചാർ കമ്മിറ്റിയിൽനിന്നും ഉത്ഭവിച്ചതാണ്. അതിൽ 72 ശിപാർശകൾ ഉണ്ടായിരുന്നു. അത് ഇവിടെ നടപ്പിലാക്കാൻ വേണ്ടിയിട്ടാണോ, അതല്ലെങ്കിൽ അതിന്റെ നേട്ടം തട്ടിയെടുക്കാൻ വേണ്ടിയിട്ടാണോ എന്നറിയില്ല, അന്ന് അത് പാലോളി കമ്മിറ്റി വഴി നടപ്പിലാക്കാൻ വേണ്ടി വച്ചിരുന്നു. പാലോളി കമ്മിറ്റിയുടെ ശിപാർശകൾ പരിശോധിച്ചാൽ ഇതുതന്നെയാണ് പറഞ്ഞിരിക്കുന്നതെന്ന് മനസ്സിലാക്കാൻ കഴിയും. എക്സക്യൂട്ടീവായി ഒരു സമുദായത്തിന്റെ പിന്നോക്കാവസ്ഥ പരിഹരിക്കാൻ തന്നെയാണ് പറഞ്ഞിരിക്കുന്നത്. അതു ചെയ്യണം. അതിലെ ശിപാർശയും അതുതന്നെയാണ്. അത് എക്സക്യൂട്ടീവായിട്ടുള്ള ഒരു സ്കീമാണ്, ഞങ്ങൾ ആൾ പാർട്ടി മീറ്റിംഗിൽ പറഞ്ഞത് അത് നിലനിർത്തണമെന്നാണ്. അതേ അവസരത്തിൽ സ്റ്റോളർഷിപ്പുകളുടെ എണ്ണം കുറയാതെ നോക്കുകയും വേണം. രണ്ടാമത്തെ കാര്യം, മുസ്ലീം സമുദായത്തിനും പരിവർത്തിത ക്രിസ്ത്യാനികൾക്കും ലത്തീൻ ക്രിസ്ത്യാനികൾക്കും ലഭിച്ചുകൊണ്ടിരിക്കുന്ന സ്റ്റോളർഷിപ്പുകളുടെ എണ്ണം കുറയ്ക്കരുത്. മൂന്നാമത്തെ കാര്യം, മറ്റ് ന്യൂനപക്ഷ സമുദായങ്ങൾക്ക് നിർബന്ധമായും ഈ സ്റ്റോളർഷിപ്പ് ജനസംഖ്യാനുപാതികമായി, ഹൈക്കോടതി വിധിക്ക് വിധേയമായി, മൈനോറിറ്റി ആക്യൂസരിച്ച്, ഏറ്റവും

അവസാനത്തെ സെൻസസ് അനുസരിച്ച്, നൽകണമെന്നും എല്ലാവരും പറഞ്ഞു. മുസ്ലീംലീഗിനെ പ്രതിനിധീകരിച്ച ശ്രീ. പി. കെ. കുഞ്ഞാലിക്കുട്ടി നിർബന്ധമായി കൊടുക്കണമെന്നുപറഞ്ഞു. കമ്മ്യൂണലായിട്ടുള്ള ഒരു വിഷയവുമില്ല. യു.ഡി.എഫ്. ആലോചിച്ച്, ശരിയായ രീതിയിൽ ഹോം വർക്ക് ചെയ്തിട്ടാണ് പറഞ്ഞത്. അതിൽ രണ്ട് കാര്യങ്ങൾ സർക്കാർ പ്രഖ്യാപിച്ചു. സ്റ്റോളർഷിപ്പിന്റെ എണ്ണം കുറയ്ക്കണമെന്നുപറഞ്ഞു. അതിൽ ഒരു അവിഷ്കരണമുണ്ട്, ഈ വർഷത്തേക്ക് മാത്രമാണോ, വരാനിരിക്കുന്ന വർഷങ്ങളിൽ എങ്ങനെയാണോ എന്നത് സർക്കാർ വ്യക്തമാക്കിയാൽ മതിയാകും. മൂന്നാമത്, ന്യൂനപക്ഷങ്ങൾക്ക് സ്റ്റോളർഷിപ്പ് കൊടുത്തു. ഞങ്ങൾ പറഞ്ഞ രണ്ട് തീരുമാനങ്ങൾ അംഗീകരിച്ചു. ഇത് എക്സക്യൂട്ടീവായി നിലനിർത്തണമെന്നും മറ്റേത് സെപ്പറേറ്റ് സ്കീമായിരിക്കണമെന്നും പറഞ്ഞു. അത് രണ്ട് കൂട്ടർക്കും നല്ലതാണ്. ഈ സർക്കാർ, ജസ്റ്റിസ് ബെഞ്ചമിൻ കോശി കമ്മിറ്റിയെ നിയോഗിച്ച് ക്രൈസ്തവരുടെ പിന്നാക്കാവസ്ഥ പഠിക്കുക എന്ന ഉദ്ദേശ്യത്തോടെയാണ്. ക്രൈസ്തവരിൽ പലർക്കും പലവിധത്തിലുള്ള പിന്നാക്കാവസ്ഥയായിരിക്കും. സിറിയൻ കാത്തലിക്, റോമൻ കാത്തലിക് എന്നിവയിൽപ്പെട്ടവർക്ക് കർഷകരുടെ പ്രശ്നമായിരിക്കും, എന്നാൽ ലാറ്റിൻ കാത്തലിക്കിലുൾപ്പെട്ടവർക്ക് മത്സ്യത്തൊഴി ലാളികളുടെ കാര്യങ്ങളായിരിക്കും അവരുടെ പിന്നാക്കാവസ്ഥ. വേറെ ചില ക്രിസ്ത്യൻ സമുദായങ്ങൾ വരുമ്പോൾ, വിദ്യാഭ്യാസപരമായ പിന്നാക്കാവസ്ഥയായിരിക്കും. പിന്നാക്കാവസ്ഥ പഠിക്കാൻ വരുമ്പോൾ ചിലപ്പോൾ സ്റ്റോളർഷിപ്പ് ആയിരിക്കില്ല വിഷയം. എന്തിനാണ് ആ കമ്മീഷനെ നിയമിച്ചത്? ക്രൈസ്തവരുടെ പ്രശ്നങ്ങൾ മനസ്സിലാക്കി അത് അഡ്രസ്സ് ചെയ്യാൻ വേണ്ടിയിട്ടല്ലേ. അത് പ്രാബല്യത്തിൽ വരുമ്പോൾ എക്സക്യൂട്ടീവ് സ്കീമാകും. അതിനെ സ്വാഗതം ചെയ്യുകയാണ്. ഈ എക്സക്യൂട്ടീവ് സ്കീം സച്ചാർ കമ്മിറ്റി റിപ്പോർട്ടുമായി ബന്ധപ്പെട്ട് പറ്റിപ്പെടുന്നതിനായി നിലപാട് സർക്കാർ സ്വീകരിച്ചാൽ ജസ്റ്റിസ് ബെഞ്ചമിൻ കോശി കമ്മിറ്റിയുടെ റിപ്പോർട്ടിനെ അടിസ്ഥാനമാക്കിയും ഒരു എക്സക്യൂട്ടീവ് സ്കീം എടുക്കുവാൻ സാധിക്കാതെ പോകും. സർക്കാരിന് നിയമപരമായി തടസ്സമില്ല. സാമ്പത്തികമായി പുതിയ ലയബിലിറ്റിയില്ല, സമുദായങ്ങൾ തമ്മിലുള്ള സൗഹാർദ്ദം തുടരും, സമുദായമെന്തിനും തകരുകയുമില്ല. ഇതുമായി ബന്ധപ്പെട്ട കാര്യങ്ങൾ ഞാൻ കാസർഗോഡ് ജില്ലയിൽ വച്ച് സംസാരിച്ചു. സർക്കാർ സെപ്പറേറ്റായിട്ടുള്ള സ്കീം നിലനിർത്തണം. ആ ആവശ്യം നിങ്ങൾ അംഗീകരിച്ചില്ല. അത് സർക്കാർ പുനഃപരിശോധിച്ച് നിലനിർത്തണം. ബാക്കി രണ്ട് തീരുമാനങ്ങളെയും ഞാൻ ഭാഗികമായി സ്വാഗതം ചെയ്യുന്നു. മൂന്നാമത്തെ തീരുമാനവും അംഗീകരിച്ചിരുന്നുവെങ്കിൽ ഞാൻ പൂർണ്ണമായി സ്വാഗതം ചെയ്യുമായിരുന്നു. ബഹുമാനപ്പെട്ട മുഖ്യമന്ത്രി സംസാരിച്ചപ്പോൾ പറഞ്ഞത്, പ്രതിപക്ഷനേതാവ് ആദ്യം ഇതിനെ സ്വാഗതം ചെയ്തതാണെന്നും രണ്ടാമത് ലീഗിന്റെ സമ്മർദ്ദത്തിൽ

മാറ്റി പറയുകയാണെന്നുമാണ്. എന്നിൽ ആരും സമ്മർദ്ദം ചെലുത്തിയിട്ടില്ല, ആരുടേയും സമ്മർദ്ദത്തിന് ഞാൻ വഴങ്ങില്ല. ഞാൻ ഒരു തീരുമാനവും മാറ്റി പറയില്ല. എനിക്ക് തെറ്റുപറ്റിയെങ്കിൽ, ഞാൻ അത് പറയും. ഭാഗികമായി സ്വാഗതം ചെയ്തെന്ന് ഒരു ചാനലിൽ വന്നത്, സ്വാഗതം ചെയ്തു എന്നായി. രണ്ടും തമ്മിൽ ഒരുപാട് അർത്ഥവ്യത്യാസമുണ്ട്. സ്റ്റോളർഷിപ്പിന്റെ എണ്ണത്തിൽ വ്യത്യാസമുണ്ടാകില്ല, നഷ്ടമുണ്ടാകില്ല എന്ന നിർദ്ദേശം അംഗീകരിച്ചുവെങ്കിലും സെപ്പറേറ്റ് സ്കീം എന്നത് നഷ്ടമായി. നഷ്ടമുണ്ടാകില്ല എന്ന് വാർത്ത വന്നു. നിങ്ങൾ നാളെ പറയുമ്പോഴും, ഓരോ രീതിയിൽ വാർത്തകൾ വരും. ചിലപ്പോൾ അത് മനസ്സിലാക്കാതെ വരുന്ന വാർത്തയായിരിക്കാം. ചിലപ്പോൾ മനഃപൂർവ്വമായി, കഴപ്പുമുണ്ടാകട്ടെ എന്ന രീതിയിൽ വരുന്ന വാർത്തയായിരിക്കാം. ഞാൻ ഇതുസംബന്ധിച്ച് മൂന്ന് തവണ സംസാരിച്ചതിന്റെയും ക്ലിപ്പിംഗ്സ് ഹാജരാക്കാം. ഞാൻ മാറ്റി പറഞ്ഞിട്ടില്ല. യു.ഡി.എഫ്-ന് ഇക്കാര്യത്തിൽ വ്യക്തതയുണ്ട്. ക്രൈസ്തവ, മുസ്ലീം ഇതര ന്യൂനപക്ഷങ്ങൾക്ക് സ്റ്റോളർഷിപ്പ് കൊടുക്കാനുള്ളത് നല്ല തീരുമാനമാണ്. അത് ഹൈക്കോടതി വിധിയാണ്. അതുകൊണ്ടാണ് ഞാനതിനെ സ്വാഗതം ചെയ്തത്. സ്റ്റോളർഷിപ്പ് കറയാതെ നിലനിർത്താനുള്ള തീരുമാനവും നല്ലതാണ്. ഈ സ്കീമും ജസ്റ്റിസ് ബെഞ്ചമിൻ കോശി കമ്മീഷൻ റിപ്പോർട്ട് പ്രകാരം വേറൊരു സ്കീമും വേണ്ടിവരും. ആ സ്കീം നിലനിർത്തിയാൽ മതി. അതിലൊരു തർക്കവും നിയമ പ്രശ്നവുമുണ്ടാകുകയില്ല. സർക്കാർ അത് പരിശോധിക്കണം. ഇതിന്റെ പേരിൽ നമ്മൾ തമ്മിൽ തർക്കിക്കേണ്ട ആവശ്യമില്ല. കാരണം, കേരളത്തിൽ സമുദായ സൗഹാർദ്ദമുണ്ടാകണം. നമുക്കാർക്കും ഇതുകൊണ്ട് ലാഭമുണ്ടാകില്ല. താൽകാലികമായി ആർക്കെങ്കിലും ലാഭമുണ്ടാകുമെന്ന് കരുതിയാലും, കേരളത്തിന്റെ സോഷ്യൽ ഫാബ്രിക് കീറിപ്പറിക്കരുത്. ഞാൻ വളരെ സത്യസന്ധമായി വെള്ളം ചേർക്കാതെയാണ് സംസാരിക്കുന്നത്. നമുക്ക് ചില ഉത്തരവാദിത്വങ്ങളുണ്ട്. ഈ സംസ്ഥാനത്ത് ഒന്നോ രണ്ടോ സമുദായങ്ങൾ തമ്മിൽ പരസ്പരം തമ്മിലടിച്ച് പ്രശ്നങ്ങളുണ്ടാക്കരുത്. അതാണ് ഇവിടെ ശ്രീ. പി. കെ. കുഞ്ഞാലിക്കുട്ടി പറഞ്ഞത്. അതിനുള്ള ഒരു വഴിയാക്കി നമ്മൾ ഇതിനെ മാറ്റരുത്. ഇതൊക്കെ ആയിരം രൂപ, രണ്ടായിരം രൂപയുടെ സ്റ്റോളർഷിപ്പുകളാണ്. ഇതിനെക്കാൾ വലിയ തുക നൽകുന്ന സ്റ്റോളർഷിപ്പ് വേറെയുണ്ട്. കേന്ദ്രത്തിന്റെ പ്രീ-മെട്രിക് സ്റ്റോളർഷിപ്പുണ്ട്. പതിനേഴായിരം കുട്ടികൾക്കുള്ള സ്റ്റോളർഷിപ്പ് കേരളത്തിൽ കൊടുത്തിട്ടില്ല. പ്രീ-മെട്രിക് സ്റ്റോളർഷിപ്പിന്റെ വ്യവസ്ഥയനുസരിച്ച് അതൊരു സംസ്ഥാനം ചെലവാക്കിയില്ലെങ്കിൽ, വേറെ സംസ്ഥാനത്തേയ്ക്ക് പോകും. കേരളത്തിൽ പതിനേഴായിരം കുട്ടികൾക്കുള്ള സ്റ്റോളർഷിപ്പ് ചെലവാക്കാത്തതുകൊണ്ട് ആ പണം മുഴുവൻ യു.പി-യിലേയ്ക്കാണ് പോയത്. ന്യൂനപക്ഷ സ്റ്റോളർഷിപ്പ് എന്നാൽ എല്ലാവരും കരുതുന്നതുപോലെ അൻപതിനായിരമോ ഒരു

ലക്ഷമോ ഒന്നുമില്ല. ആയിരം, രണ്ടായിരം, അയ്യായിരം രൂപ വരെയൊക്കെയുള്ള ചെറിയ സ്കോളർഷിപ്പിന്റെ പേരിൽ കേരളത്തിലെ സമുദായങ്ങൾ തമ്മിലടിക്കുകയാണ്, വെറുതെ പ്രശ്നമുണ്ടാക്കുകയാണ്. നമ്മൾ ഒറ്റക്കെട്ടായിനിന്ന് അത് തടയണം. ഇതുതടയാൻ എന്ത് മാർഗ്ഗമാണ് സർക്കാർ സ്വീകരിക്കാൻ ഉദ്ദേശിക്കുന്നത്. അതിനുള്ള പ്രൊപ്പോസലാണ് യു.ഡി.എഫ്. മുന്നോട്ടുവച്ചത്. ഞങ്ങൾ തമ്മിൽ തർക്കമുണ്ടായിട്ട് നിങ്ങൾക്കെന്താണ് ലാഭം. മുസ്ലീംലീഗ് വേറെ പാർട്ടിയാണ്, കോൺഗ്രസ്സ് വേറെ പാർട്ടിയാണ്, രണ്ടുപേർക്കും ഇക്കാര്യത്തിൽ രണ്ട് അഭിപ്രായമുണ്ടെന്ന് ഞങ്ങൾക്ക് പറയാമല്ലോ. എന്നാൽ അതൊന്നുമല്ല ഇവിടെത്തെ വിഷയം. അങ്ങനെയുള്ള തർക്കമൊന്നുമില്ല. ഇതിന്റെ യാഥാർത്ഥ്യത്തിലേയ്ക്ക് പോയാൽ നിങ്ങൾക്കും തർക്കമുണ്ടാകില്ല. ഇത്തരം കാര്യങ്ങൾ ഉദ്യോഗസ്ഥരുടെ കയ്യിലേയ്ക്ക് കൊടുക്കുമ്പോൾ നമ്മുടെ ഒരു ശ്രദ്ധയുണ്ടാകണമെന്നാണ് എന്റെ അഭ്യർത്ഥന. ജനപ്രതിനിധികളുടെ ഭാഗത്തുനിന്നുള്ള ശ്രദ്ധകൂടി നൽകി സമാധാനത്തോടെ ഈ പ്രശ്നം പരിഹരിക്കാൻ കഴിയും. ഇത് അഴിമതി പ്രോത്സാഹിപ്പിക്കുന്ന സർക്കാരാണ്, ഇത് സ്ത്രീവിരുദ്ധ സർക്കാരാണ്, ഇത് പല കാര്യങ്ങളിലും നിഷ്ഠിരമായ നിലപാടെടുക്കുന്ന സർക്കാരാണെന്ന് പറഞ്ഞുകൊണ്ട് എന്റെ വാക്കുകൾ നിർത്തുന്നു.

മുഖ്യമന്ത്രി (ശ്രീ. പിണറായി വിജയൻ): സർ, നിയമസഭയിൽ പ്രതിപക്ഷം ഇത്തരമൊരു നിലപാട് സ്വീകരിക്കുന്നതിൽ യാതൊരു ആശ്ചര്യവുമില്ല. കാരണം, കഴിഞ്ഞ സർക്കാർ അഞ്ചുവർഷം പൂർത്തിയാക്കി ജനവിധി തേടുന്ന അവസരത്തിൽ പ്രതിപക്ഷം ഉയർത്തിയ പ്രശ്നങ്ങളും ആക്ഷേപങ്ങളും ആരോപണങ്ങളും ജനങ്ങൾ പൂർണ്ണമായി നിരാകരിച്ചുവെന്ന് നമ്മുടെ അനുഭവത്തിലുള്ളതാണ്. അതുകൊണ്ടു തന്നെ സ്വാഭാവികമായും ആ ജനവിധിയിൽ കടുത്ത നിരാശ പ്രതിപക്ഷത്തിനുണ്ടാകും. ചിലർ ആ ഞെട്ടലിൽനിന്നും ഇപ്പോഴും മുക്തരായിട്ടില്ലായെന്നതാണ് വസ്തുത. എൽ.ഡി.എഫ്. സർക്കാരിന്റെ തുടർഭരണം വന്നപ്പോൾ, ആ ഒരു മാനസികാ വസ്ഥയിൽ നിന്നുകൊണ്ടാണ് എല്ലാത്തിനെയും പ്രതിപക്ഷം നോക്കിക്കാണുന്നത്. അതിന്റെ ഭാഗമായാണ് രാജ്യത്ത് ടി.പി.ആർ. കൂടിനിൽക്കുന്ന സംസ്ഥാനം കേരളമാണെന്ന് പറഞ്ഞ് 'എന്തോ കിട്ടിപ്പോയി' എന്ന നിലയിലേയ്ക്ക് വന്നിട്ടുള്ളത്. പ്രതിപക്ഷത്തുനിന്നും ഈ ചർച്ചയ്ക്ക് തുടക്കം കുറിച്ച ബഹുമാന്യനായ അംഗം കേരളമാകെ കോവിഡിന്റെ ഭാഗമായി തകർന്നുപോയി, രാജ്യത്തുതന്നെ ഏറ്റവും മോശമായ അവസ്ഥ കേരളത്തിലാണ് എന്നെല്ലാം പറയുന്ന സ്ഥിതിവന്നത്. നാലാമത്തെ seroprevalence survey തയ്യാറായിട്ടുണ്ടെന്ന് ഇന്നലെ വൈകുന്നേരം മാധ്യമങ്ങൾ റിപ്പോർട്ട് ചെയ്യുകയുണ്ടായി. അതിന്റെ അടിസ്ഥാനത്തിൽ ഇന്ത്യയിലാകെ 67 ശതമാനം ആളുകളുടെ ശരീരത്തിൽ നോവൽ കൊറോണ വൈറസിനെതിരായ ആന്റിബോഡി ഡെവലപ് ചെയ്തിട്ടുണ്ട്. എന്നാൽ,

കേരളത്തിൽ അത് 45 ശതമാനം മാത്രമാണ്. രോഗം വന്നുപോയവരിലാണ് സാധാരണഗതിയിൽ ആന്റിബോഡി കാണപ്പെടുന്നത്. ഇന്ത്യയിൽ മൂന്നിൽ രണ്ട് ആളുകൾക്ക് രോഗം വന്നുപോയിരിക്കുന്നു. കേരളത്തിൽ പകുതിയാളുകൾക്കുപോലും രോഗം വന്നിട്ടില്ലെന്ന് നാം കാണേണ്ട ഒരു വസ്തുതയാണ്. കൊറോണ വൈറസ് ബാധിക്കാത്ത ഒരു വലിയ വിഭാഗം ആളുകൾ നമ്മുടെ സംസ്ഥാനത്തുണ്ട്. നമ്മുടെ രോഗപ്രതിരോധ പ്രവർത്തനങ്ങൾ ഇപ്പോഴും മൂന്നിട്ടുതന്നെ നിൽക്കുന്നുവെന്നാണ് അതിന്റെ അർത്ഥം. കോവിഡ് കേസുകൾ കൂടുതലാണെന്ന് ഇപ്പോൾ പറയുമ്പോഴും രാജ്യത്താകെ രോഗം വന്നുപോയവരെക്കാൾ കുറവാണ് കേരളത്തിൽ രോഗം ബാധിച്ചവർ എന്ന കാര്യം എന്താണ് പറയാത്തത്? കോവിഡിനെതിരെയുള്ള പ്രതിരോധത്തിന്റെ ഏറ്റവും പ്രധാനപ്പെട്ട ഭാഗമാണിത്. മികച്ച പ്രതിരോധം വാക്സിനേഷനാണെന്നത് എല്ലാവർക്കുമറിയാം. വാക്സിനേഷന്റെ കാര്യത്തിലും കേരളം മുന്നിട്ടാണ് നിൽക്കുന്നത്. രാജ്യത്ത് 24.7 ശതമാനം ആളുകൾക്ക് ഒരു ഡോസ് വാക്സിൻ ലഭിച്ചപ്പോൾ കേരളത്തിലെ 35 ശതമാനം ആളുകൾക്ക് ആദ്യ ഡോസ് വാക്സിൻ ലഭിച്ചിട്ടുണ്ട്. ഇന്ത്യയിൽ രണ്ട് ഡോസ് വാക്സിനും ലഭിച്ചയാളുകളുടെ എണ്ണം കേവലം 6.5 ശതമാനം മാത്രമാണ്. കേരളത്തിൽ അതിന്റെ ഇരട്ടിയിലധികം ആളുകൾക്ക് അതായത് 14.4 ശതമാനം പേർക്ക് രണ്ട് ഡോസ് വാക്സിനും ലഭിച്ചിട്ടുണ്ട്. ഇതെല്ലാം മാധ്യമങ്ങളിൽനിന്നും മനസ്സിലാക്കുന്ന കാര്യങ്ങളാണ്. റിപ്പോർട്ട് ഔദ്യോഗികമായി പുറത്തുവന്നാൽ മാത്രമേ ആധികാരികമായ വിവരങ്ങൾ പങ്കുവയ്ക്കാൻ കഴിയുകയുള്ളൂ. അതുകൊണ്ട് ടി.പി.ആർ. ഉയർന്നുനിൽക്കുന്നുവെന്നതിൽ വല്ലാതെ ആശങ്കപ്പെടേണ്ടതില്ല. രണ്ടാം തരംഗത്തിന്റെ തുടക്കത്തിൽ 29 ശതമാനം വരെയായിരുന്ന ടി.പി.ആർ. ആണ് ഇപ്പോൾ 10-നും 11-നും ഇടയിൽ നിൽക്കുന്നത്. ഒന്നാം ഘട്ടത്തിൽ രോഗവ്യാപനം നല്ല രീതിയിൽ നിയന്ത്രിക്കാൻ കഴിഞ്ഞു. പിന്നീട്, വൈറസിന് രൂപഭേദം വന്നത് കാണാതിരിക്കരുത്. ഡെൽറ്റ വൈറസിന്റെ പ്രത്യേകത അതിന്റെ വ്യാപനശേഷിയാണ്. നേരത്തെ രണ്ടുമൂന്ന് ആളുകൾക്കാണ് ഒരാളിൽനിന്നും രോഗം പകർന്നിരുന്നതെങ്കിൽ ഡെൽറ്റ വൈറസ് 10 ആളുകളിൽ വരെയെത്തുമെന്ന് വിദഗ്ദ്ധർ പറയുന്നുണ്ട്. നമ്മുടേതുപോലെ ജനസാന്ദ്രത കൂടിയ ഒരു സംസ്ഥാനത്ത് വ്യാപനം വലിയതോതിൽ വരും. അപ്പോൾ പോലും മരണനിരക്ക് കുറഞ്ഞുതന്നെ നിൽക്കുകയാണ് എന്നത് വസ്തുതയാണ്. അതൊന്നും വ്യാജമായ കണക്കുകളല്ല. ആശുപത്രികളിൽ അഡ്മിറ്റാകുന്നവരുടെ എണ്ണം ഇരുപത്തയ്യായിരത്തിലധികം വരുന്നില്ല എന്നതും കാണാതെ പോകരുത്. രോഗം വന്നവർക്കെല്ലാം സർക്കാർ സംവിധാനത്തിലൂടെ സൗജന്യ ചികിത്സ ലഭ്യമാക്കാൻ സാധിക്കുന്നുണ്ട്. കാരണമു ആരോഗ്യസുരക്ഷാ പദ്ധതിയിൽ 250-ഓളം ആശുപത്രികളുണ്ട്. അതിനുപുറമെ, സ്വകാര്യ ആശുപത്രികളിലെ ചികിത്സാനിരക്ക്

സർക്കാർ നിശ്ചയിച്ചിട്ടുണ്ട്. കോവിഡ് മാനദണ്ഡങ്ങൾ പാലിക്കുകയും വാക്സിനേഷൻ എത്രയുംവേഗം തന്നെ നല്ല രീതിയിൽ മുന്നോട്ട് കൊണ്ടുപോകുകയും ചെയ്താൽ 70 ശതമാനം പേർക്ക് herd immunity-യിൽ എത്താനാകും. ഇപ്പോൾ ഒരു കോടി ഇരുപത് ലക്ഷത്തിലധികം ആളുകൾക്ക് ആദ്യ ഡോസ് വാക്സിൻ കൊടുക്കാൻ കഴിഞ്ഞിട്ടുണ്ട്. നേരത്തെ പറഞ്ഞതുപോലെ മൂപ്പത്തിയഞ്ച് ലക്ഷത്തിലധികം രോഗം വന്നയാളുകൾ നമ്മുടെ സംസ്ഥാനത്തുണ്ട്. എഴുപത് ലക്ഷത്തോളം ആളുകൾക്കു കൂടി വാക്സിനേഷൻ കൊടുക്കാൻ കഴിഞ്ഞാൽ നമ്മൾ herd immunity-യിൽ എത്തിച്ചേരും. കോവിഡ് വാക്സിൻ ലഭിക്കുകയെന്നത് വളരെ പ്രധാനമാണ്. കേന്ദ്രത്തിന്റെ ചില വ്യവസ്ഥകൾ കാരണം ചെറുകിട-ഇടത്തരം ആശുപത്രികൾക്ക് വാക്സിൻ ലഭിക്കാൻ ചില പ്രയാസങ്ങളുണ്ടാക്കുന്നുണ്ട്. 25 ശതമാനം വാക്സിൻ സ്വകാര്യ മേഖലയിൽ കൊടുക്കാമെന്നുള്ള കേന്ദ്ര നയമുണ്ടെങ്കിലും അവർക്ക് വാക്സിൻ ലഭിക്കാത്ത സ്ഥിതിയുണ്ട്. കോവിഷീൽഡ് 6000 ഡോസും കോവാക്സിൻ 2850 ഡോസും വാങ്ങിയാൽ മാത്രമേ ചെറുകിട-ഇടത്തരം ആശുപത്രികൾക്ക് തുടർന്ന് വാക്സിൻ ലഭിക്കുകയുള്ളൂ. സാമ്പത്തികശേഷിയുടെ കുറവുമൂലം പലപ്പോഴും ചെറിയ ആശുപത്രികൾക്ക് അതിന് കഴിയില്ല. അതുകൊണ്ടുതന്നെ സർക്കാർ ഇടപെടൽ നടത്തി വാക്സിൻ വാങ്ങിനൽകിക്കൊണ്ട് പ്രശ്നം പരിഹരിക്കാനാണുദ്ദേശിക്കുന്നത്. രണ്ടുമൂന്ന് മാസംകൊണ്ട് സാമൂഹ്യപ്രതിരോധശേഷി പൂർണ്ണമായും ആർജ്ജിക്കാനാകുമെന്നാണ് പ്രതീക്ഷിക്കുന്നത്. അത്തരത്തിൽ മാത്രമേ ഇതിനെ നിയന്ത്രിച്ച് നിർത്താനാകൂ. നിലവിലുള്ള വൈറസിന് വകഭേദം സംഭവിച്ച് ഏതെങ്കിലും തരത്തിൽ പുതിയ വ്യാപനശേഷിയുള്ള വൈറസ് വെർഷൻ വരാതിരിക്കാനാണ് ശ്രമിച്ചുകൊണ്ടിരിക്കുന്നത്. ഇപ്പോൾ നമ്മുടെ രാജ്യം മൂന്നാം തരംഗത്തിന്റെ വക്കിലെത്തി നിൽക്കുകയാണ്. മൂന്നാം തരംഗം ആരംഭിച്ചുവെന്ന് പറഞ്ഞിട്ടില്ല, എന്നാൽ അതുമായി ബന്ധപ്പെട്ട എല്ലാ മുന്നറിയിപ്പുകളും പ്രധാനമന്ത്രിയുടെ കഴിഞ്ഞ യോഗത്തിലടക്കമുണ്ടായി. അതുകേട്ടാൽ എവിടെയോ മൂന്നാം തരംഗം ആരംഭിച്ചുവെന്ന തോന്നലാണുണ്ടാകുക. പക്ഷേ, അങ്ങനെ വ്യാപിച്ചിട്ടില്ലെന്നുള്ളതാണ് വസ്തുത. മൂന്നാം തരംഗവും നമുക്ക് ഒഴിവാക്കേണ്ടതായിട്ടുണ്ട്. കുട്ടികൾക്ക് ആ ഘട്ടത്തിലുണ്ടാകാനിടയുള്ള മൾട്ടി സിസ്റ്റം ഇൻഫ്ലമേറ്ററി സിൻഡ്രോം കണ്ടെത്താനുള്ള ലാബ് സൗകര്യമടക്കം ഏർപ്പെടുത്തിയിട്ടുണ്ട്.

ഇവിടെ കോവിഡ് മരണനിരക്ക് സർക്കാർ മറച്ചുവയ്ക്കുന്നുവെന്ന പ്രചരണം നടത്തുകയുണ്ടായി. സർക്കാരിനത് മറച്ചുവയ്ക്കേണ്ട കാര്യമെന്താണ്? ഐ.സി. എം.ആർ-ന്റെ മാനദണ്ഡമനുസരിച്ചാണ് കോവിഡ് മരണം കണക്കാക്കുന്നത് സംബന്ധിച്ച നിലപാട് സ്വീകരിച്ചത്. ജില്ലകളിലെ കോവിഡ് മരണം കണക്കാക്കിയതിനെ സംസ്ഥാനതലത്തിലെ കോവിഡ് മരണമെന്ന് കണക്കാക്കുന്ന നിലയുണ്ടായില്ല.

അതാണ് ചില പരാതിക്കിടയായത്. മാനദണ്ഡമാണ് അതിൽ പ്രധാനം. മാനദണ്ഡമനുസരിച്ച് ജില്ലകൾതന്നെ തീരുമാനിക്കട്ടേയെന്ന് വച്ചു. കോവിഡ് മരണം മറച്ചുവച്ചവന്ന് പറയുമ്പോൾ മൊത്തം മരണത്തിന്റെ കണക്ക് നമ്മുടെ കൈവശമുണ്ടല്ലോ? ഈ കാലഘട്ടത്തിലുണ്ടായ ഒരു മഹാമാരിയാണ് കോവിഡ്. നമ്മുടെ നാട്ടിൽ നടക്കുന്ന സാധാരണ മരണങ്ങളുടെ 2009 മുതൽ 2021 വരെയുള്ള കണക്ക് എന്റെ കയ്യിലുണ്ട്. അതിൽ സ്വാഭാവിക വർദ്ധനവല്ലേയുണ്ടാകേണ്ടത്? സാധാരണ മരണത്തിനുപുറമെ കോവിഡ് മരണവുംകൂടി ചേരുമ്പോൾ കോവിഡ് മരണത്തിന്റെ എണ്ണം വർദ്ധിപ്പിച്ചുകാണിക്കുകയാണ്. ഇത് മൊത്തം കണക്കാണല്ലോ, അതാതം മറച്ചുവയ്ക്കുന്നതല്ല. കോവിഡിനെ ഒഴിവാക്കാൻവേണ്ടി കണക്കൊന്നും തയ്യാറാക്കാൻ പറ്റില്ലല്ലോ. മരിച്ചവരെ മരിച്ചതായിത്തന്നെ കണക്കാക്കുകയല്ലേ? 2009-ൽ 238,691, 2010-ൽ 238,864, 2011-ൽ 245,002, 2012-ൽ 239,952, 2013-ൽ 260,195, 2014-ൽ 248,242, 2015-ൽ 252,576, 2016-ൽ 256,130, 2017-ൽ 263,342, 2018-ൽ 258,530, 2019-ൽ 263,901, 2020-ൽ 228,739. 2020 ആണ് കോവിഡ് വർഷം. കണക്ക് ആരാണ് മറച്ചുവച്ചത്; എവിടെയാണ് മറച്ചുവച്ചത്; കോവിഡിന്റെ ഭാഗമായി മരണത്തിന്റെ എണ്ണം വർദ്ധിച്ചുവെങ്കിൽ അത് കണക്കിൽ വരണ്ടേ? 2021 ഇതുവരെ 133,937 പേരാണ് മരണപ്പെട്ടത്. 2020-ലെ മരണത്തിന്റെ പകുതിയാണ്. ഇവിടെ ആരും കണക്കുകൾ മറച്ചുവച്ചിട്ടില്ലെന്നുള്ളതാണ് നമ്മൾ കാണേണ്ടത്.

പ്രതിപക്ഷനേതാവ് (ശ്രീ. വി. ഡി. സതീശൻ): സർ, രണ്ട് കാര്യങ്ങളാണ് ഞാൻ പറഞ്ഞത്. കോവിഡ് മരണം എന്താണെന്ന് എല്ലാവർക്കും മനസ്സിലാകുന്ന രീതിയിലുള്ള ഐ.സി.എം.ആർ-ന്റെ കൃത്യമായ മാനദണ്ഡങ്ങളുണ്ട്. അത് പാലിച്ചുകൊണ്ട് രോഗിയെ ചികിത്സിച്ച ഡോക്ടറാണ് മരണം നിശ്ചയിക്കേണ്ടത്. ഒരാൾ കോവിഡ്കൊണ്ടാണോ അല്ലാതെയാണോ മരിച്ചതെന്ന് തീരുമാനിക്കുന്നത് തിരുവനന്തപുരത്തുള്ള ഹെൽത്ത് ഓഡിറ്റ് കമ്മിറ്റിയല്ല. അതാണ് നിങ്ങൾക്ക് പറ്റിയ തെറ്റ്. കോവിഡുമൂലം മരിച്ചവരുടെ വിവരങ്ങൾ ആശാ വർക്കർമാരൊക്കെ റിപ്പോർട്ട് ചെയ്യുന്നതുകൊണ്ട് തദ്ദേശഭരണ സ്ഥാപനങ്ങളിൽ അതിന്റെ കണക്കുണ്ട്. ആ കണക്കും സർക്കാരിന്റെ ഔദ്യോഗിക കണക്കും തമ്മിൽ വലിയ വ്യത്യാസമുണ്ട്. ഡിസംബർ മുതൽ ജൂലൈ വരെ കോവിഡുമൂലം മരിച്ചവരുടെ പേരുവിവരങ്ങളൊന്നും വെളിപ്പെടുത്തിയിരുന്നില്ല. ഞങ്ങൾ ഈ വിഷയം നിയമസഭയിൽ ഉന്നയിക്കുകയും സുപ്രീംകോടതി വിധിവന്ന് വിവാദമാകുകയും ചെയ്തതിനുശേഷമാണ് പേരു വിവരങ്ങൾ വെളിപ്പെടുത്തിത്തുടങ്ങിയത്. ഏഴ് മാസക്കാലം കോവിഡുമൂലം മരിച്ചവരുടെ പേര് ഒളിപ്പിച്ചുവച്ചതെന്തിനാണെന്നാണ് ഞാൻ ചോദിച്ചത്. എന്ത് പർപ്പസ്സാണ് ഗവൺമെന്റ് സെർവ് ചെയ്തത്?

ശ്രീ. പിണറായി വിജയൻ: സർ, മരണനിരക്ക് ഒരുതരത്തിലും മറച്ചുവയ്ക്കുന്ന നിലപാടുണ്ടായിട്ടില്ല. ഇവിടെ പറയുന്ന തരത്തിൽ സാങ്കേതികമായി എന്തെങ്കിലും പ്രശ്നങ്ങളുണ്ടായിട്ടുണ്ടെങ്കിൽ അത് പരിഹരിക്കാവുന്നതേയുള്ളൂ. ജില്ലാടിസ്ഥാനത്തിലുള്ള മരണം എത്രയാണെന്ന് പരിശോധിച്ച് സംസ്ഥാന തലത്തിൽ കണക്കാക്കുമ്പോൾ എന്തെങ്കിലും വ്യത്യാസം വന്നിട്ടുണ്ടെങ്കിൽ തിരുത്താവുന്നതേയുള്ളൂ. അക്കാശ്വത്തിൽ ഗവൺമെന്റിന് ഒരു പിടിവാശിയുമില്ല. ഏതെങ്കിലും തരത്തിൽ കോവിഡ് മരണമാണെങ്കിൽ അത് മറച്ചുവയ്ക്കുക എന്നത് ഗവൺമെന്റിന്റെ ഉദ്ദേശ്യമല്ല. കോവിഡ് മരണത്തിന്റെ മാനദണ്ഡം ഐ.സി.എം.ആർ. നിശ്ചയിച്ചിട്ടുള്ളതാണ്. ബഹുമാനപ്പെട്ട പ്രതിപക്ഷനേതാവ് പറഞ്ഞ രീതിയിൽ, ഐ.സി.എം.ആർ. നിർദ്ദേശിച്ച മാനദണ്ഡമാണ് താഴെ തലത്തിലേയ്ക്ക് കൊടുത്തിട്ടുള്ളത്. ഇതൊരു പരാതിയായി വന്നപ്പോഴാണ് അങ്ങനെ ചെയ്തത്. അതുകൊണ്ട് നേരത്തെയുണ്ടായിരുന്ന പ്രശ്നം ഇപ്പോഴില്ല. അതാത് സ്ഥലത്താണ് കോവിഡ് മരണമാണോ അല്ലയോയെന്ന് തീരുമാനിക്കുന്നത്. ബാക്കി പ്രശ്നങ്ങൾ എന്തെങ്കിലുമുണ്ടായെന്ന് പരിശോധിച്ച് തീരുമാനിക്കാവുന്നതാണ്. ഇന്നലത്തെ കണക്കിൽ കോവിഡ് പോസിറ്റീവ് കേസുകൾ കൂടുതലായിരുന്നുവെന്നുള്ളത് ശരിയാണ്. രോഗമുക്തി പ്രാപിച്ചവർ 14,131-ഉം പോസിറ്റീവായവർ 17,481-മാണ്. രോഗമുക്തി നിരക്ക് രോഗം വ്യാപിക്കുന്നതിനേക്കാൾ കൂടുതലാകണമെന്നതിൽ ഒരു തർക്കവുമില്ല. അതിനാണ് നമ്മൾ ശ്രമിച്ചുകൊണ്ടിരിക്കുന്നത്. കേരളത്തിലെ മരണനിരക്ക് വലിയതോതിൽ കുറഞ്ഞുനിൽക്കുന്നുവെന്ന് നാം കാണാതിരിക്കരുത്. അത് നിലവിലുള്ള വസ്തുതയാണ്. ഓക്സിജൻ ക്ഷാമംകാരണം മരണം സംഭവിക്കുന്ന പ്രദേശങ്ങളായി ലഡാക്ക്, ഹിമാചൽപ്രദേശ്, കേരളം എന്നിങ്ങനെയുള്ള സ്റ്റേറ്റുകളെയും ഹിന്ദുസ്ഥാൻ ടൈംസ് ചിത്രീകരിച്ചു. ഓക്സിജൻ ക്ഷാമംകൊണ്ട് ആളുകൾ മരിച്ചുവെന്ന പരാതി നമുക്കാർക്കെങ്കിലുമുണ്ടോ? എങ്ങനെയാണ് പ്രചരണം വരുന്നതെന്നാണ് നോക്കേണ്ടത്. കോവിഡ് പ്രതിരോധവുമായി ബന്ധപ്പെട്ട് ധാരാളം കാര്യങ്ങൾ പറയാനുണ്ട്. അതെല്ലാം പറയാൻ നിന്നാൽ എല്ലാ വർത്തമാനവും അതുതന്നെ യായിപ്പോകും എന്നതുകൊണ്ട് കൂടുതലായി അതിലേയ്ക്ക് പോകുന്നില്ല. നമ്മുടെ സംസ്ഥാനത്തെ കോവിഡ് മരണനിരക്ക് 0.5 ശതമാനത്തിലും താഴെയാണ്. അത് രാജ്യത്തെ മരണനിരക്കിന്റെ മൂന്നിലൊന്ന് മാത്രമാണ്. ഇപ്പോൾ അതൊക്കെ പറഞ്ഞ് മറ്റുപ്രദേശങ്ങളെ താരതമ്യപ്പെടുത്തേണ്ട കാര്യമില്ലല്ലോ; മൃതദേഹങ്ങൾ ഒഴുകിനടുന്നതും ഗവപ്പറമ്പുകളിലെ കാഴ്ചയും നമ്മളെല്ലാവരും കണ്ടതും അനുഭവിച്ചതുമുമാണല്ലോ. കേരളത്തിൽ അത്തരത്തിലുള്ള സ്ഥിതിയുണ്ടായിട്ടില്ല. ന്യായമായ രീതിയിൽ കാര്യങ്ങളെല്ലാം മുൻകൂട്ടി കണ്ട് ആവശ്യമായ തയ്യാറെടുപ്പ് നടത്താൻ നമുക്ക് കഴിഞ്ഞിട്ടുണ്ട്. രോഗപ്രതിരോധത്തിന് സമൂഹമാകെ തയ്യാറാകുന്ന നില വന്നിട്ടുണ്ട്. അത് സംസ്ഥാന സർക്കാരിന്റെ നേട്ടം മാത്രമല്ല, സംസ്ഥാനത്തെ

ജനങ്ങളാകെ ആ പ്രതിരോധത്തിന്റെ ഭാഗമായി അണിനിരന്നിട്ടുണ്ട്. അങ്ങനെയാണ് ഈ നേട്ടമുണ്ടാക്കാൻ കഴിഞ്ഞത്. കോവിഡ് പ്രതിസന്ധിയിലുണ്ടായിരുന്ന ഉപജീവനം ഉറപ്പുവരുത്താൻവേണ്ടി ഈ സർക്കാർ സ്വീകരിച്ച നടപടികൾ രാജ്യമാകെ അംഗീകരിച്ചതാണല്ലോ; എന്നാൽ അത് അംഗീകരിക്കുന്നതിന് പ്രതിപക്ഷത്തിന് കുറച്ച് വിഷമമുണ്ട്. അത് നമുക്കെല്ലാവർക്കും മനസ്സിലാക്കാനാകും. അത് അവിടെ നിൽക്കട്ടെ. കേരളം ഇക്കാര്യത്തിൽ എന്തുചെയ്തുവെന്നത് രാജ്യമാകെ കൃത്യമായി കണ്ടുകഴിഞ്ഞ കാര്യമാണ്.

ഇവിടെ നടന്ന ചർച്ചയിൽ പ്രതിപക്ഷത്തുനിന്ന് ഒരംഗം പറഞ്ഞത്, സൈബർ കേസ് എടുക്കുന്നതിൽ പോലീസ് വല്ലാതെ പിറകോട്ടു പോയിരിക്കുകയാണെന്നാണ്. 2016-ൽ 283, 2017-ൽ 320 കേസുകൾ, 2018-ൽ 340, 2019-ൽ 307, 2020-ൽ 426, 2021 മേയ് മാസം വരെ 273 എന്നിങ്ങനെ കേസുകൾ എടുത്തുകഴിഞ്ഞിട്ടുണ്ട്. ഏഷ്യയിലാദ്യമായി സൈബർ കുറ്റകൃത്യങ്ങൾ തടയുന്നതിനും സൈബർ സുരക്ഷ ഉറപ്പുവരുത്തുന്നതിനും തിരുവനന്തപുരം, കോഴിക്കോട് എന്നിവിടങ്ങളിൽ പ്രവർത്തിക്കുന്ന 'സൈബർ ഡോം' പ്രാവർത്തികമായി. ഇതിന് FICCI (Federation of Indian Chambers of Commerce & Industry) -യുടെ സ്റ്റാർട്ട് പോലീസിംഗ് അവാർഡ്, സ്റ്റോച്ച് ഓർഡർ ഓഫ് മെറിറ്റ് അവാർഡ്, ഇൻഫർമേഷൻ സെക്യൂരിറ്റി ലീഡർഷിപ്പ് അവാർഡ്, കെ-7 സെക്യൂരിറ്റി മെഡൽ ഓഫ് ഓണർ അവാർഡ്, സിസോ മാഗ് ബെസ്റ്റ് ഡിജിറ്റൽ ഇന്നവേഷൻ അവാർഡ് ഇങ്ങനെയുള്ള പുരസ്കാരങ്ങളാകെ ലഭിച്ചിട്ടുണ്ട്. പ്രതിപക്ഷത്തിന് ഇതൊന്നും അത്ര ഇഷ്ടപ്പെടുന്ന കാര്യമല്ലായെന്ന് ഇവിടെ പറഞ്ഞതിൽനിന്നും മനസ്സിലായി. തിരിച്ചറിയാൻ കഴിയാതെ നിഗൂഢമായി പ്രവർത്തിക്കുന്നതും എളുപ്പം ലഭ്യമാകുന്നതുമായ വിവിധ ആപ്ലിക്കേഷനുകളിലും പോർട്ടലുകളിലും കുട്ടികളുടെ അശ്ലീല വീഡിയോകൾ വർദ്ധിച്ചുവരുന്നതിന്റെ ഗൗരവം കണക്കിലെടുത്ത് ഇത്തരം കുറ്റകൃത്യങ്ങൾ ചെയ്യുന്നവർക്കെതിരെ സൈബർ ഡോമിന്റെ മേൽനോട്ടത്തിൽ 'പി-ഹണ്ട്' (P-HUNT) എന്ന പേരിൽ രഹസ്യ നിരീക്ഷണം നടത്തി കുറ്റവാളികൾക്കെതിരെ കർശന നടപടി സ്വീകരിച്ചുവരുന്നു. അത് കൂടുതൽ വേണമെന്നതിൽ തർക്കമൊന്നുമില്ല. സ്ത്രീകൾക്കും കുട്ടികൾക്കും നേരെ വർദ്ധിച്ചുവരുന്ന സൈബർ കുറ്റകൃത്യങ്ങൾ തടയുന്നതിനാവശ്യമായ 'Cyber Crime Prevention against Women and Children' എന്ന നൂതനപദ്ധതി ആവിഷ്കരിച്ച് നടപ്പിലാക്കിവരികയാണ്. അതോടൊപ്പം വിദ്യാർത്ഥികളിൽ അവബോധമുണർത്താനുള്ള പദ്ധതികൾ വിവിധ വിഭാഗങ്ങളുമായി ചേർന്ന് നടപ്പിലാക്കുന്നുണ്ട്. ഇക്കാര്യത്തിൽ കറേക്കൂടി നമുക്ക് മുന്നോട്ടുപോകേണ്ടതുണ്ടെന്ന കാര്യത്തിൽ യാതൊരു സംശയവുമില്ല. അങ്ങനെയൊരു അവസ്ഥയാണിപ്പോൾ നിലനിൽക്കുന്നതെന്ന് എല്ലാവർക്കുമറിയാം.

ന്യൂനപക്ഷ വിഭാഗത്തിന്റെ സ്റ്റോളർഷിപ്പിന്റെ പ്രശ്നം ഇപ്പോഴൊരു വിവാദത്തിലേയ്ക്ക് വന്നിരിക്കുകയാണ്. ബഹുമാന്യനായ പ്രതിപക്ഷനേതാവ് സംസാരിച്ചപ്പോൾ, സർവ്വകക്ഷിയോഗത്തിലെ അദ്ദേഹത്തിന്റെ നിർദ്ദേശങ്ങളെക്കുറിച്ച് പറയുകയുണ്ടായി. ആ യോഗത്തിൽ ആദ്യം സംസാരിക്കാൻ അദ്ദേഹത്തെയായിരുന്നു വിളിച്ചതെന്ന് ഓർക്കുന്നുണ്ടാകാം. മറ്റുള്ളവർ സംസാരിച്ചതിനുശേഷം ഞാൻ സംസാരിക്കാമെന്ന് അന്ന് അദ്ദേഹം പറഞ്ഞു. അതായിരുന്നു ആദ്യഘട്ടത്തിൽ അദ്ദേഹം സ്വീകരിച്ച നിലപാട്. അവസാനമാണ് അദ്ദേഹം സംസാരിച്ചത്. അദ്ദേഹം സംസാരിക്കുമ്പോഴും മുർത്തമായ പ്രത്യേക നിർദ്ദേശങ്ങളൊന്നും ഉണ്ടായിരുന്നില്ല എന്നതാണ് വസ്തുത. സ്റ്റോളർഷിപ്പുമായി ബന്ധപ്പെട്ട് ഒരു വിവാദവും സാധാരണഗതിയിൽ ഉയർന്നുവരേണ്ട കാര്യമില്ല. ഇവിടെ നിലനിൽക്കുന്ന ഒരു വസ്തുതയുണ്ട്. എൽ.ഡി.എഫ്-ഉം യു.ഡി.എഫ്-ഉം കേരളത്തിൽ 80:20 എന്ന അനുപാതത്തിൽ നടപ്പിലാക്കിവരികയായിരുന്നു. അത് ചോദ്യം ചെയ്തപ്പോൾ, ഇത് ശരിയല്ലെന്നും ഇത്തരമൊരു നിലപാട് സർക്കാർ എടുക്കാൻ പാടില്ലായെന്നും ബഹുമാനപ്പെട്ട ഹൈക്കോടതി വിധി പ്രസ്താവിച്ചു. അങ്ങനെ പ്രത്യേക പ്രശ്നമായി വന്നു. ഇതേവരെ നാം സ്വീകരിച്ചുവന്നിരുന്ന നിലപാടിൽ നിന്നും വ്യത്യസ്തമായ ഒരു നിലപാടായിരുന്നു ഹൈക്കോടതി വിധി. അതുസംബന്ധിച്ച് ആലോചിക്കാനാണ് എല്ലാ കക്ഷികളെയും വിളിച്ച് യോഗം ചേർന്നത്. എല്ലാ കക്ഷികളും അതിൽ അഭിപ്രായം പറഞ്ഞിട്ടുണ്ട്. പൊതുവായ സ്പിരിറ്റ് ഉൾക്കൊണ്ട് സംസ്ഥാനത്തിന്റെ പൊതുസാഹചര്യം വച്ചുകൊണ്ട് നീങ്ങാൻ കഴിയണമെന്നു തന്നെയായിരുന്നു തീരുമാനിച്ചിരുന്നത്. ഇതിന്റെ ഭാഗമായി ഏതെങ്കിലും തരത്തിലുള്ള സ്പർദ്ധയോ വിദ്വേഷമോ ഉണ്ടാകുന്നതിന് ഇടയാക്കാൻ പാടില്ല. ഈ വിധിയുടെ പ്രശ്നമെന്താണ്? ഇതിൽ രണ്ടുഭാഗങ്ങളുണ്ട്. നിലവിൽ ലഭിച്ചുകൊണ്ടിരിക്കുന്ന സ്റ്റോളർഷിപ്പുമായി ബന്ധപ്പെട്ട് ഒരു കൂട്ടർക്ക് പരാതിയുണ്ട്. അതിലാണ് ബഹുമാനപ്പെട്ട ഹൈക്കോടതിയുടെ ഇടപെടലുണ്ടായത്. അവർ ആ പരാതി പരിഹരിക്കണമെന്ന് ആഗ്രഹിക്കുന്നു. അതേസമയം നിലവിൽ ലഭിച്ചു കൊണ്ടിരിക്കുന്ന ആനുകൂല്യവുമുണ്ട്. ആ ആനുകൂല്യത്തിൽ എന്തെങ്കിലും കുറവ് വരാനും പാടില്ല. ആദ്യഭാഗത്തിന് ഈ ചർച്ചയ്ക്കുശേഷം സർക്കാർ പരിഹാരം കാണും. നിലവിൽ ലഭിച്ചുകൊണ്ടിരുന്ന ആനുകൂല്യത്തിന് ഒരു കുറവുമുണ്ടാകില്ല. എന്നാൽ പരാതി ഉന്നയിക്കപ്പെട്ട വിഭാഗങ്ങൾക്കുള്ള ആനുകൂല്യങ്ങൾ ജനസംഖ്യാനുപാതികമായി തീരുമാനിക്കുന്ന നിലവാരം. സാധാരണഗതിയിൽ എല്ലാവർക്കും അത് തൃപ്തിയായി. ആർക്കും അതിൽ പരാതിയുണ്ടാകേണ്ടതില്ല. ഹൈക്കോടതി വിധിയുടെ ഒരു ഭാഗത്തിന് നമ്മുടെ സമൂഹത്തിൽ ആർക്കും പരാതിയില്ലാത്തതെന്ന പരിഹാരം കാണാൻ സർക്കാരിന് കഴിഞ്ഞിരിക്കുന്നു. ബഹുമാനപ്പെട്ട പ്രതിപക്ഷ നേതാവ് സംസാരിച്ചപ്പോൾ ഒരു വിഷയം ഉന്നയിച്ചായെന്ന് എനിക്കൊരു സംശയമുണ്ട്.

ചിലപ്പോൾ എന്റെ സംശയം തെറ്റായിരിക്കാം. നിലവിലുള്ള സ്കോളർഷിപ്പ് ഇപ്പോഴും കൊടുക്കുമെന്ന് പറഞ്ഞിട്ടുണ്ട്, അത് പിന്നീടും തുടരും എന്നാണ് അദ്ദേഹം ചോദിച്ചത്. ഇപ്പോൾ നൽകുന്നത് പിന്നീടും തുടരാനുണ്ടെന്ന് ഈ സർക്കാർ ഉദ്ദേശിക്കുന്നത്. വാക്ക് മാറ്റി പറയുന്ന ശീലം ഞങ്ങൾക്കില്ലായെന്നുള്ളത് നിങ്ങൾക്ക് നല്ലതുപോലെ അറിയാം. എന്താണോ പറയുന്നത് അത് നടപ്പാക്കുക തന്നെ ചെയ്യും. അതിന് യാതൊരു സംശയവുമില്ല. രണ്ടാമതൊരു ഭാഗമുണ്ട്. സംസ്ഥാന സർക്കാരിന് ഇക്കാര്യത്തിൽ തീരുമാനമെടുക്കാൻ അധികാരമില്ലായെന്ന് ബഹുമാനപ്പെട്ട ഹൈക്കോടതി പറഞ്ഞിട്ടുണ്ട്. അതൊരു വിപുലമായ നിയമപ്രശ്നമാണ്. അത്തരമൊരു നിയമ പ്രശ്നത്തിൽ നിലപാടെടുത്ത് മുന്നോട്ടുപോകുന്നതിനുമുമ്പ് വിദഗ്ദ്ധാഭിപ്രായം തേടണമെന്ന് തീരുമാനിച്ചു. നമ്മുടെ രാജ്യത്തെ നിയമജ്ഞരിൽ പ്രമുഖനായ സീനിയർ അഡ്വക്കേറ്റായ ശ്രീ. പരാശരനിൽനിന്ന് നിയമോപദേശം തേടി. സർക്കാരിന് അധികാരമില്ലായെന്ന വിധി സുപ്രീംകോടതിയിൽ സർക്കാർ ചോദ്യം ചെയ്യേണ്ടതാണെന്നാണ് അദ്ദേഹം പറഞ്ഞത്. അതുമായി ബന്ധപ്പെട്ട നടപടി സർക്കാർ സ്വീകരിച്ചുവരികയാണ്. ഇതുമായി ബന്ധപ്പെട്ട് എനിക്കൊരു കാര്യമേ പറയാനുള്ളൂ. അനാവശ്യമായ തർക്കങ്ങൾ ഉന്നയിച്ച് ഇല്ലാത്ത വിഷയത്തിന്റെ പിന്നാലെ പോയി ഇതിനെ വളർത്താൻ പാടില്ല. അക്കാര്യത്തിൽ ബഹുമാനപ്പെട്ട പ്രതിപക്ഷനേതാവ് പ്രകടിപ്പിച്ച വികാരത്തോടൊപ്പം ഞാനും പൂർണ്ണമായി യോജിക്കുകയാണ്. ഒരുതരത്തിലുള്ള സാമുദായിക സ്പർദ്ധയും ഇതിന്റെ ഭാഗമായി ഉയർത്തുന്നതൊന്നും നമ്മുടെ നാട്ടിൽ സംഭവിക്കാൻ പാടില്ല. അതിന്റെ മറ്റുകാര്യങ്ങളൊന്നും ഞാൻ വിശദമായി പറയുന്നില്ല. ഇതാണ് അന്തഃസത്ത. സംസ്ഥാനത്ത് കെ.എ.എസ്. രൂപീകരിച്ച് നിയമന നടപടികൾ നടത്തുന്നതിനായി പി.എസ്.സി. വഴി പരീക്ഷ നടത്തിക്കഴിഞ്ഞിട്ടുണ്ട്. അതിനു ശേഷമുള്ള നടപടികൾ പുരോഗമിക്കുകയാണ്. 2016 മേയ് 25 മുതൽ 2021 മേയ് 20 വരെ 161,361 ഉദ്യോഗാർത്ഥികൾക്കാണ് പി.എസ്.സി. അഡ്വൈസ് മെമോ നൽകിയത്. കോവിഡ് കാലത്ത് 2020 മാർച്ച് മുതൽ ഏപ്രിൽ വരെ മാത്രം 30,954 പേർക്ക് നിയമന ശുപാർശ നൽകിയിട്ടുണ്ട്. 2013-ൽ കെ.എസ്.ആർ.ടി.സി. കണ്ടക്ടർ തസ്തികയിൽ അഡ്വൈസ് ചെയ്ത 4031 പേർക്ക് 2016 ഡിസംബറിൽ കോടതി ഉത്തരവിന്റെ അടിസ്ഥാനത്തിൽ നിയമനം നൽകുകയുണ്ടായി. സമാശ്വാസ തൊഴിൽദാന പദ്ധതിപ്രകാരം 168 പേർക്ക് തൊഴിൽ നൽകി. 78 പേർക്ക് ഉടൻതന്നെ ജോലി നൽകുന്നതിനുള്ള നടപടി പുരോഗമിക്കുന്നു. 2010 മുതൽ 2014 വരെയുള്ള വർഷങ്ങളിലെ സ്പോർട്സ് ക്വാട്ടയിലെ ഒഴിവുകളിലേയ്ക്ക് 195 പേർക്ക് നിയമനം നൽകിയത് 2020-ലാണ്. 35-ാം ദേശീയ ഗെയിംസ് ടീമിൽ വെള്ളി, വെങ്കലമെഡൽ നേടിയ 82 കായികതാരങ്ങൾക്ക് ഇക്കൂട്ടത്തിൽ നിയമനം നൽകിയിട്ടുണ്ട്. തലസ്ഥാന നഗരിയായ തിരുവനന്തപുരത്തുള്ള അയ്യങ്കാളി ഹാൾ

പുനരുദ്ധരിക്കുന്നതിനുള്ള നടപടികൾ പുരോഗമിച്ചുവരികയാണ്. 24,02,00,000 രൂപ ചെലവഴിച്ച് ഡൽഹിയിലെ ട്രാവൻകൂർ ഹൗസ് പുനരുദ്ധരിക്കുന്നതിനുള്ള നടപടികളും പുരോഗമിക്കുകയാണ്.

കേരളത്തിന് അംഗീകാരം ലഭിക്കുമ്പോൾ നമ്മുടെ സംസ്ഥാനത്തിന് ലഭിക്കുന്ന അംഗീകാരമായാണ് കാണേണ്ടത്. നീതി ആയോഗ് തയ്യാറാക്കിയ Sustainable Development Goals index-ൽ തുടർച്ചയായ വർഷങ്ങളിൽ കേരളമാണ് ഒന്നാമത് നിൽക്കുന്നത്. സംസ്ഥാനത്തിന്റെ ഭരണത്തിന്റെയും വികസനത്തിന്റെയും ക്ഷേമത്തിന്റെയും പ്രകൃതി സംരക്ഷണത്തിന്റെയുമൊക്കെ മെച്ചംകൊണ്ടാണ് ഇത് സാധിക്കുന്നത്. മികച്ച ഭരണനിർവ്വഹണമുള്ള സംസ്ഥാനത്തെ തെരഞ്ഞെടുക്കുന്നത് ഇത്തരത്തിലുള്ള സമഗ്രമായ പഠനത്തിനുശേഷമാണ്. പബ്ലിക് അഫയേഴ്സ് സെന്റർ പുറത്തിറക്കിയ ഈ ഇൻഡക്സിൽ തുടർച്ചയായി മൂന്ന് തവണ കേരളം ഒന്നാം സ്ഥാനത്ത് എത്തുകയുണ്ടായി. ശിശുമരണം ഏറ്റവും കുറഞ്ഞ സംസ്ഥാനമെന്ന ഖ്യാതിയും മാതൃമരണം ഏറ്റവും കുറഞ്ഞ സംസ്ഥാനമെന്ന നേട്ടവും നമ്മെ തേടിയെത്തിയതും ഈ രംഗത്തെ ചിട്ടയായ പ്രവർത്തനങ്ങളുടെ ഫലമാണ്. ടൂറിസത്തിന്റെയും ഭിന്നശേഷി സൗഹൃദത്തിന്റെയും മേഖലകളിൽ കേരളം ദേശീയ-അന്തർദ്ദേശീയ അവാർഡുകൾ കരസ്ഥമാക്കി. എല്ലാവരെയും ഉൾക്കൊള്ളുന്ന മികച്ച ഭരണമുള്ളതും കൊണ്ടും അതിന്റെ ഫലമായി എല്ലാവർക്കും ഇവിടെ ജീവിക്കാൻ കഴിയുന്നതും കൊണ്ടുമാണ് ഈ അവസ്ഥയുണ്ടായത്. പൊതുവിൽ മെച്ചപ്പെട്ടുനിൽക്കുന്ന സംസ്ഥാനത്തെ താറടിച്ച് കാണിക്കാനും നേട്ടങ്ങളെ തമസ്കരിക്കാനും നാടിന്റെ സമാധാനാന്തരീക്ഷത്തെ അട്ടിമറിക്കാനും ചില ശ്രമങ്ങൾ നടക്കുന്നുവെന്നതാണ് നാം കാണേണ്ടത്. ഇത് പൊതുഭരണ വകുപ്പിനെക്കുറിച്ചുള്ള ചർച്ചയാണല്ലോ; അതുകൊണ്ടുതന്നെ ഭരണരംഗത്ത് വരുത്തിയ, വരുത്തുന്ന മാറ്റങ്ങൾ പ്രധാനമാണ്. ഭരണം സെക്രട്ടേറിയറ്റ് പോലുള്ള അധികാരകേന്ദ്രങ്ങൾ കേന്ദ്രീകരിച്ചതായിരുന്നു. ആ അധികാരത്തെ ജനങ്ങളിലും ജനജീവിതത്തിലും എത്തിക്കുക എന്ന വിധത്തിലുള്ള ഭരണ സംസ്കാരമാറ്റം ഈ ഗവൺമെന്റ് ഉദ്ദേശിച്ചു. ജനങ്ങൾക്ക് ഭരണത്തിന്റെ സാന്നിദ്ധ്യം അനുഭവപ്പെടേണ്ടത് ദുരിതമനുഭവിക്കുന്ന ഘട്ടത്തിലെ സാന്ത്വനമായാണ്, അവരുടെ ജീവിത നിലവാരത്തെയും നാടിന്റെ വികസന നിലവാരത്തെയും ഉയർത്തുന്ന ഇടപെടലായാണ് കാണേണ്ടത്. ഇക്കാര്യത്തിൽ ഞങ്ങൾക്കുള്ള വ്യക്തമായ ബോധ്യത്തിന്റെ അടിസ്ഥാനത്തിലുള്ള ഇടപെടലുകളാണ് നടത്തുന്നത്. ഇക്കഴിഞ്ഞ നാലഞ്ച് വർഷമെടുത്താൽ എന്തുചെയ്യണമെന്നറിയാതെ ജനങ്ങൾ ആശങ്കപ്പെട്ട് നിന്ന ഘട്ടങ്ങളുണ്ടായിട്ടുണ്ടെന്ന് കാണാൻ കഴിയും. വെള്ളപ്പൊക്കത്തിന്റെയും മഹാമാരിയുടെയും നൂറ്റാണ്ടിലെതന്നെ മഹാപ്രളയത്തിന്റെയും ഘട്ടങ്ങളിൽ അവരെ ചേർത്തുപിടിച്ച് ഒരതരം രക്ഷാദൗത്യത്തോടെ സർക്കാരിന് പെരുമാറാനായി.

അടച്ചുപൂട്ടലിന്റെ ഘട്ടത്തിൽ ജീവനസന്ധാരണത്തിനുള്ള മാർഗ്ഗങ്ങൾ ജനങ്ങൾക്ക് വീടുകളുടെ പടിവാതിലുകളിൽ എത്തിച്ചുകൊടുത്തു. മഹാമാരിയുടെ ഘട്ടത്തിൽ ശുശ്രൂഷയും ഔഷധവും ആഹാരവും ആവശ്യമായ ഘട്ടങ്ങളിലെല്ലാം എത്തിച്ചുകൊടുത്തു. ഇതാണ് അധികാരത്തിന്റെ ജനകീയവൽക്കരണം. ആശ്വാസങ്ങൾക്കായി സെക്രട്ടേറിയറ്റിലേയ്ക്ക് ജനങ്ങൾ ചെല്ലുന്ന സംസ്കാരത്തെ, സെക്രട്ടേറിയറ്റിന്റെ അധികാരം ജനങ്ങളിലേയ്ക്ക് കൊണ്ടെത്തിക്കുന്ന സംസ്കാരംകൊണ്ട് പകരം വയ്ക്കുകയാണ് കഴിഞ്ഞ സർക്കാർ ചെയ്തത്. ഇത് ജനങ്ങൾ മനസ്സിലാക്കുകയും അംഗീകരിക്കുകയും ചെയ്തു. അതിന്റെ തുടർച്ചയായി ഈ സർക്കാരും അതുതന്നെയാണ് ചെയ്യുന്നത്. വൈഷമ്യത്തിന്റെയും പ്രതിസന്ധിയുടെയും കാലയളവുകളിലൂടെയാണ് നാട് കടന്നുപോകുന്നത്. എന്നാൽ മുഖനാക്കെ സാധാരണ അവസ്ഥകളിൽപ്പോലും പലപ്പോഴും സ്കാണ്ടിനീൽക്കാറുണ്ടായിരുന്ന ഭരണം ഏതെങ്കിലുമൊരു ഘട്ടത്തിൽ സ്കാണ്ടിപ്പോയോ? വരുമാനത്തിൽപ്പോലും വരൾച്ചയുണ്ടായ ഇതേഘട്ടത്തിലാണ്, കേന്ദ്രത്തിൽനിന്നുപോലും അർഹതപ്പെട്ട തോതിൽ ആശ്വാസധനം ലഭിക്കാതിരുന്ന ഘട്ടത്തിലാണ്, നാടാകെ വികസനത്തിന്റെ പ്രതീകങ്ങൾ ഉയർന്നുവന്നത്. പാലങ്ങളായും സ്കൂൾ കെട്ടിടങ്ങളായും മാത്രമല്ല, ഉയർന്ന വിദ്യാഭ്യാസ നിലവാരവും ഉയർന്ന ക്രമസമാധാനനിലയും ഉറപ്പുവരുത്താൻ നമുക്ക് കഴിഞ്ഞു. ആശ്വാസപ്രവർത്തനങ്ങളുടെ പേര് പറഞ്ഞ് വികസനപ്രവർത്തനങ്ങൾ നിർത്തിവയ്ക്കുകയോ അവയുടെ പേരുപറഞ്ഞ് ആശ്വാസ പ്രവർത്തനങ്ങൾ ഉപേക്ഷിക്കുകയോ ആയിരുന്നില്ല. ഇതാണ് മാറിയ ഭരണ സംസ്കാരമെന്ന് നാം കാണണം.

4.00 PM]

നമ്മുടെ രാജ്യത്ത് ഏറ്റവുമധികം സ്ത്രീസുരക്ഷയുള്ള സംസ്ഥാനമാണ് കേരളം. പഴുതടച്ചുള്ള സ്ത്രീ സുരക്ഷയാണ് ഉറപ്പുവരുത്തിയിട്ടുള്ളത്. ചില പ്രശ്നങ്ങൾ ഈയടുത്തകാലത്തുണ്ടായിട്ടുണ്ട്. ചില ആത്മഹത്യകളും കൊലപാതകങ്ങളുമുണ്ടായി. അതിലൊക്കെ ഉടനടി നടപടിയെടുക്കാനും കുറ്റക്കാരെ നിയമത്തിന്റെ കരങ്ങളിലേൽപ്പിക്കാനും കഴിഞ്ഞിട്ടുണ്ട്. സ്ത്രീധന നിരോധന നിയമങ്ങളും ചട്ടങ്ങളും കൂടുതൽ ശക്തമാക്കേണ്ടതാണ്. അക്കാര്യത്തിൽ സർക്കാർ പ്രതിജ്ഞാബദ്ധമാണ്. എന്നാൽ അതിനപ്പുറം ഒരു മാനസിക മാറ്റം സമൂഹത്തിലുണ്ടാകണം. അതിന് വ്യാപകമായ ബോധവൽക്കരണമുണ്ടായേ തീരൂ. ആ വഴിക്ക് സർക്കാർ കടക്കും. സ്ത്രീയെക്കുറിച്ചുള്ള സർക്കാരിന്റെ കരുതലിന് പിക് പോലീസ്, വിവിധ മേഖലകളിൽ സ്ത്രീ പങ്കാളിത്തം വർദ്ധിപ്പിക്കുന്നതിനുള്ള ഇടപെടലുകൾ എന്നിവയടക്കം എത്രയോ ഉദാഹരണങ്ങൾ ചൂണ്ടിക്കാണിക്കാനാകും. കിഫ്ബി മുഖാന്തരം പ്രഖ്യാപിക്കുന്നതുപോലെ ഒന്നും നടക്കുന്നില്ലെന്ന് ഒരു ബഹുമാന്യനായ പ്രതിപക്ഷാംഗം ഉന്നയിക്കുകയുണ്ടായി. യഥാർത്ഥത്തിൽ 63,257 കോടി രൂപയുടെ 903 പ്രോജക്ടുകൾക്ക് കിഫ്ബി അംഗീകാരം

നൽകിയിട്ടുണ്ട്. ഇതിൽ 543 പ്രോജക്ടുകൾ ടെണ്ടർ ചെയ്തിട്ടുണ്ട്. 12,843 കോടി രൂപ പദ്ധതികൾക്കായി ചെലവഴിച്ചുകഴിഞ്ഞു. അതേ അംഗം 50,000 അപേക്ഷകൾ ലൈഫ് മിഷനിലുണ്ടെന്ന് ചർച്ചയിൽ പറയുകയുണ്ടായി. അദ്ദേഹം കാര്യങ്ങൾ കൃത്യമായി മനസ്സിലാക്കിയിട്ടില്ലെന്നാണ് തോന്നുന്നത്. ലൈഫ് മിഷൻ മൂന്ന് ഘട്ടങ്ങളിലായി 263,296 വീടുകൾ പൂർത്തീകരിച്ചിട്ടുണ്ട്. ഇപ്പോഴത്തെ നൂറുദിന കർമ്മ പരിപാടിയുടെ ഭാഗമായി 10,000 വീടുകൾക്കൂടി പൂർത്തീകരിക്കുന്നുണ്ട്. നേരത്തെ തയ്യാറാക്കിയ ലിസ്റ്റിൽ 374,633 പേരെ യോഗ്യതയുള്ളവരായി വിലയിരുത്തിയിട്ടുണ്ട്. ലൈഫ് മിഷന്റെ നേരത്തെയുള്ള മുൻഗണനാ ലിസ്റ്റിലുൾപ്പെടാത്തവരിൽനിന്നും അപേക്ഷ സ്വീകരിച്ചിട്ടുണ്ട്. ഞങ്ങൾ അർഹതയുള്ളവരാണ്, ഞങ്ങൾ ഒഴിഞ്ഞുപോയി എന്ന പരാതി ഉയർന്നുവന്നപ്പോഴാണ് അത്തരത്തിൽ അപേക്ഷ കൊടുക്കാനുള്ള അവസരം നൽകിയത്. അത്തരത്തിൽ ലഭിച്ച 920,261 അപേക്ഷകൾ പരിശോധിച്ച് അർഹരായവരെ നിശ്ചയിക്കും. അതിന്റെ നടപടിക്രമങ്ങളും മുന്നോട്ടുനീങ്ങിക്കൊണ്ടിരിക്കുകയാണ്. അഞ്ച് വർഷംകൊണ്ട് അഞ്ച് ലക്ഷം വീടുകൾ നിർമ്മിച്ചുനൽകുമെന്നത് എൽ.ഡി.എഫ്-ന്റെ പ്രകടനപത്രികയിലെ വാഗ്ദാനമായിരുന്നു. അത് നിറവേറ്റാനുള്ള വാഗ്ദാനമാണ്, വെറുതേ പറഞ്ഞതല്ല. എല്ലാവർക്കും പാർപ്പിടം ഉറപ്പുവരുത്തുക എന്ന നയം നടപ്പാക്കാനാണ് സർക്കാർ ശ്രമിക്കുന്നത്.

Ease of Doing Business-ൽ കേരളത്തിന്റെ റാങ്കിംഗ് 28 ആയി എന്ന് ബഹുമാനപ്പെട്ട പ്രതിപക്ഷ ഉപനേതാവ് പറയുകയുണ്ടായി. കേന്ദ്ര സർക്കാർ ഈ പട്ടിക തയ്യാറാക്കുന്നതിന് അടിസ്ഥാനമാക്കിയെടുത്ത കണക്കുകളിൽ കാര്യമായ പ്രശ്നങ്ങളുണ്ട് എന്നതാണ് നാം മനസ്സിലാക്കേണ്ടത്. അത് സംസ്ഥാന സർക്കാർ ഇതിനോടകം വ്യക്തമാക്കിയിട്ടുള്ളതാണ്. പക്ഷേ, സൂക്ഷ്മ-ചെറുകിട-ഇടത്തരം വ്യവസായ സ്ഥാപനങ്ങൾക്കും മറ്റ് നിക്ഷേപങ്ങൾക്കും അപേക്ഷകളുടെ പ്രക്രിയ ലഘൂകരിക്കാനുള്ള നിയമനിർമ്മാണം നടത്തിയിട്ടുണ്ട്. വ്യവസായികൾക്കുണ്ടാകുന്ന സങ്കടങ്ങൾ ഉണർത്തിക്കാൻ സംസ്ഥാനതലത്തിൽ ഒരു Statutory Grievance Redressal Committee രൂപീകരിക്കുന്നുണ്ട്. കെട്ടിട നിർമ്മാണ പെർമിറ്റുകൾ സ്വയം സാക്ഷ്യപ്പെടുത്തുന്നതുപ്രകാരം നൽകുന്നതിനുള്ള ചട്ടങ്ങളും രൂപീകരിച്ചിട്ടുണ്ട്. ഈ സർക്കാർ നിക്ഷേപ സൗഹൃദ അന്തരീക്ഷം രൂപീകരിക്കുന്നതിന് പ്രതിജ്ഞാബദ്ധമാണ്. 28-ാം റാങ്കിൽനിന്നും പതിനെട്ടിലേയ്ക്കല്ല, പത്താം സ്ഥാനത്തേയ്ക്ക് ആദ്യഘട്ടത്തിൽ എത്തിക്കണമെന്നാണ് ഉദ്ദേശിക്കുന്നത്. വികസന പ്രവർത്തനങ്ങൾക്ക് പല വശങ്ങളുണ്ട്. വികസനത്തെപ്പോലും പ്രതിലോമപരമായി ഉപയോഗിച്ചതിന്റെ, നാടിന്റെ സമ്പത്ത് ദുർവിനിയോഗം ചെയ്തതിന്റെ ദൃഷ്ടാന്തങ്ങൾ നാം കണ്ടിട്ടുണ്ട്. ആ ഒരു അവസ്ഥയ്ക്ക് അറുതി വരുത്താൻ കഴിഞ്ഞു. അതിൽ തിരുത്തേണ്ട എല്ലാ കാര്യങ്ങളും തിരുത്താനും കഴിഞ്ഞു. സർക്കാർ ചജനാവിൽനിന്നും ചെലവഴിക്കുന്ന ഓരോ

പൈസയ്ക്കും ചെലവഴിക്കുന്നവർ ഉത്തരവാദിയാണ്, അല്ലെങ്കിൽ ഉത്തരം പറയാൻ ബാധ്യസ്ഥരാണ്. അങ്ങനെയുള്ള ഒരു ഉത്തരവാദിത്വ ഭരണ സംസ്കാരത്തിലേയ്ക്ക് മാറാൻ നമുക്ക് കഴിയണം. ഭരണനിർവ്വഹണത്തിൽ പ്രധാന പങ്കുവഹിക്കുന്ന തദ്ദേശസ്വയം ഭരണ സ്ഥാപനങ്ങളെ ശക്തിപ്പെടുത്തി പ്രാദേശിക ഗവൺമെന്റുകളാക്കി ജനജീവിതത്തിൽ നാടിന്റെ ഭാഗധേയത്തിൽ ഇടപെടുവിക്കുന്ന സംസ്കാരം സ്ഥാപിച്ചു. അതുണ്ടാക്കിയ മാറ്റങ്ങൾ കാണാൻ നാട്ടിലൊന്ന് ഇറങ്ങിനിന്ന് ചുറ്റും കണ്ണോടിച്ചാൽ മതി. അത് കാണാൻ കണ്ണുള്ളവരാണ് ഇടതുപക്ഷ ജനാധിപത്യമുന്നണിക്ക് വോട്ട് ചെയ്ത് തുടർച്ചയായി രണ്ടാമതും അധികാരത്തിലെത്തിച്ചത്. അത് കാണാൻ കണ്ണില്ലാത്തവർ കണ്ണുപൊട്ടിക്കുന്ന രാഷ്ട്രീയ വിമർശനങ്ങളുമായി അലഞ്ഞുനടന്ന് സ്വയംകുത്തിയ കഴിയിൽ പതിക്കുകയും ചെയ്തു. ഇതാണ് ചില മാസങ്ങൾക്കുമുമ്പ് നാം കണ്ടത്. ഒരുവശത്ത് കേരളം കണ്ടറിയുന്ന ആശ്വാസ നടപടികൾ, രക്ഷാ നടപടികൾ, ക്ഷേമ നടപടികൾ എന്നിവയാണ്. അതേസമയം മറുവശത്ത് അഭൂത പൂർവ്വമായ വികസന പ്രവർത്തനങ്ങളും. ഇത് സാധാരണഗതിയിൽ അഴിമതിക്ക് പഴുതൊരുക്കാൻ ഇടവരുത്തുന്നതാണ്. പക്ഷേ, ധനദുർവിനിയോഗത്തെക്കുറിച്ചും അഴിമതിയെക്കുറിച്ചും ഒരു വാക്കുപോലും ഉയർത്താൻ പരതി നടക്കുന്ന പ്രതിപക്ഷത്തിനുപോലും കഴിഞ്ഞില്ല എന്നതാണ് വസ്തുത. അവിടെയാണ് സുതാര്യത, ധനവിനിയോഗ സംശുദ്ധി എന്നിവ ഈ ഭരണ സംസ്കാരത്തിന്റെ പ്രത്യേകതയായി കാണാൻ കഴിയുന്നത്. അഴിമതിയില്ലാത്ത വികസനോന്മുഖ സിവിൽ സർവ്വീസ് എന്നത് ഈ സർക്കാരിന്റെ പ്രഖ്യാപിത ലക്ഷ്യമാണ്. അത് പൂർണ്ണമായി സ്ഥാപിച്ചു എന്നൊന്നും പറയുന്നില്ല. എന്നാൽ സംശുദ്ധമായ സിവിൽ സർവ്വീസിന് അപവാദം ഉണ്ടാകുന്നതൊന്നും അനുവദിക്കുന്ന സർക്കാർല്ല ഇവിടെയുള്ളതെന്നുള്ള ബോധ്യം ഉറപ്പിക്കാൻ സാധിച്ചിട്ടുണ്ട്. അത് പ്രകടമായ മറ്റൊരു ഭരണ സംസ്കാര മാറ്റമാണ്. ഇനിയും നമുക്ക് ബഹുദൂരം മുന്നോട്ട് പോകേണ്ടതുണ്ട്. അതിന് കഴിയുംവിധം എല്ലാവരുടേയും ഒത്തൊരുമയിലുള്ള പ്രവർത്തനവും ഏകാഭിപ്രായത്തിലുള്ള മുന്നേറ്റവുമാണ് ഇന്നാവശ്യം. ഭരണസംസ്കാരത്തിൽ സമഗ്രമായ മാറ്റമാണ് ഉദ്ദേശിക്കുന്നത്. പൊതുജനങ്ങൾക്ക് ഓഫീസിലെത്താതെതന്നെ സർക്കാർ സേവനങ്ങൾ ലഭ്യമാക്കുകയെന്നതാണ് വിഭാവനം ചെയ്യുന്നത്. ഇതിന് കേവലം ഡിജിറ്റലൈസേഷൻ മാത്രം പോരാ, ഡിജിറ്റലൈസേഷന് ഇതിൽ വലിയപങ്കുണ്ട്. അനാവശ്യരേഖകൾ ചോദിക്കൽ, പൊതുജനങ്ങളെ ആവർത്തിച്ച് നടത്തൽ ഇവയെല്ലാം ഒഴിവാക്കി സേവനം ജനങ്ങളിലേയ്ക്ക് എത്തിക്കണം. സേവനമെന്നത് ജനങ്ങളുടെ അവകാശമാക്കിത്തീർക്കും. ഇത് സാധ്യമാകുന്ന നിലയിൽ സേവനാവകാശനിയമം സമയബന്ധിതമായി പരിഷ്കരിക്കാനാണ് ഉദ്ദേശിക്കുന്നത്. ഫയൽ നീക്കങ്ങൾ തീർപ്പാക്കൽ, തീരുമാനമെടുക്കൽ ഇവയെല്ലാം പെട്ടെന്ന് ചെയ്യുന്നതിനുള്ള ശ്രമങ്ങൾ തുടരും.

ഇതിനായി പ്രത്യേക സെക്ഷൻ നേരത്തെയുണ്ടാക്കുന്നു. അത് തുടക്കമെന്ന ചെറിയ നിയമങ്ങളുടെ ലളിതവൽക്കരണം എല്ലാ രംഗത്തും നടപ്പിലാക്കും. വ്യവസായ രംഗത്ത് ഇതുമായി ബന്ധപ്പെട്ട നിയമനിർമ്മാണം നടത്തിക്കൊണ്ടിരിക്കുകയാണ്. സംരംഭകരുടെ പരാതികൾ പരിഹരിക്കാൻ സർക്കാർ തലത്തിൽ Statutory Grievance Redressal Committee രൂപീകരിക്കുന്ന കാര്യം ഞാൻ നേരത്തെ പറയുകയുണ്ടായി. ഇത്തരത്തിൽ സേവന ലഭ്യതയിൽ അഴിമതിക്ക് ഇടമോ പഴുതോ ഇല്ലായെന്ന് ഉറപ്പുവരുത്തി സർക്കാരും ജനങ്ങളും തമ്മിലുള്ള ബന്ധത്തിൽ ഒരു പൊളിച്ചെഴുത്ത് സാധ്യമാക്കാനാണ് ഉദ്ദേശിക്കുന്നത്. ഇവിടെ ഒരു ഘട്ടത്തിൽ മരംമുറിയുമായി ബന്ധപ്പെട്ട് ഒരു വിവാദമുണ്ടായിരുന്നു. കർഷകന് പട്ടയഭൂമിയിലെ മരം മുറിക്കുന്നതിന് അനുവാദം നൽകണമെന്നത് എല്ലാ കർഷക സംഘടനകളുടേയും ആവശ്യമായിരുന്നു. കർഷകരുടെ ഉത്തമ താൽപ്പര്യങ്ങൾ പരിരക്ഷിക്കുന്ന ചട്ടക്കൂടുകളിൽ നിൽക്കുന്നതായിരുന്നു സർക്കാർ തീരുമാനം. അത് ദുരുപയോഗിക്കപ്പെട്ടിട്ടുണ്ടെങ്കിൽ നടപടിയെടുക്കുമെന്ന് സർക്കാർ പ്രഖ്യാപിച്ചു. നടപടി ശക്തമായ നിലയിൽത്തന്നെ യുണ്ടാകുന്നുണ്ട്. നിക്ഷിപ്തവനഭൂമിയിലെ മരം അനധികൃതമായി മുറിച്ചുകടത്തുന്നത് ശക്തമായ നിലയിൽത്തന്നെ തടയുമെന്ന കാര്യത്തിൽ ആർക്കും സംശയമുണ്ടാകേണ്ട കാര്യമില്ല. ബഹുമാന്യനായ പ്രതിപക്ഷനേതാവ് ഒരു ഗുഡ് സർവ്വീസ് എൻട്രിയുടെ കാര്യം പറയുകയുണ്ടായി. ഗുഡ് സർവ്വീസ് എൻട്രി കൊടുത്തത് റവന്യൂ വകുപ്പ് സെക്രട്ടറിയാണെന്നും അത് സർക്കാർ തിരിച്ചെടുത്തതെന്നും അദ്ദേഹം തന്നെ പറയുകയുണ്ടായി. ഇതുസംബന്ധിച്ച് ഒരു പരാതി 20-7-2021-ന് ബഹുമാന്യനായ റവന്യൂ വകുപ്പുമന്ത്രിക്ക് ലഭിച്ചിട്ടുണ്ട്. ആ പരാതി പരിശോധിച്ച് റിപ്പോർട്ട് നൽകാൻ ചീഫ് സെക്രട്ടറിക്ക് നിർദ്ദേശം നൽകിയിട്ടുണ്ട്. നരേന്ദ്ര മോദി സർക്കാരും എൽ.ഡി.എഫ്. സർക്കാരും അധികാരത്തിൽ വന്നത് ഒരേ മാർക്കറ്റിംഗ് തന്ത്രം ഉപയോഗിച്ചാണെന്ന് ബഹുമാന്യനായ ഒരു പ്രതിപക്ഷാംഗം പറയുകയുണ്ടായി. കേരളത്തിലെ ജനങ്ങൾ കോൺഗ്രസ്സിന്റേയും ബി.ജെ.പി-യുടേയും മാർക്കറ്റിംഗ് തന്ത്രങ്ങളെ തള്ളിക്കളഞ്ഞുകൊണ്ടാണ് മതനിരപേക്ഷ ജനാധിപത്യ ജനക്ഷേമ മൂല്യങ്ങൾ ഉയർത്തിപ്പിടിക്കുന്ന ഇടതുപക്ഷ ജനാധിപത്യമുന്നണിയെ അധികാരത്തിലേറ്റിയത്. നിങ്ങൾ രണ്ട് ശക്തികളുംകൂടി ചില ഏജൻസികളെ കൂട്ടുപിടിച്ചു കൊണ്ട് നടത്തിയ വ്യാജവാർത്താ നിർമ്മിതി പൊതുസമൂഹം കണ്ട് തിരിച്ചറിഞ്ഞ് തള്ളിക്കളഞ്ഞതാണ്. പലിശയ്ക്ക് കടമെടുത്ത പദ്ധതികൾ ഏറ്റെടുത്ത് പൂർത്തിയാക്കുന്നില്ലായെന്നാണ് മറ്റൊരു ആരോപണം. വൻ മൂലധനച്ചെലവുള്ള പദ്ധതികൾ കടമെടുക്കാതെ നടപ്പിലാക്കാൻ കഴിയില്ല. കടമെടുക്കുന്ന തുകയും പലിശയും തിരിച്ചടയ്ക്കാൻ കഴിയുന്ന സാമ്പത്തിക വളർച്ചയ്ക്ക് ഉത്തേജകമാകുന്നതാണ് വൻ നിക്ഷേപങ്ങൾ. ഇവയുടെ പുരോഗതി കൃത്യമായി അവലോകനം ചെയ്യുകയും വിലയിരുത്തുകയും ചെയ്യുന്നുണ്ട്. പൂർത്തിയാകാതെ കിടന്ന ഗെയിൽ പൈപ്പ് ലൈൻ, ദേശീയപാതാ

വികസനം എന്നിവ കൺമുൻപിൽ നിൽക്കെയാണ് ഇത്തരമൊരു ആരോപണം ഉന്നയിക്കുന്നതെന്നാണ് അതിന്റെ പരിഹാസ്യത. പൊളിഞ്ഞ പാലാരിവട്ടം പാലം പുതുക്കിപ്പണിതതും പറയാവുന്നതാണ്. മെട്രോ റെയിലിന്റെ അടുത്തുപട്ടവും പുരോഗമിച്ചുകൊണ്ടിരിക്കുകയാണ്. ഞങ്ങൾ ഈ കാലഘട്ടത്തിൽ ഏറ്റെടുക്കുന്ന എല്ലാ പദ്ധതിയും പൂർത്തിയാക്കാനുള്ള ശ്രമം നടത്തുന്നുണ്ട്. അവ നിശ്ചയിക്കുന്ന ക്രമത്തിൽ പൂർത്തിയാക്കാനുള്ള എല്ലാ ശ്രമങ്ങളും നടത്തുന്നതാണ്. എന്റെ സംസാരം അവസാനിപ്പിക്കുന്നതിനുമുമ്പ് ദേശീയ രാഷ്ട്രീയത്തിലെ ഇപ്പോഴത്തെ പ്രധാന വിവാദ വിഷയത്തെക്കുറിച്ച് പരാമർശിക്കാതെ പോകുന്നത് ശരിയാകുമെന്ന് തോന്നുന്നില്ല. രാഷ്ട്രീയ നേതാക്കളുടെ ഫോൺ ചോർത്തൽ, ജനാധിപത്യ സമൂഹത്തിന് ഭ്രഷണമല്ല. ജനാധിപത്യ വ്യവസ്ഥിതിയെത്തന്നെ ഇത് നശിപ്പിക്കും. ദേശീയ രാഷ്ട്രീയത്തെക്കുറിച്ച് പറയുമ്പോൾ ബഹുമാന്യനായ രാഹുൽ ഗാന്ധി നടത്തിയ ഒരു പരാമർശം മുൻനിർത്തി, എന്റെ മനസ്സിൽ ഒരു സംശയം ഉണരുകയാണ്. ആർ.എസ്.എസ്. മനോഭാവം വച്ചുപുലർത്തുന്നവർ കോൺഗ്രസ്സ് വിട്ടു പോകണമെന്നാണ് അദ്ദേഹം പറഞ്ഞത്. ഇത് നടപ്പിലായാൽ ആ പാർട്ടിയിൽ എത്ര നേതാക്കൾ അവശേഷിക്കുമെന്നതാണ് എന്റെ സംശയം.

പ്രതിപക്ഷനേതാവ് (ശ്രീ. വി. ഡി. സതീശൻ): സർ, കോൺഗ്രസ്സ് നേതാവ് ശ്രീ. രാഹുൽ ഗാന്ധിയെ അങ്ങ് പരാമർശിച്ചതുകൊണ്ടാണ് എനിക്ക് ഇടപെടേണ്ടി വന്നത്. മദ്ധ്യപ്രദേശിലെ ശ്രീ. ജ്യോതിരാദിത്യ സിന്ധ്യ പാർട്ടിവിട്ട് ബി.ജെ.പി.യിൽ ചേരാനിടയായ കാരണമെന്താണെന്ന അദ്ദേഹത്തിനോടുള്ള ചോദ്യത്തിന്, ആർ.എസ്.എസ്. മനോഭാവമുള്ളവർ അല്ലെങ്കിൽ ബി.ജെ.പി.-യോട് താൽപ്പര്യമുള്ളവർ, ബി.ജെ.പി.യെ ഭയമുള്ളവർ, അങ്ങോട്ട് പോകട്ടേ എന്നാണ് പറഞ്ഞത്. അങ്ങയുടെ സ്ഥാനത്തിരിക്കുന്ന ഒരാൾ ശ്രീ. രാഹുൽ ഗാന്ധി പറഞ്ഞ ഒരു കാര്യത്തെ ദുർവ്യാഖ്യാനം ചെയ്യരുതെന്നാണ് എന്റെ അപേക്ഷ.

ശ്രീ. പിണറായി വിജയൻ: സർ, ഇതിലൊരു ദുർവ്യാഖ്യാനവുമില്ല. അദ്ദേഹത്തിന്റെ പ്രത്യേകമായ മാനസികാവസ്ഥയാണെന്ന് എനിക്ക് മനസ്സിലാക്കാൻ കഴിയുന്നുണ്ട്. കാരണം, അദ്ദേഹത്തിനോടൊപ്പം ഒന്നിച്ച് വലംകയ്യെന്നും ഇടം കയ്യെന്നും പറയാൻ പറ്റുന്നിടത്ത് നിന്നവർ പെട്ടെന്നൊരു സുപ്രഭാതത്തിൽ മാറി ബി.ജെ.പി.യാകുന്നു. അതിന്റെ കണക്കെണ്ണിയാൽ ചെറുതല്ല. ഞാൻ ആ ഭാഗത്തേയ്ക്ക് കൂടുതലായി പോകുന്നില്ല. അങ്ങനെ വന്നാൽ അത് എത്രത്തോളം അപകടകരമായ അവസ്ഥയുണ്ടാക്കുമെന്നാണ് ഞാൻ ചോദിച്ചത്. കേരളത്തിലും അത് ബാധകമാണല്ലോ, അതും നിങ്ങൾ ചിന്തിക്കണമെന്നുമാത്രം. കഴിഞ്ഞ ലോക്സഭാ തെരഞ്ഞെടുപ്പിൽ കോൺഗ്രസ്സ് ഉയർത്തിയ മുദ്രാവാക്യം ദേശീയ തലത്തിൽ 'ബി.ജെ.പി.ക്ക് ബദൽ കോൺഗ്രസ്സെന്നായിരുന്നു'. എന്നാൽ ബി.ജെ.പി.-യുമായി ഒരു വശത്ത് ബന്ധം

പുലർത്തിക്കൊണ്ടുതന്നെയാണ് കോൺഗ്രസ്സ് ഈ വാദം കേരളത്തിൽ ഉയർത്തിയത്. അക്കാര്യം പിന്നീട് വോട്ടിംഗ് നിലയിൽ തെളിഞ്ഞു. ഇപ്പോൾ എന്താണ് സ്ഥിതി? നിങ്ങൾ പറഞ്ഞ ദേശീയ ബദലിന്റെ അവസ്ഥ ഇപ്പോൾ എവിടെയാണ് നിൽക്കുന്നത്? നിങ്ങളുടെ അവസ്ഥ നിങ്ങൾതന്നെ പരിശോധിച്ചാൽ മതി, ഞാൻ അതിലേയ്ക്ക് കടക്കുന്നില്ല. ഇല്ലാത്ത ശക്തി ഉണ്ടെന്ന് നടിക്കരുതെന്നേ ഞാൻ പറയുന്നുള്ളൂ, ജനങ്ങളെ തെറ്റിദ്ധരിപ്പിക്കരുത്, ഊതിപ്പെരുപ്പിച്ച ഈശോയുമായി നടന്ന് ജനങ്ങളെ തെറ്റിദ്ധരിപ്പിക്കുന്നതിൽനിന്ന് ഒഴിഞ്ഞുനിൽക്കണമെന്നാണ് എനിക്ക് പറയാനുള്ളത്. രാഷ്ട്രീയ നേതാക്കളുടെ ഫോൺ ചോർത്തലിനെക്കുറിച്ചാണ് ഞാൻ നേരത്തെ പറഞ്ഞത്. ഇത് ജനാധിപത്യ സമൂഹത്തിന് ഭ്രഷണമല്ല, ജനാധിപത്യ വ്യവസ്ഥിതിയെത്തന്നെ നശിപ്പിക്കും. കഴിഞ്ഞ 5 വർഷം ഞങ്ങൾ ചെയ്ത കാര്യങ്ങളുണ്ട്. അതിന്റെ തുടർച്ചയായി ഇനി ചെയ്യാൻ പോകുന്ന കാര്യങ്ങൾ ഞങ്ങൾ പറഞ്ഞിട്ടുണ്ട്. അത് ഇടതുപക്ഷ ജനാധിപത്യമുന്നണിയുടെ പ്രകടന പത്രികയിൽ വ്യക്തമാക്കിയിട്ടുണ്ട്. ഒരു നവകേരളം സൃഷ്ടിക്കുകയെന്നുള്ളതാണ്. നമ്മുടെ നാടിനെ നമുക്ക് അഭിവൃദ്ധിപ്പെടുത്താം, എല്ലാ മേഖലകളും വികസിച്ചുവരുട്ടെ. ആ വികസന കാര്യങ്ങളിൽ പ്രതിപക്ഷം ഞങ്ങളോടൊപ്പം പൂർണ്ണമായും സഹകരിക്കണമെന്നാണ് അഭ്യർത്ഥിക്കാനുള്ളത്. നിലവിൽ ശോച്യാവസ്ഥയുള്ള മേഖലകൾ കണ്ടെത്തി നൂനതകൾ പരിഹരിക്കപ്പെടണം. അപ്പോൾ കൂടുതൽ ഔന്നത്യത്തിലേയ്ക്ക് പോകാൻ കഴിയും. ഉന്നതവിദ്യാഭ്യാസ മേഖലയിലും ധാരാളം മാറ്റങ്ങൾ വരേണ്ടതുണ്ട്. നമ്മുടെ സംസ്ഥാനത്തേയ്ക്ക് വലിയതോതിലുള്ള നിക്ഷേപങ്ങൾ എത്തിപ്പെടണം. ഇതിനെല്ലാമുതന്നെ സഹകരണം നിങ്ങളിൽനിന്നും ഉണ്ടാകണമെന്നാണ് നാട് ആഗ്രഹിക്കുന്നത്. നവകേരള സൃഷ്ടിക്കായി നമുക്കൊരുമിച്ച് ശ്രമിക്കാം എന്നുമാത്രം പറഞ്ഞുകൊണ്ട് അവസാനിപ്പിക്കുന്നു. ധനാഭ്യർത്ഥനകൾ പാസ്സാക്കിത്തരണമെന്ന് അഭ്യർത്ഥിക്കുന്നു.

ധനാഭ്യർത്ഥന നമ്പർ -II

സംസ്ഥാന ഭരണത്തലവൻമാർ, മന്ത്രിമാർ,

ആസ്ഥാന ഉദ്യോഗസ്ഥൻമാർ

മി. സ്പീക്കർ: സർവ്വശ്രീ കെ. ബാബു (തൃപ്പൂണിത്തുറ), എ. പി. അനിൽകുമാർ, സനീഷ് കുമാർ ജോസഫ്, സജീവ് ജോസഫ്, ടി. വി. ഇബ്രാഹിം, യു. എ. ലത്തീഫ്, സണ്ണി ജോസഫ്, അൻവർ സാദത്ത്, പി. കെ. ബഷീർ, കെ. പി. എ. മജീദ്, എൻ. ഷംസുദ്ദീൻ, എൻ. എ. നെല്ലിക്കുന്ന്, കുറുക്കോളി മൊയ്തീൻ, എ. കെ. എം. അഷ്റഫ്, പി. ഉബൈദുള്ള, പി. കെ. കുഞ്ഞാലിക്കുട്ടി, മഞ്ഞളാംകുഴി അലി, അനൂപ് ജേക്കബ്, റോജി എം. ജോൺ, ടി. ജെ. വിനോദ്, ഐ. സി. ബാലകൃഷ്ണൻ, എൽദോസ് പി. കുന്നപ്പിള്ളിൽ, മോൻസ് ജോസഫ് ഡോ. എം. കെ. മുനീർ,

ഡോ. മാത്യു കുഴൽനാടൻ, പ്രൊഫ. ആബിദ് ഹുസൈൻ തങ്ങൾ എന്നീ അംഗങ്ങൾ II-ാം നമ്പർ ധനാഭ്യർത്ഥനയ്ക്ക് അവതരിപ്പിച്ച ഖണ്ഡനോപക്ഷേപങ്ങൾ പ്രസ്തുത ചെയ്യുന്നുണ്ടോ,

അനുകൂലിക്കുന്നവർ.....

പ്രതികൂലിക്കുന്നവർ.....

ഖണ്ഡനോപക്ഷേപങ്ങൾ സഭ നിരാകരിച്ചിരിക്കുന്നു.

സംസ്ഥാന ഭരണത്തലവന്മാർ, മന്ത്രിമാർ, ആസ്ഥാന ഉദ്യോഗസ്ഥന്മാർ എന്ന II-ാം നമ്പർ ധനാഭ്യർത്ഥനയുടെ പേരിൽ കാര്യവിവരപ്പട്ടികയിൽ സൂചിപ്പിച്ചിട്ടുള്ള ലിസ്റ്റിൽ പ്രസ്തുത ധനാഭ്യർത്ഥനയ്ക്കുനേരെ 9-ാം കോളത്തിൽ കാണിച്ചിട്ടുള്ള തുക 2021-22 സാമ്പത്തിക വർഷത്തെ ചെലവുകൾ പൂർത്തീകരിക്കുന്നതിനായി അനുവദിക്കണമെന്ന പ്രമേയത്തെ

അനുകൂലിക്കുന്നവർ.....

പ്രതികൂലിക്കുന്നവർ.....

ശ്രീ. മോൻസ് ജോസഫ്: സർ, ഞാൻ പോൾ ആവശ്യപ്പെടുന്നു.

(സഭാംഗങ്ങൾ താഴെപ്പറയും പ്രകാരം വോട്ട് രേഖപ്പെടുത്തി.)

അനുകൂലിക്കുന്നവർ:

1. ശ്രീ. വി. അബ്ദുറഹിമാൻ
2. ശ്രീ. അഹമ്മദ് ദേവർകോവിൽ
3. ശ്രീ. എൻ. കെ. അക്ബർ
4. ശ്രീമതി ഒ. എസ്. അംബിക
5. ശ്രീ. ജി. ആർ. അനിൽ
6. ശ്രീ. കെ. ആൻസലൻ
7. ശ്രീ. ആന്റണി ജോൺ
8. ശ്രീ. ആന്റണി രാജു
9. ശ്രീ. എം. എസ്. അരുൺകുമാർ
10. ശ്രീ. കെ. ബാബു (നെന്മാറ)
11. ശ്രീ. പി. ബാലചന്ദ്രൻ

12. ശ്രീ. കെ. എൻ. ബാലഗോപാൽ
13. ഡോ. ആർ. ബിന്ദു
14. ശ്രീമതി ജെ. ചിഞ്ചുറാണി
15. ശ്രീ. പി. പി. ചിത്തരഞ്ജൻ
16. ശ്രീമതി ദെലീമ
17. ശ്രീ. എം. വി. ഗോവിന്ദൻ മാസ്റ്റർ
18. ശ്രീ. സി. കെ. ഹരീന്ദ്രൻ
19. ഡോ. കെ. ടി. ജലീൽ
20. ശ്രീമതി കാനത്തിൽ ജമീല
21. ശ്രീ. ജി. എസ്. ജയലാൽ
22. ഡോ. എൻ. ജയരാജ്
23. ശ്രീ. ജോബ് മൈക്കിൾ
24. ശ്രീ. വി. ജോയി
25. ശ്രീ. ഒ. ആർ. കേളു
26. ശ്രീ. കെ. കൃഷ്ണൻകുട്ടി
27. ശ്രീ. സി. എച്ച്. കുഞ്ഞമ്പു
28. ശ്രീ. കെ. പി. കുഞ്ഞമ്മദ് കുട്ടി മാസ്റ്റർ
29. ശ്രീ. കോവൂർ കുഞ്ഞുമോൻ
30. ശ്രീ. ലിന്റോ ജോസഫ്
31. ശ്രീ. ടി. ഐ. മധുസൂദനൻ
32. ശ്രീ. എം. എം. മണി
33. ശ്രീ. മാത്യു ടി. തോമസ്
34. ശ്രീ. കെ. ജെ. മാക്സി
35. ശ്രീ. പി. എ. മുഹമ്മദ് റിയാസ്

36. ശ്രീ. കെ. പി. മോഹനൻ
37. ശ്രീ. എ. സി. മൊയ്തീൻ
38. ശ്രീ. മുഹമ്മദ് മുഹസിൻ
39. ശ്രീ. എം. മുക്കേഷ്
40. ശ്രീ. സി. സി. മുക്കുൻ
41. ശ്രീ. ഡി. കെ. മുരളി
42. ശ്രീ. മുരളി പെരുനെല്ലി
43. ശ്രീ. പി. നന്ദകുമാർ
44. ശ്രീ. എം. നൗഷാദ്
45. ശ്രീ. എ. പ്രഭാകരൻ
46. ശ്രീ. പ്രമോദ് നാരായൺ
47. ശ്രീ. പി. പ്രസാദ്
48. ശ്രീ. വി. കെ. പ്രശാന്ത്
49. ശ്രീ. കെ. ഡി. പ്രസേനൻ
50. ശ്രീമതി യു. പ്രതിഭ
51. ശ്രീ. കെ. പ്രേമകുമാർ
52. ശ്രീ. കെ. രാധാകൃഷ്ണൻ
53. ശ്രീ. പി. ടി. എ. റഹീം
54. ശ്രീ. എ. രാജ
55. ശ്രീ. എം. രാജഗോപാലൻ
56. ശ്രീ. കെ. രാജൻ
57. ശ്രീ. പി. രാജീവ്
58. ശ്രീ. കെ. കെ. രാമചന്ദ്രൻ
59. ശ്രീ. തോട്ടത്തിൽ രവീന്ദ്രൻ
60. ശ്രീ. കെ. എം. സച്ചിൻദേവ്

61. ശ്രീ. സജി ചെറിയാൻ
62. ശ്രീ. എച്ച്. സലാം
63. ശ്രീമതി ശാന്തകുമാരി കെ.
64. ശ്രീ. എ. കെ. ശശീന്ദ്രൻ
65. ശ്രീ. ഐ. ബി. സതീഷ്
66. ശ്രീ. സെബാസ്റ്റ്യൻ കുളത്തുകൽ
67. ശ്രീമതി കെ. കെ. ശൈലജ ടീച്ചർ
68. ശ്രീ. എ. എൻ. ഷംസീർ
69. ശ്രീ. പി. വി. ശ്രീനിജിൻ
70. ശ്രീ. ജി. സ്റ്റീഫൻ
71. ഡോ. സുജിത് വിജയൻപിള്ള
72. ശ്രീ. കെ. വി. സുമേഷ്
73. ശ്രീ. പി. പി. സുമോദ്
74. ശ്രീ. വി. ആർ. സുനിൽ കുമാർ
75. ശ്രീ. പി. എസ്. സുപാൽ
76. ശ്രീ. ഇ. ടി. ടൈസൺ മാസ്റ്റർ
77. ശ്രീ. തോമസ് കെ. തോമസ്
78. ശ്രീ. കെ. എൻ. ഉണ്ണികൃഷ്ണൻ
79. ശ്രീ. വി. എൻ. വാസവൻ
80. ശ്രീമതി വിനോ ജോർജ്ജ്
81. ശ്രീ. ഇ. കെ. വിജയൻ
82. ശ്രീ. പിണറായി വിജയൻ
83. ശ്രീ. എം. വിജിൻ
84. ശ്രീ. സേവ്യർ ചിറ്റിലപ്പിള്ളി

പ്രതികൂലിക്കുന്നവർ

1. ശ്രീ. പി. അബ്ദുൽ ഹമീദ്
2. പ്രൊഫ. ആബിദ് ഹുസൈൻ തങ്ങൾ
3. ശ്രീ. മഞ്ഞളാംകുഴി അലി
4. ശ്രീ. എ. പി. അനിൽ കുമാർ
5. ശ്രീ. അനൂപ് ജേക്കബ്
6. ശ്രീ. അൻവർ സാദത്ത്
7. ശ്രീ. എ. കെ. എം. അഷ്റഫ്
8. ശ്രീ. കെ. ബാബു (തൃപ്പൂണിത്തുറ)
9. ശ്രീ. പി. കെ. ബഷീർ
10. ശ്രീ. ഐ. സി. ബാലകൃഷ്ണൻ
11. ശ്രീ. എൽദോസ് പി. കുനപ്പിള്ളിൽ
12. ശ്രീ. ടി. വി. ഇബ്രാഹിം
13. ശ്രീ. പി. ജെ. ജോസഫ്
14. ശ്രീ. പി. കെ. കുഞ്ഞാലിക്കുട്ടി
15. ശ്രീ. യു. എ. ലത്തീഫ്
16. ശ്രീ. കെ. പി. എ. മജീദ്
17. ഡോ. മാത്യു കുഴൽനാടൻ
18. ശ്രീ. കുറുക്കോളി മൊയ്തീൻ
19. ശ്രീ. മോൻസ് ജോസഫ്
20. ഡോ. എം. കെ. മുനീർ
21. ശ്രീ. നജീബ് കാന്തപുരം
22. ശ്രീ. എൻ. എ. നെല്ലിക്കുന്ന്
23. ശ്രീ. ഉമ്മൻ ചാണ്ടി
24. ശ്രീ. തിരുവഞ്ചൂർ രാധാകൃഷ്ണൻ

25. ശ്രീമതി കെ. കെ. രമ
26. ശ്രീ. റോജി എം. ജോൺ
27. ശ്രീ. സജീവ് ജോസഫ്
28. ശ്രീ. എൻ. ഷംസുദ്ദീൻ
29. ശ്രീ. സനീഷ്കുമാർ ജോസഫ്
30. ശ്രീ. വി. ഡി. സതീശൻ
31. ശ്രീ. ഷാഫി പറമ്പിൽ
32. ശ്രീ. ടി. സിദ്ദിഖ്
33. ശ്രീ. സണ്ണി ജോസഫ്
34. ശ്രീ. പി. ടി. തോമസ്
35. ശ്രീ. എം. വിൻസെന്റ്
36. ശ്രീ. ടി. ജെ. വിനോദ്
37. ശ്രീ. പി. ഉബൈദുള്ള

മി. സ്പീക്കർ:

അനുകൂലിക്കുന്നവർ - 84

പ്രതികൂലിക്കുന്നവർ - 37

നിഷ്പക്ഷത പാലിക്കുന്നവർ - ആരുമില്ല

പ്രമേയം സഭ പാസ്സാക്കിയിരിക്കുന്നു. ഗ്രാന്റ് അനുവദിച്ചിരിക്കുന്നു.

ധനാഭ്യർത്ഥന നമ്പർ -III

നീതിന്യായ നിർവ്വഹണം

സർവ്വശ്രീ അൻവർ സാദത്ത്, എൻ. ഷംസുദ്ദീൻ, പി. അബ്ദുൽ ഹമീദ്, അനൂപ് ജേക്കബ്, എ. പി. അനിൽ കുമാർ, യു. എ. ലത്തീഫ്, കെ. ബാബു (തൃപ്പൂണിത്തുറ), കെ. പി. എ. മജീദ്, പി. കെ. കുഞ്ഞാലിക്കുട്ടി, പി. കെ. ബഷീർ, കറുക്കോളി മൊയ്തീൻ, എ.കെ.എം. അഷ്റഫ്, എൻ. എ. നെല്ലിക്കുന്ന്, പി. ഉബൈദുള്ള, മഞ്ഞളാംകുഴി അലി, സജീവ് ജോസഫ്, ടി. ജെ. വിനോദ്, സനീഷ് കുമാർ ജോസഫ്, ഐ. സി.

ബാലകൃഷ്ണൻ, എൽദോസ് പി. കുന്നപ്പിള്ളിൽ, സണ്ണി ജോസഫ്, റോജി എം. ജോൺ, മോൻസ് ജോസഫ്, ഡോ. മാത്യു കുഴൽനാടൻ, ഡോ. എം. കെ. മുനീർ, പ്രൊഫ. ആബിദ് ഹുസൈൻ തങ്ങൾ എന്നീ അംഗങ്ങൾ നീതിന്യായ നിർവ്വഹണം എന്ന III-ാം നമ്പർ ധനാഭ്യർത്ഥനയ്ക്ക് അവതരിപ്പിച്ച ഖണ്ഡനോപക്ഷേപങ്ങൾ പ്രസ്സ് ചെയ്യുന്നുണ്ടോ,

അനുകൂലിക്കുന്നവർ.....

പ്രതികൂലിക്കുന്നവർ.....

ഖണ്ഡനോപക്ഷേപങ്ങൾ സഭ നിരാകരിച്ചിരിക്കുന്നു.

നീതിന്യായ നിർവ്വഹണം എന്ന III-ാം നമ്പർ ധനാഭ്യർത്ഥനയുടെ പേരിൽ കാര്യവിവരപ്പട്ടികയിൽ സൂചിപ്പിച്ചിട്ടുള്ള ലിസ്റ്റിൽ പ്രസ്തുത ധനാഭ്യർത്ഥനയ്ക്കുനേരെ 9-ാം കോളത്തിൽ കാണിച്ചിട്ടുള്ള തുക 2021-22 സാമ്പത്തിക വർഷത്തെ ചെലവുകൾ പൂർത്തീകരിക്കുന്നതിനായി അനുവദിക്കണമെന്ന പ്രമേയത്തെ

അനുകൂലിക്കുന്നവർ.....

പ്രതികൂലിക്കുന്നവർ.....

ശ്രീ. മോൻസ് ജോസഫ്: സർ, ഞാൻ പോൾ ആവശ്യപ്പെടുന്നു.

(സഭാംഗങ്ങൾ താഴെപ്പറയും പ്രകാരം വോട്ട് രേഖപ്പെടുത്തി.)

അനുകൂലിക്കുന്നവർ:

1. ശ്രീ. വി. അബ്ദുറഹിമാൻ
2. ശ്രീ. അഹമ്മദ് ദേവർകോവിൽ
3. ശ്രീ. എൻ. കെ. അക്ബർ
4. ശ്രീമതി ഒ. എസ്. അംബിക
5. ശ്രീ. ജി. ആർ. അനിൽ
6. ശ്രീ. കെ. ആൻസലൻ
7. ശ്രീ. ആന്റണി ജോൺ
8. ശ്രീ. ആന്റണി രാജു

9. ശ്രീ. എം. എസ്. അരുൺകുമാർ
10. ശ്രീ. കെ. ബാബു (നെന്മാറ)
11. ശ്രീ. പി. ബാലചന്ദ്രൻ
12. ശ്രീ. കെ. എൻ. ബാലഗോപാൽ
13. ഡോ. ആർ. ബിന്ദു
14. ശ്രീമതി ജെ. ചിഞ്ചുറാണി
15. ശ്രീ. പി. പി. ചിത്തരഞ്ജൻ
16. ശ്രീമതി ദെലീമ
17. ശ്രീ. എം. വി. ഗോവിന്ദൻ മാസ്റ്റർ
18. ശ്രീ. സി. കെ. ഹരീന്ദ്രൻ
19. ഡോ. കെ. ടി. ജലീൽ
20. ശ്രീമതി കാനത്തിൽ ജമീല
21. ശ്രീ. ജി. എസ്. ജയലാൽ
22. ഡോ. എൻ. ജയരാജ്
23. ശ്രീ. ജോബ് മൈക്കിൾ
24. ശ്രീ. വി. ജോയി
25. ശ്രീ. ഒ. ആർ. കേളു
26. ശ്രീ. കെ. കൃഷ്ണൻകുട്ടി
27. ശ്രീ. സി. എച്ച്. കുഞ്ഞമ്പു
28. ശ്രീ. കെ. പി. കുഞ്ഞമ്മദ് കുട്ടി മാസ്റ്റർ
29. ശ്രീ. കോവൂർ കുഞ്ഞുമോൻ
30. ശ്രീ. ലിന്റോ ജോസഫ്
31. ശ്രീ. ടി. ഐ. മധുസൂദനൻ
32. ശ്രീ. എം. എം. മണി

33. ശ്രീ. മാത്യു ടി. തോമസ്
34. ശ്രീ. കെ. ജെ. മാക്സി
35. ശ്രീ. പി. എ. മുഹമ്മദ് റിയാസ്
36. ശ്രീ. കെ. പി. മോഹനൻ
37. ശ്രീ. എ. സി. മൊയ്തീൻ
38. ശ്രീ. മുഹമ്മദ് മുഹസിൻ
39. ശ്രീ. എം. മുകേഷ്
40. ശ്രീ. സി. സി. മുകുന്ദൻ
41. ശ്രീ. ഡി. കെ. മുരളി
42. ശ്രീ. മുരളി പെരുമ്പള്ളി
43. ശ്രീ. പി. നന്ദകുമാർ
44. ശ്രീ. എം. നൗഷാദ്
45. ശ്രീ. എ. പ്രഭാകരൻ
46. ശ്രീ. പ്രമോദ് നാരായണൻ
47. ശ്രീ. പി. പ്രസാദ്
48. ശ്രീ. വി. കെ. പ്രശാന്ത്
49. ശ്രീ. കെ. ഡി. പ്രസേനൻ
50. ശ്രീമതി യു. പ്രതിഭ
51. ശ്രീ. കെ. പ്രേംകുമാർ
52. ശ്രീ. കെ. രാധാകൃഷ്ണൻ
53. ശ്രീ. പി. ടി. എ. റഹീം
54. ശ്രീ. എ. രാജ
55. ശ്രീ. എം. രാജഗോപാലൻ
56. ശ്രീ. കെ. രാജൻ

57. ശ്രീ. പി. രാജീവ്
58. ശ്രീ. കെ. കെ. രാമചന്ദ്രൻ
59. ശ്രീ. തോട്ടത്തിൽ രവീന്ദ്രൻ
60. ശ്രീ. കെ. എം. സച്ചിൻദേവ്
61. ശ്രീ. സജി ചെറിയാൻ
62. ശ്രീ. എച്ച്. സലാം
63. ശ്രീമതി ശാന്തകുമാരി കെ.
64. ശ്രീ. എ. കെ. ശശീന്ദ്രൻ
65. ശ്രീ. ഐ. ബി. സതീഷ്
66. ശ്രീ. സെബാസ്റ്റ്യൻ കുളത്തുങ്കൽ
67. ശ്രീമതി കെ. കെ. ഗൈലജ ടീച്ചർ
68. ശ്രീ. എ. എൻ. ഷംസീർ
69. ശ്രീ. പി. വി. ശ്രീനിജിൻ
70. ശ്രീ. ജി. സ്റ്റീഫൻ
71. ഡോ. സുജിത് വിജയൻപിള്ള
72. ശ്രീ. കെ. വി. സുമേഷ്
73. ശ്രീ. പി. പി. സുമോദ്
74. ശ്രീ. വി. ആർ. സുനിൽ കുമാർ
75. ശ്രീ. പി. എസ്. സുപാൽ
76. ശ്രീ. ഇ. ടി. ടൈസൺ മാസ്റ്റർ
77. ശ്രീ. തോമസ് കെ. തോമസ്
78. ശ്രീ. കെ. എൻ. ഉണ്ണികൃഷ്ണൻ
79. ശ്രീ. വി. എൻ. വാസവൻ
80. ശ്രീമതി വീണാ ജോർജ്ജ്

81. ശ്രീ. ഇ. കെ. വിജയൻ
82. ശ്രീ. പിണറായി വിജയൻ
83. ശ്രീ. എം. വിജിൻ
84. ശ്രീ. സേവ്യർ ചിറ്റിലപ്പിള്ളി

പ്രതികൂലിക്കുന്നവർ

1. ശ്രീ. പി. അബ്ദുൽ ഹമീദ്
2. പ്രൊഫ. ആബിദ് ഹുസൈൻ തങ്ങൾ
3. ശ്രീ. മഞ്ഞളാംകുഴി അലി
4. ശ്രീ. എ. പി. അനിൽ കുമാർ
5. ശ്രീ. അനൂപ് ജേക്കബ്
6. ശ്രീ. അൻവർ സാദത്ത്
7. ശ്രീ. എ. കെ. എം. അഷ്റഫ്
8. ശ്രീ. കെ. ബാബു (തൃപ്പൂണിത്തുറ)
9. ശ്രീ. പി. കെ. ബഷീർ
10. ശ്രീ. ഐ. സി. ബാലകൃഷ്ണൻ
11. ശ്രീ. എൽദോസ് പി. കുനപ്പിള്ളിൽ
12. ശ്രീ. ടി. വി. ഇബ്രാഹിം
13. ശ്രീ. പി. ജെ. ജോസഫ്
14. ശ്രീ. പി. കെ. കുഞ്ഞാലിക്കുട്ടി
15. ശ്രീ. യു. എ. ലത്തീഫ്
16. ശ്രീ. കെ. പി. എ. മജീദ്
17. ഡോ. മാതൃ കുഴൽനാടൻ
18. ശ്രീ. കുറുക്കോളി മൊയ്തീൻ
19. ശ്രീ. മോൻസ് ജോസഫ്
20. ഡോ. എം. കെ. മുനീർ

21. ശ്രീ. നജീബ് കാന്തപുരം
22. ശ്രീ. എൻ. എ. നെല്ലിക്കുന്ന്
23. ശ്രീ. ഉമ്മൻ ചാണ്ടി
24. ശ്രീ. തിരുവഞ്ചൂർ രാധാകൃഷ്ണൻ
25. ശ്രീമതി കെ. കെ. രമ
26. ശ്രീ. റോജി എം. ജോൺ
27. ശ്രീ. സജീവ് ജോസഫ്
28. ശ്രീ. എൻ. ഷംസുദ്ദീൻ
29. ശ്രീ. സനിഷ്കുമാർ ജോസഫ്
30. ശ്രീ. വി. ഡി. സതീശൻ
31. ശ്രീ. ഷാഫി പറമ്പിൽ
32. ശ്രീ. ടി. സിദ്ദിഖ്
33. ശ്രീ. സണ്ണി ജോസഫ്
34. ശ്രീ. പി. ടി. തോമസ്
35. ശ്രീ. എം. വിൻസെന്റ്
36. ശ്രീ. ടി. ജെ. വിനോദ്
37. ശ്രീ. പി. ഉബൈദുള്ള

മി. സ്പീക്കർ: അനുകൂലിക്കുന്നവർ - 84

പ്രതികൂലിക്കുന്നവർ - 37

നിഷ്പക്ഷത പാലിക്കുന്നവർ - ആരുമില്ല

പ്രമേയം സഭ പാസ്സാക്കിയിരിക്കുന്നു. ഗ്രാന്റ് അനുവദിച്ചിരിക്കുന്നു.

ഓർഡർ.....ഓർഡർ..... സഭ ഇപ്പോൾ പിരിയുന്നതും നാളെ രാവിലെ 9.00 മണിക്ക് വീണ്ടും സമ്മേളിക്കുന്നതുമാണ്.

(2021 ജൂലൈ മാസം 23-ാം തീയതി വെള്ളിയാഴ്ച രാവിലെ 9.00-മണിക്ക് വീണ്ടും സമ്മേളിക്കുന്നതിലേയ്ക്കായി സഭ വൈകുന്നേരം 4.25-ന് പിരിഞ്ഞു.)